

ئۇيغۇر ئاكادېمىيەسى ئانا تىل كومىتېتى تۈزگەن
ئۇيغۇر تىل-ئەدەبىياتى دەرسلىكلىرى

تىل-ئەدەبىيات

3-كىتاب



ئۇيغۇر ئاكادېمىيەسى

تل - ئه ده بیات

3- کتاب



ئۇيغۇر ئاكادېمىيەسى ئانا تىل كومىتېتى تۈزگەن

ئۇيغۇر تىل-ئەدەبىياتى دەرسلىكلىرى

تىل-ئەدەبىيات

3-كىتاب



ئۇيغۇر ئاكادېمىيەسى

ئۇيغۇر ئاكادېمىيەسى «ئۇيغۇر تىل-ئەدەبىياتى» دەرسلىكلىرى

تىل-ئەدەبىيات — 3-كىتاب

(3-يىللىقلار ئۈچۈن)

تۈر دېرىكتورى: در. رىشات ئابباس

تۈر مەسئۇللىرى: در. گۈلنار ئەزىز، در. مەغپىرەت كامال، ئابدۇلھەمىد قاراخان

دەرسلىك تۈزۈش ھەيئىتى

مەسلىھەتچى: پروف. در. شاھلو يۇلداشېۋا، پروف. در. فىردەۋىس گۈنەش، در. نۇرىسا قۇربان

باش تۈزگۈچى: دوتس. در. رائىلە ئابدۇۋاھىت كاشىغەرىي

تۈزگۈچى: مېھرىئاي شىرئەلى ئەزىز تەكىن

باش تەھرىر ۋە كوررېكتور: خۇمارگۈل ياقۇپ

تەھرىر ھەيئىتى: پروف. در. دىلنۇر قاسىموۋا، ئابدۇۋەلى تۇرسۇن، ئابدە ئابباس نەسرېن، تۇرغۇنجان مۆمىن،

دىلنۇر ئابدۇرەھىم، رەنا قاراخان، سەلىمە ئا. كامال، سۈبھىنۇر ئۆمەر جان، سۈرەييا ئابلىمىت قەشقەرى،

يۇلتۇز تېيىپجان

پۈتۈنچىلەر: رازىيە مەمەت تۇرسۇن، مۇنەرە مەمەت، ئادىلە ئەنۋەر قاراخان

رەسسام: گۈلنار تۇرسۇن

فوتوگراف: در. ئابىلەت سەمەت، ئابلىكىم ئەمەت

مۇقاۋا ۋە بەت لايىھەلىگۈچى: ئابدۇلئەزىز ئاقھۇن

تەكشۈرۈپ بېكىتىش ھەيئىتى

مەسئۇل مۇھەررىر: ئەنۋەر مۇھەممەد

تەھرىر ھەيئىتى: پروف. در. ئالىمجان ئىنايەت، پروف. در. گۈلنار نازاروۋا، دوتس. در. رائىلە ئابدۇۋاھىت

كاشىغەرىي، دوتس. در. رۇسلان ئارزىيېۋ، در. پەيزۇللا زەيدۇن، در. گۈلنار ئەزىز، در. ماھىرە ياقۇپ، در.

مەغپىرەت كامال، در. نۇرىسا قۇربان

نەشر قىلىپ تارقاتقۇچى: ئۇيغۇر ئاكادېمىيەسى

تور ئادرېسى: www.akademiye.org

نەشرىيات: تەكلىماكان ئۇيغۇر نەشرىياتى

بىرىنچى نەشرى

ISBN (كىتاب نومۇرى): 978-1-959397-19-9



ئۇيغۇر ئاكادېمىيەسى

نەشر ھوقۇقى © 2024 ئۇيغۇر ئاكادېمىيەسى تەرىپىدىن قوغدىلىدۇ

ئۇيغۇر ئاكادېمىيەسى ئانا تىل كومىتېتى تۈزدى

ئىستانبۇل، 2024

Uyghur Academy “Uyghur Language Arts” Textbook Series

Uyghur Language Art

Grade 3

Project Director: Dr. Rishat Abbas

Project team: Dr. Gülnar Eziz, Dr. Magfired Kamal, Abdulhamit Karahan

Program Author Team

Advisors: Prof. Dr. Shahlo Yuldasheva, Prof. Dr. Firdevs Günes, Dr. Nurnisa Qurban

Lead Program Author: Assoc. Prof. Dr. Reyila Kasgarli

Program Author: Mihray Xieraili Aziztekin

Program Editor and Proofreader: Hümagül Hümeysra Uluyol

Program Editors: Prof. Dr. Dilnur Qasimova, Abduweli Tursun, Abide Abbas Nesrin, Turgut Altun, Dilnur Abdurehim, Rena Qaraxan, Selime A. Kamal, Sübhinur Ömerjan, Sureyya Ablimit Kashgary, Yultuz Teyipjan

Recorders: Raziye Memet Tursun, Munire Memet, Adile Enwer Qarahan

Illustrator: Gülnaz Tursun

Photographer: Dr. Ablet Semet, Ablikim Emet

Cover and Page Designer: Abdulaziz Akhun

Board of Review

Editor-in-Chief: Enwer Muhemmed

Executive Editors: Prof. Dr. Alimcan Inayet, Prof. Dr. Gulnisa Nazarova, Assoc. Prof. Dr. Reyila Kasgarli, Assoc. Prof. Dr. Ruslan Arziyev, Dr. Payzulla Zaydun, Dr. Gülnar Eziz, Dr. Mahire Yakup, Asst. Prof. Dr. Magfired Kamal, Dr. Nurnisa Qurban

Publisher: Uyghur Academy

Web address: www.uyghuracademy.org

Printed by Teklimakan Uyghur Publishing House

The First Edition

ISBN: 978-1-959397-19-9



Copyright 2024 © Uyghur Academy

Developed by Uyghur Academy Mother Language Committee

Istanbul 2024

قۇرتۇلۇش^(*) يولىدا

مەمتىلى تەۋىپىق (1901–1937)



قۇرتۇلۇش^(**) يولىدا سۇدەك ئاقتى بىزنىڭ قانىمىز،
سەن ئۈچۈن ئەي يۇرتىمىز، بولسۇن فىدا بۇ جانىمىز.
قان كېچىپ ھەم جان بېرىپ، ئاخىر قۇتۇلدۇردۇق سېنى،
قۇتقۇزۇشقا قەلبىمىزدە بار ئىدى ئىمانىمىز.

يۇرتىمىز بىز يۈز-كۆزۈڭنى قان بىلەن پاكىزلىدۇق،
ئەمدى ھېچ كىرلەتمىگەيمىز، چۈنكى تۈرك ئەۋلادى بىز.
يارۇ ھەمدەم بولدى بىزنىڭ ھىمىتىمىز سەن ئۈچۈن،
دۇنيانى سوريغان ئىدى ھىمەت بىلەن ئەجدادىمىز.

ئاتلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار، بىز ئۇنىڭ ئەۋلادى بىز.
چىقتى جان ھەم ئاقتى قان، بولدى ياۋدىن ئەل ئامان،
ياشسۇن ھېچ ئۆلمىسۇن، گۈزەل ئىستىقبالىمىز.

ياشسۇن، مىڭ ياشسۇن، پارلىسۇن ئىستىقبالىمىز!

(*) بۇ شېئىرنىڭ 1- ۋە 3-كۆپلىتىلىرى مىللىي مارش سۈپىتىدە ئوقۇلماقتا. پەرقلىق مەنبەلەردە پەرقلىق ۋارىيانتلىرى ئۇچرايدۇ.

(**) «قۇرتۇلۇش» ھازىرقى زامان ئۇيغۇر تىلىدا «قۇتۇلۇش» دەپ قوللىنىلىدۇ.

❦ مۇندەرىجە ❦

بەشىنچى بۆلەك: ئەجدادلار مىراسى

- 17-دەرس: «قۇتادغۇ بىلىك» تىن پارچە 75
- 18-دەرس: شېئىرغا ھەۋەس 78
- 19-دەرس: نەسىرىدىن ئەپەندى لەتىپىلىرى 81
- 20-دەرس: ئۇيغۇر تىلى بىلىملىرى 84

ئالتىنچى بۆلەك: تارىخ ۋە بىز

- 21-دەرس: رىزۋانگۈل 89
- 22-دەرس: بىر قېتىملىق ئۇنتۇلماس نۇتۇق 92
- 23-دەرس: مىڭئۆي 95
- 24-دەرس: ئۇيغۇر تىلى بىلىملىرى 98

يەتتىنچى بۆلەك: ئەخلاق-پەزىلەت

- 25-دەرس: قول قايرىشش 106
- 26-دەرس: نەشپۈت بېيىش 110
- 27-دەرس: ئوقۇتقۇچى 113
- 28-دەرس: ئۇيغۇر تىلى بىلىملىرى 116

سەككىزىنچى بۆلەك: مىللىي كىملىك

- 29-دەرس: ھېيت كۈنى 121
- 30-دەرس: كانۇئا كۆڭلەك 127
- 31-دەرس: ئالپ ئەرتۇڭا 131
- 32-دەرس: ئۇيغۇر تىلى بىلىملىرى 135
- لۇغەت 143
- مەنبەلەر 156

- قۇرتۇلۇش يولىدا 1
- كىرىش سۆز 3
- شەرتلىك ئىشارەتلەر 4

بىرىنچى بۆلەك: ۋەتەن سۆيگۈسى

- 1-دەرس: قەشقەرگە سەپەر 6
- 2-دەرس: مۇقەددەس ئانا 10
- 3-دەرس: ئەقىدىنىڭ يىلتىزى 15
- 4-دەرس: ئۇيغۇر تىلى بىلىملىرى 19

ئىككىنچى بۆلەك: گۈزەل تەبىئەت

- 5-دەرس: ياز 27
- 6-دەرس: يۇرتۇمدا قىش 31
- 7-دەرس: رەسىسام تەبىئەت 35
- 8-دەرس: ئۇيغۇر تىلى بىلىملىرى 38

ئۈچىنچى بۆلەك: ئەقىل ۋە بىلىم

- 9-دەرس: ئەقىللىق بالا 44
- 10-دەرس: بىلىم بىلىك 48
- 11-دەرس: ھەسەل ھەرىسى 50
- 12-دەرس: ئۇيغۇر تىلى بىلىملىرى 53

تۆتىنچى بۆلەك: پەن-تېخنىكا ۋە بىز

- 13-دەرس: ئالما ئىچىدىكى يۇلتۇز 60
- 14-دەرس: كومپيۇتېر ۋە ئانا تىلىمىز 64
- 15-دەرس: كۆڭلەك رەڭگىدىكى ئىلمىيلىك 68
- 16-دەرس: ئۇيغۇر تىلى بىلىملىرى 71

كىرىش سۆز

ئۇيغۇر ئاكادېمىيەسى ئانا تىل كومىتېتى تەرىپىدىن تۈزۈلگەن «ئۇيغۇر تىل-ئەدەبىياتى دەرسلىكلىرى» — پەرزەنتلىرىمىزگە ئۇيغۇر تىل-ئەدەبىياتىنى سىستېمىلىق ئۆگىتىش مەقسىتى بىلەن تەييارلانغان ماتېرىياللاردۇر.

دەرسلىكلەر — ئۇيغۇر تىلىنىڭ ئېلىپبەسىدىن باشلاپ، تىل-ئەدەبىيات ساھەسى بويىچە تولۇق ئوتتۇرا سەۋىيەسىنى تۈگەتكۈچە بولغان ئاساسىي بىلىملەرنى ئۆز ئىچىگە ئالىدۇ؛ ئون ئىككى كىتاب ۋە يانداش ماتېرىياللاردىن تەركىب تاپىدۇ.

بۇ دەرسلىكلەرنى تۈزۈشتە، ۋەتەندە نەشر قىلىنغان تىل-ئەدەبىيات دەرسلىكلىرىدىكى تېكىستلەر ئاساس قىلىندى. شۇنىڭ بىلەن بىرگە باشقا تېكىستلەرمۇ سەپلەندى. دەرسلىكلەرگە ئۇيغۇر جەمئىيىتىنىڭ ھەربىر ئەزاسىنى مەنىۋى كۈچ ۋە ئاڭ-پىكىر جەھەتتىن بۇ جەمئىيەتكە باغلاپ تۇرىدىغان ئۇيغۇر مىللىي كىملىكى، جانلىق ۋە جانسىز نەرسىلەرنى تونۇش ۋە پىكىر قىلىش سىستېمىسى، ئەۋلادتىن ئەۋلادقا داۋاملىشىپ كېلىۋاتقان قەدىرىيەتلىرى سىڭدۈرۈلۈشكە ئەھمىيەت بېرىلدى. مېتود جەھەتتىن زامانىۋى پېداگوگىكا ئىلمىنىڭ نۆۋەتتىكى تەتقىقات نەتىجىلىرى نەزەرگە ئېلىندى. تېمىلار ئۇيغۇر تىلىنىڭ ئالاھىدىلىكىنى چىقىش قىلىپ تۇرۇپ، سەۋىيەگە قارىتا ئورۇنلاشتۇرۇلدى. ماتېرىياللار مىللىي ۋە ئىلمىي قىلىپ تۈزۈلۈش بىلەن بىرگە قاراتىملىققا ۋە خاسلىققا ئىگە قىلىندى. ئىملا جەھەتتىن مىرسۇلتان ئوسمان قاتارلىقلارنىڭ ئەمگىكى بىلەن 2009-يىلى روياپقا چىققان «ھازىرقى زامان ئۇيغۇر ئەدەبىي تىلىنىڭ ئىملا لۇغىتى» ئاساس قىلىندى. گىرامماتىكىلىق ئاتالغۇلار ئارىسلان ئابدۇللا تەھۇر قاتارلىقلار تۈزگەن ۋە 2010-يىلى نەشر قىلىنغان «ھازىرقى زامان ئۇيغۇر تىلى» غا ماسلاشتۇرۇلدى. باشقا ماتېرىياللاردىن ئەينەن ئېلىنغان، قىسقارتىپ ئېلىنغان ياكى ئۆزگەرتىپ ئېلىنغان تېكىستلەرنىڭ ئەسلىي مەنبەسى «مەنبەلەر» قىسمىدا كۆرسىتىلدى. مېھنەت قىلغانلارنىڭ ئىسمى ئۇنۋانلار بويىچە، ئوخشاش ئۇنۋاندىكىلەرنىڭ ياكى ئۇنۋان يېزىلمىغان ئىسىملەرنىڭ تىزىمى بولسا، ئۇيغۇر تىلى ئېلىپبەسىنىڭ رەت تەرتىپىگە ئاساسەن بېرىلدى.

قوللىنىلىدىكى كىتاب — دەرسلىكنىڭ ئۈچىنچى كىتابى بولۇپ، پەرزەنتلىرىمىزنىڭ تىل ئىشلىتىش ۋە پىكىر قىلىش قابىلىيىتىنى ئۆستۈرىدىغان تېكىستلەر ۋە كۆنۈكمىلەردىن تەركىپ تاپىدۇ. شۇنىڭدەك گىرامماتىكا بىلىملىرىنى ئۆز ئىچىگە ئالىدۇ. قارشى مەنىلىك سۆزلەر كارتىسى، مەنىداش سۆزلەر كارتىسى، ئاھاڭداش سۆزلەر كارتىسى ۋە كۆپ مەنىلىك سۆزلەر كارتىسى قاتارلىق ئويۇن كارتىلىرى، بۇ كىتاب بىلەن بىرلىكتە ئىشلىتىشكە ماس كېلىدۇ.

مەزكۇر كىتاب — ئىككى يىللىق ئەمگەكنىڭ مەھسۇلىدۇر. دەرسلىك تۈزۈش پىكرىنىڭ ئوتتۇرىغا قويۇلىشىدىن باشلاپ، بېسىپ تارقىتىشقىچە بولغان پۈتۈن جەرياندا، ماددىي ۋە ياكى مەنىۋى جەھەتتىن قوللىغان، قىممەتلىك ۋاقتىنى ۋە زېھنىنى ئايرىپ، مېھنەت سەرپ قىلغان بارلىق پىدايىيلارغا سەمىمىي تەشەككۈر ئېيتىمىز.

كىتاب — دۇنيانىڭ ھەر قايسى جايلىرىدىكى پەرزەنتلىرىمىزدە ئورتاق بىر مىللىي كىملىك ئېڭىنىڭ يېتىلىشى، قوغدىلىشى ۋە داۋاملىشىشى ئۈچۈن پايدىلىق بولغۇسى، دەپ ئۈمىد قىلىمىز.

دوتسېنت دوكتور رائىلە ئابدۇۋاھىت كاشىغەرىي
ئۇيغۇر ئاكادېمىيەسى ئانا تىل كومىتېتىغا ۋاكالىتەن
«ئانا تىل دەرسلىكلىرىنى تۈزۈش گۇرۇپپىسى» نىڭ مەسئۇلى

شەرتلىك ئىشارەتلەر



يېزىش




ئوقۇش



مەن تاپالايمەن



سۆزلەش



مۇھىم نۇقتا

ۋەتەن سۆيگۈسى

بىرىنچى بۆلەك

- ۋەتىنىمىزدىكى قايسى شەھەرلەرنى بىلىسىز؟
- قەشقەر ھەققىدە نېمىلەرنى بىلىسىز؟ سىزچە قەشقەر قانداق شەھەر؟

دەرسكە
تەييارلىق

بىزنىڭ ئانا ۋەتىنىمىز



قەشقەرگە سەپەر

ئايىشەم پەيزۇللا قاتارلىقلار

(بايان ماقالىسى)



قەشقەر ھېيىتگاھ جامەسى

تەتلىدە ئاتا-ئانام بىلەن قەشقەرگە بارىدىغانلىقىمنى ئاڭلىغان مۇئەللىم:

— قايتىپ كەلگەندە بىزگە قەشقەر توغرىلىق سۆزلەپ بېرىڭ، بولامدۇ؟ — دېدى. مەن خۇشاللىق بىلەن ماقۇل بولدۇم ۋە سەپەرگە چىقىشتىن بۇرۇن قەشقەرگە دائىر بىرمۇنچە ماتېرىياللارنى كۆرۈپ، بۇ ھەقتە خېلى مەلۇماتلىق بولۇپ قالدىم.

قەشقەر ۋىلايىتى ۋەتىنىمىزنىڭ غەربىي جەنۇبىغا جايلاشقان، شىمالدا تەڭرىتاغ، جەنۇبتا قاراقۇرۇم تېغى، شەرقتە تەكلىماكان قۇملۇقى ۋە غەربتە پامىر ئېگىزلىكى بىلەن تۇتىشىدۇ. ئومۇمىي يەر مەيدانى 620 مىڭ كۋادرات كىلومېتىر. ۋىلايەت تەۋەسىدە بىر شەھەر، ئون بىر ناھىيە بار، ئاھالىسىنىڭ مۇتلەق كۆپ قىسمىنى ئۇيغۇرلار تەشكىل قىلىدۇ.

قەشقەر شەھىرى قەشقەر ۋىلايىتىنىڭ مەركىزى. ئۇ ئىككى-ئۈچ مىڭ يىللىق تارىخقا ئىگە قەدىمىي شەھەر.

ئۇ نەچچە مىڭ يىللار داۋامىدا كۆپلىگەن خانلىقلارغا پايتەخت بولغان. تارىختا دېڭىز يولى ئېچىلىشتىن بۇرۇن، قەشقەر قەدىمكى «يىپەك يولى» نىڭ مۇھىم قاتناش تۈگۈنى بولغان. بۈگۈنكى كۈندە قەشقەر تاجىكىستان، ئافغانىستان، پاكىستان، قىرغىزىستان ۋە ھىندىستان قاتارلىق بەش دۆلەت بىلەن چېگرالىنىدۇ.



قەشقەر پاختا ۋە ئاشلىق ئىشلەپچىقىرىش بازىلىرىنىڭ بىرى. مېۋە تۈرىنىڭ كۆپلۈكى، تەمىنىڭ ئۆزگىچىلىكى بىلەن يەنە «مېۋە ماكانى» دېگەن نامىمۇ بار.

قەشقەردە يۈسۈپ خاس ھاجىپ، مەھمۇد كاشىغەرىي قاتارلىق جاھانغا مەشھۇر ئالىملىرىمىزنىڭ مەقبەرەلىرى، ھېيتگاھ جامەسى، ئاپاق خوجا مازىرى، تاششەھەر قاتارلىق يادىكارلىقلار بار. بۇلار ۋە تىنىمىزنىڭ تارىخىنى ۋە مەدەنىيىتىنى تەتقىق قىلىشتىكى ئىككى مۇھىم تارىخىي مەنبەلەردۇر. قەشقەردە يەنە دۇنيا بويىچە 2- ئورۇندا تۇرىدىغان چوگرا چوققىسى ۋە ئىككى قەدىمىي ئىپتىدائىي توغراقلىق قاتارلىق ئۆزگىچە تەبىئىي مەنزىرە رايونلىرىمۇ بار.

بىز قەشقەرگە قۇربان ھېيتنىڭ ھارپا كۈنى يېتىپ باردۇق. ئەتىسى ئەتىگەندە تۇغقانلارنىڭ بالىلىرى بىلەن ھېيتگاھقا يول ئالدىم. مىڭلىدىغان ئادەملەر ھېيتگاھ تەرەپكە قاراپ ئاقماقتا ئىدى. ھېيتگاھقا كېلىپ، ئادەمنىڭ كۆپلۈكىگە قاراپ، ئاغزىمنى ئېچىپ قالدىم. يارىشىملىق ھېيتلىق كىيىملەرنى كىيگەن كىشىلەرنىڭ چىرايىدىن نۇر ياغاتتى ۋە كۆزلىرىدىن خۇشاللىق ئۇچقۇنلىرى چاقنايتتى.

ھېيتگاھ جامەسىنىڭ پەشتىقى ئۈستىدە ناغرا- سۇنايىلار چېلىنىپ، ھېيت تەنتەنەسى باشلاندى. كىشىلەر ئۆزلۈكىدىنلا ساماغا چۈشۈپ كەتتى. ئۇلارنىڭ ئىچىدە ئاپاق ساقاللىق بوۋايلىرىمۇ، ياش يىگىتلەرمۇ، ھەتتا بەش- ئالتە ياشلىق گۆدەك بالىلارمۇ بار ئىدى. ئۇلارنىڭ ھەرىكىتى تەكشى ھەم شوخ ئىدى. بىر

چاغدا، ئۆزۈمۈ سەزمىگەن ھالدا ساماغا چۈشۈپ كەتتىم. دەسلەپتە ھەرىكەتلىرىم تازا قولاشمىدى، كېيىن بارا-بارا ئۆزلىشىپ كەتتىم. چىلىق-چىلىق تەرگە چۆمۈلدۈم، لېكىن ئۇسسۇلدىن توختىغۇم كەلمىدى. قۇلاق تۈۋىمدە ھاياجانلىق بىر سادا جاراڭلايتتى: «ساما! سەن خەلقىنىڭ ساماسى. سەن ئۇزاق يىللىق تارىخىمىزنىڭ گۇۋاھچىسى. ساڭا خەلقىمىزنىڭ ئەمگەكچان، باتۇر، ئۆم-ئىناقلىق مېجەز-خاراكتېرى مۇجەسسەملەنگەن...!»

قەشقەردىن قايتىپ كەلگەندىن كېيىن، ساۋاقداشلىرىمغا بۇ قەدىمىي شەھەر توغرىلىق سۆزلەپ بېرىۋىدىم، ئۇلارمۇ ھاياجانغا چۆمۈشتى. مەن ساما ئۇسسۇلىنىڭ كېيىنقى قىلىۋىدىم، ئۇلار: «بىزگىمۇ ئويناپ بەر» دەپ تۇرۇۋېلىشتى. بىرەيلەن ئۇنئالغۇنى قويدى. مەن ئوتتۇرىغا چۈشتۈم. ھەممەيلەن چاۋاك چېلىشتى. بىردەمدىن كېيىن ئوغۇللارنىڭ ھەممىسى ئوتتۇرىغا چۈشۈپ، مېنىڭ ھەرىكەتلىرىمنى دوراپ، ئۇسسۇل ئويناشقا باشلىدى. شۇ تاپتا مەن ئۆزۈمنى سىنىپتا ئەمەس، ھېيتگاھ جامەسىنىڭ ئالدىدا ساماغا چۈشكەندەك ھېس قىلىدىم.



قەشقەر كوچىلىرى

كۆنۈكمە

1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) «مەن» تەتىلدە قەيەرگە بېرىپتۇ؟

(2) «مەن» ئۆيەرگە قاچان يېتىپ بېرىپتۇ؟



3) ئۇيەردە قانداق يادىكارلىقلار بار ئىكەن؟

4) «مەن» ئۇيەردە نېمە ئىشلارنى قىلىپتۇ؟

2. دەرسنىڭ ماۋزۇسىدىن بۇرۇن بېرىلگەن خەرىتىنى كۆزدىن كەچۈرۈڭلار ۋە قەشقەرنىڭ ئورنىنى تېپىڭلار.

3. خەرىتىدە قەشقەرگە ئەڭ يېقىن ئۈچ جاي بار. ئۇلارنىڭ ئىسمىنى ئېيتىپ بېرىڭلار.

4. جەدۋەلنى تولدۇرۇڭلار. ئاۋۋال سۆزلەرنىڭ مەنىسىنى پەرەز قىلىپ بېقىڭلار، ئاندىن لۇغەتكە قاراپ مەنىسىنى بىلىۋېلىڭلار، ئاخىرىدا بىردىن جۈملە تۈزۈڭلار.

يېڭى سۆزلەر	لۇغەتتىكى مەنىسى	جۈملەم
سەپەر		
پايتەخت		
قاتناش تۈگۈنى		
پەشتاق		
مىغلدا-		
ھارپا كۈنى		
مەقبەرە		
بازار		
يادىكارلىق		
ئۇنئالغۇ		

5. بۇ دەرسىتە بېرىلگەن رەسىملەرنى كۆزىتىپ، نېمىلەرنى كۆرگەنلىكىڭلارنى ئېيتىپ بېرىڭلار.



مۇقەددەس ئانا

قۇربان بارات

شېئىر



تەڭرىتاغدا كۆز

چوققىلىرى ھەرە چىشى شەكلىدە،
بۇ چوققىلار تۆۋەنلەيدۇ پەيدىنپەي.

داۋانلاردىن باقسا، ئۇلار كېچىكلەپ،
تۆگە كەبى كۆرۈنىدۇ تۆۋەندە.

يۈكسىلىدۇ ئۇلار يەنە ئاسمانغا،
يول ئايلىنىپ بېقىنغا چۈشكەندە.

ئېگىزلىكتە مەغرۇر قەددى تاغلارنىڭ،
كۆرۈنىدۇ شۇنچە يارقىن، شۇنچە ساپ.
كۆكنى ترەپ تۇرار قارلىق داۋانلار،
سانسىز كۈمۈش قۇببە بولۇپ پارقىراپ.

مۇندا تاغلار ۋە داۋانلار ئاجايىپ،
ھاسىل قىلغان ئايلىنىما ۋە پەلەمپەي.

يېشىل پوتا بولغان چەكسىز قارىغايزار،
قەد كۆتۈرگەن تاغلار مەغرۇر بەل باغلاپ.
قەيسەر شەمشاد كۆك ئاسمانغا سوزغان قول،
لەيلەپ يۈرگەن بۇلۇتلارنى قۇچاقلاپ.

تۇتاش بولۇق ئۆسكەن يېشىل چۆپلۈكلەر،
ئېتەك يايغان ئىدى قارا تۇپراقتا.
خۇش ھىد بولۇپ كەتكەن ئىدى ھاۋامۇ،
ئېچىلىپ كەتكەن گۈللەر چاچقان پۇراقتا.

لاچىنلارنىڭ چاڭلىدىشى كېلەتتى،
نۇرلار بىلەن تولغان سۈزۈك ھاۋادىن.
يۈكسەك كۆكتە لەيلەپ مەغرۇر بۈركۈتلەر،
ئوزۇق ئىزدەر ئىدى تاغۇ دالادىن.

نۇرلۇق قۇياش كۆرۈنەتتى يېقىنلا،
يۇلتۇز كەبى جىمىرلايتتى ھەر تەرەپ.

ئۇششاق ئەگىز بولۇپ قارلار ئاپتاپتا،
ئېرىپ تۇرار ئىدى تەرلەپ-تەپچىرەپ.

تەپچىرەيدۇ شۇنداق ئېرىپ ئاپئاق سۇت،
ئېمىتكەندە ئانا يۇمران بوۋاقتى...
ئەگىز سۇلار ئايلىنىدۇ دەرياغا،
كېسىپ ئۆتۈپ قارلىقلارنى، ئوتلاقنى.

بۇ تاغلاردا ئانا مېھرى بار ئىدى،
ۋە ھاياتنى ياراتقۇچى ئۇلۇغلۇق.
دەريالارنىڭ بۇ مەڭگۈلۈك مەنبەسى
پەيدا قىلدى مەندە ھېسار دولقۇنلۇق.

ختاب قىلدىم: كۆردۈم مانا، چۈشەندىم،
سەنسەن پەقەت كۆكلەتكۈچى ھاياتنى.
ئەي، مۇقەددەس ئانا — تەڭرى تاغلىرى،
ئېمىتكەنسەن قانچە-قانچە ئەۋلادنى!



تەڭرىتاغنىڭ قىش مەنزىرىسى

كۆنۈ كىمە

1. شېئىرنى تەڭرىتاغقا بولغان ھېسسىياتىڭلارنى ئىپادىلەپ تۇرۇپ ئوقۇڭلار ھەم ئۆزۈڭلار ياقىتۇرغان قىسىملىرىنى يادلىۋېلىڭلار.
2. تۆۋەندىكى جەدۋەلنى تولدۇرۇڭلار.



يېڭى سۆزلەر	لۇغەتتىكى مەنىسى	جۈملەم
ھايات		
مېھىر		
ئەۋلاد		
مەغرۇر		
يارقىن		
سانسىز		
ئاجايىپ		
پەيدىنپەي		
كەبى		
بەل باغلا-		
ئەگىز		
ختاب		

3. تۆۋەندە بېرىلگەن ئۈلگىگە ئاساسەن جۈملە تۈزۈپ بېقىڭلار.



(1) گاهدا گاهدا


ئۈلگە: مانا بۇ سۇمە خەلقى گاهدا كۆرۈنۈپ، گاهدا غايىب بولىدىغان جاي.

(2) شۇقەدەر شۇقەدەر

ئۈلگە: ھەممە نەرسە شۇقەدەر خەلق، شۇقەدەر سىرلىقى، ئۇنىڭ تېگىگە يەتكىلى

بولمايدۇ.

4. تۆۋەندىكى مەنىداش سۆزلەرنى تۇتاشتۇرۇڭلار.



5. تەڭرىتاغنىڭ كىشىنى مەپتۇن قىلىدىغان گۈزەل مەنزىرىسىنى تەسۋىرلەشتە، ئاپتور جانلىق ئوخشىتىشلاردىن مۇۋاپىق پايدىلانغان. شېئىردىكى ئوخشىتىشلارنى تېپىڭلار ۋە تۆۋەندىكى سوئاللارغا جاۋاب بېرىڭلار.




- 1) شائىر تەڭرىتاغنى كىمگە ئوخشىتىپتۇ؟
- 2) قارلىق داۋانلارنى نېمىگە ئوخشىتىپتۇ؟
- 3) شېئىردا يەنە باشقا ئوخشىتىشلار بارمۇ؟
- 4) تەڭرىتاغ قانداق تاغ ئىكەن؟

6. شېئىرغا ئاساسەن، تۆۋەندىكى جەدۋەلنى تولدۇرۇڭلار.

	شېئىرنىڭ مەزمۇنى:
	شائىرنىڭ ھېسسىياتى:
	تەڭرىتاغ بىلەن ئانىنىڭ ئوخشاش تەرىپى:
	شائىرنىڭ خىتابى:

7. خەرىتىدە كۆك رەڭدە بېرىلگەن سانلار ۋە تىنىمىزدىكى دەريالارنى كۆرسىتىدۇ. تۆۋەندىكى تىزىملىكتە بېرىلگەن دەريا ئىسىملىرىنى، نومۇرلارغا ئاساسەن خەرىتىگە يېزىڭلار.



كۆك نومۇر - دەريالار
يېشىل نومۇر - كۆللەر

دەريالار

- | | | |
|----------------------|----------------------|---------------------|
| (1) ئېرتىش دەرياسى | (6) كۆنچى دەرياسى | (11) كېرىيە دەرياسى |
| (2) ئۇلۇڭگۇر دەرياسى | (7) تارىم دەرياسى | (12) نىيە دەرياسى |
| (3) ماناس دەرياسى | (8) ئاقسۇ دەرياسى | (13) چەرچەن دەرياسى |
| (4) ئىلى دەرياسى | (9) زەرەپشان دەرياسى | |
| (5) قايدۇ دەرياسى | (10) خوتەن دەرياسى | |

ئەقەدىنىڭ يىلتىزى

ئەخمەت ئىسىن

(نەسر)



مەن دادامغا خەت يازدىم:

«... دادا، مەن ئۆزۈمنى يوپۇرماق ھېسابلىسام، سېنى گويا يىلتىز كۆرىمەن، چۈنكى يىلتىزسىز يوپۇرماق بولمايدۇ.

مەن ئۆزۈمنى كېپىنەك كۆرسەم، سېنى خۇددى گۈلزارغا ئوخشىتىمەن. چۈنكى، كېپىنەك گۈلزارسىز كۈچ-مادار تاپالمايدۇ.

مەن ئۆزۈمنى قېيىق كۆرسەم، سېنى بەئەينى دەريا ھېسابلايمەن. چۈنكى، قېيىق دەرياسىز ھېچ مەنزىلگە بارالمايدۇ...»

دادامدىن ماڭا جاۋاب خەت كەلدى:

«بالام، سەن ئۆزۈڭنى يوپۇرماق ھېسابلىساڭ، خەلقىڭنى يىلتىز ھېسابلىغىن. چۈنكى، شۇ يىلتىزىڭ مەنمۇ شاخلىيالىتىم.

سەن ئۆزۈڭنى كېپىنەك كۆرسەڭ، دىيارىڭنى گۈل-گۈلىستانغا ئوخشاتقىن. چۈنكى، شۇ گۈلىستانىڭ مەنمۇ كۈچ-مادار تاپالىتىم.

سەن ئۆزۈڭنى قېيىق كۆرسەڭ، ئەل قوينى بەئەينى دەريا بىل. چۈنكى شۇ دەرياسى مەنمۇ ھېچ مەزىلگە بارالىتىم...»

مەن دادامنىڭ جاۋابىدىن ئەقەدىنىڭ يىلتىزنى تاپقاندا بولدۇم.

كۆنۈكمە



1. تۆۋەندىكى سۆزلەرنىڭ مەنىسىنى يېزىپ بېقىڭلار، لۇغەتتىن پايدىلىنىشنى ئۇنۇتماڭلار.
ئاخىرىدا بىردىن جۈملە تۈزۈپ بېقىڭلار.

يېڭى سۆزلەر	لۇغەتتىكى مەنىسى	جۈملەم
گۈيا		
گۈلزار		
مەزىل		
دىيار		
بەئەينى		
ئەقەدە		
كۈچ-مادار		
يىلتىز		

2. تۆۋەندىكى سوئاللارغا جاۋاب بېرىڭلار.

- 1) تېكىست باشلانغاندا نېمىشقا كۆپ چېكىت قويۇلغان؟
- 2) «مەن» دادىسىغا نېمە دەپ خەت يازدى؟ بۇ خەت ئارقىلىق نېمە دېمەكچى؟
- 3) دادىسى نېمە دەپ جاۋاب بەردى؟
- 4) دادىسىنىڭ خېتىدىكى «خەلق، دىيار، ئەل قوينى» دېگەن سۆزلەرنى قانداق چۈشىنىمىز؟
- 5) دادا خېتىدە نېمە دېمەكچى؟

3. تۆۋەندىكى جۈملە شەكىللىرىنى ئىشلىتىپ جۈملە تۈزۈڭلار.

(1) مەن نى خۇددى غا ئوخشىتىمەن، چۈنكى

(2) بىر تەرەپتىن ، يەنە بىر تەرەپتىن

(3) ئەگەر سا / سە،

4. تۆۋەندىكى سۆزلەرنى توغرا تەرتىپ بويىچە تىزىپ، راۋان جۈملىگە ئايلاندۇرۇڭلار.

(1) كۆرسەڭ سەن قىيىق ئەل ئۆزۈڭنى دەريا قوينى بەئەينى بىل

(2) ئۆزۈڭنى ھېسابلىساڭ خەلقڭنى يوپۇرماق يىلتىز ھېسابلىغىن سەن

(3) بارالمايدۇ دەرياسىز مەنزىلگە ھېچبىر قىيىق

(4) گۈلزارسىز كۈچ-مادار كېپىنەك تاپالمايدۇ

5. بۇ تېكىست سىلەردە قانداق تەسىرات پەيدا قىلدى؟ تېكىستنىڭ مەزمۇنى ۋە يېزىلىش شەكلى ھەققىدە ئويلىنىپ، ئاندىن پىكىرىڭلارنى ئېيتىپ بېقىڭلار.

بىلىۋېلىڭ



بۇ تېكىستنىڭ ژانىرى نەسىر بولۇپ، نەسىرلەر مىسرالارغا بۆلۈنمىگەن، پىكىر-ھېسسىياتنى نورمال جۈملە شەكلىدە ئىپادىلەيدىغان تۈردۇر.

6. نەسىر تۈرىدىكى باشقا ئەسەرلەرنى ئوقۇپ بېقىڭلار ۋە بۇ جەرياندا نەسىرگە بولغان چۈشەنچەڭلارنى چوڭقۇرلاشتۇرۇڭلار.

ئوقۇغان نەسىرلىرىم:

تەسىراتىم ۋە چۈشەنچەم:




7. تۆۋەندىكى ماقال-تەمسىللەرنى ئوقۇڭلار ۋە مەنىسىنى ئېيتىپ بېرىڭلار. ئەل-يۇرت توغرىسىدا ئۆزۈڭلار بىلىدىغان ماقال-تەمسىللەردىن ئىككىنى يېزىپ بېقىڭلار.

(1) ئانا يۇرتۇڭ ئامان بولسا، رەڭگىروپۇڭ سامان بولماس.

(2) ئەلنىڭ غېمى، ئەرنىڭ غېمى.

8. خەرىتىدە يېشىل رەڭدە بېرىلگەن سانلار ۋە تىنىمىزدىكى كۆللەرنى كۆرسىتىدۇ. تۆۋەندە تىزىملىك شەكىلدە بېرىلگەن كۆل ئىسىملىرىنى نۇمۇرلارغا ئاساسەن خەرىتىگە يېزىڭلار.



كۆللەر

- | | | |
|--------------------|------------------|------------------|
| (22) ماناس كۆلى | (18) باركۆل كۆلى | (14) تېتىما كۆلى |
| (23) ئۇلۇڭگۇر كۆلى | (19) بوغدا كۆلى | (15) لوپنۇر كۆلى |
| (24) قاناس كۆلى | (20) سايرام كۆلى | (16) باغراش كۆلى |
| | (21) ئېپنۇر كۆلى | (17) ئايدىڭكۆل |

ئۇيغۇر تىلى بىلىملىرى

سۆز تومۇرى ۋە قوشۇمچە



سۆز تومۇرى (يىلتىز): بىر سۆزنىڭ تەركىبىدىكى بارلىق قوشۇمچىلارنى چىقىرىۋەتكەندە، ئېشىپ قالغان قىسمى سۆز تومۇرى (يىلتىز) بولىدۇ. سۆز تومۇرى ئېنىق، مۇستەقىل مەنىگە ئىگە بولىدۇ ۋە ئۇنى مۇستەقىل قوللانغىلى بولىدۇ. مەسىلەن:

چىرايلىقلارنى = **چىراي-** + -لىق + -لار + -نى
ئىشلەۋاتقانلارغا = **ئىش-** + -لە + -ۋات + -قان + -لار + -غا
يۇرتداشلارنىڭ = **يۇرت-** + -داش + -لار + -نىڭ

سۆز تومۇرى سۆزنىڭ ئاساسى ھېسابلىنىدۇ. ئۇ يېڭى سۆزلەرنى ياساشقا ئاساس بولىدۇ. بىر سۆز تومۇرىدىن ياسالغان سۆزلەر تومۇرداش سۆزلەر ياكى يىلتىزداش سۆزلەر دېيىلىدۇ. مەسىلەن:

ئىز: ئىز - + - دە = ئىزدە -، ئىز - + - چىل = ئىزچىل، ئىز - + - چى = ئىزچى
 كۆز - + - نەك = كۆزنەك، كۆز - + - ەت = كۆزەت، كۆز - + - لە = كۆزلە -

قوشۇمچە: سۆزلەرگە قوشۇلۇپ، ھەر خىل مەنىلەرنى يۈكلەيدىغان، مۇستەقىل قوللىنىلمايدىغان ئەڭ كىچىك بىرلىك قوشۇمچە دېيىلىدۇ. بىر سۆز تومۇرىغا بەزىدە بىر نەچچە قوشۇمچە ئۇلىنىپمۇ كېلىدۇ. مەسىلەن:

ئوقۇغۇچىلارغا = ئوقۇ - + - غۇچى - + - لار - + - غا
 ئوقۇتقۇچىمىزنىڭ = ئوقۇ - + - ت - + - قۇچ - + - مىز - + - نىڭ

كۆنۈكمە

1. تۆۋەندىكى سۆزلەرنىڭ سۆز تومۇرى بىلەن قوشۇمچىسىنى ئايرىپ يېزىپ بېقىڭلار.



ئۆرنەك: گۈللۈك: گۈل - + - لۈك

قۇشلار:

خەلقكە:

ئىشخانا:

ئانام:

ئۆچۈرگۈچ:

چوڭراق:

ئوۋچى:

ئىنتىزامچان:

2. تۆۋەندىكى سۆزلەر بىلەن قوشۇمچىلارنى ئۆزئارا تۇتاشتۇرۇڭلار ۋە بىرىكتۈرۈپ يېزىپ بېقىڭلار.



ئوقۇ-	-لاق
ئاچ-	-چان
گۇناھ	-لىق
باش	-قۇچ
تېرىش-	-غان
ئوت	-كار

بەزى قوشۇمچىلار يېڭى سۆز ياسىمايدۇ. سۆزگە كۆپلۈك، شەخسكە تەۋەلىك قاتارلىق مەنىلەرنى قوشىدۇ. يەنە بەزى قوشۇمچىلار بولسا، سۆزنى باشقا سۆزلەر بىلەن باغلايدۇ. مەسىلەن:



كىتاب-كىتابلار (كۆپ كىتاب: كۆپلۈكنى بىلدۈرىدۇ).

دوست-دوستۇم (مېنىڭ دوستۇم: شەخسكە تەۋەلىكنى بىلدۈرىدۇ).

ئەركىن كىتاب-ئەركىننىڭ كىتابى (نىڭ: كىمگە تەۋە ئىكەنلىكىنى بىلدۈرىدۇ؛ ى: شەخسكە تەۋەلىكنى ئىپادىلەيدۇ).

مەكتەپ ماڭ - مەكتەپكە ماڭدىم (كە: يۆنىلىشنى ئىپادىلەيدۇ؛ د: زامانىنى ئىپادىلەيدۇ؛ م: شەخسنى ئىپادىلەيدۇ).

3. تۆۋەندە بېرىلگەن ھەربىر گۇرۇپپىدىكى سۆزلەرنى سېلىشتۇرۇپ، قوشۇمچىلار ھەققىدە چۈشەنچەڭلەرنى سۆزلەپ بېقىڭلار.



ئىش — ئىشچى
باغ — باغۋەن
ئاش — ئاشپەز
ساۋاق — ساۋاقداش
ھارۋا — ھارۋىكەش
ئۇچ - — ئۇچقۇچى

ئوقۇشلۇق

1. تۆۋەندىكى قوشاقنى ئوقۇڭلار.

كۆچ-كۆچ قوشىقى



قاراخان بىلەن ئاقخان،
ئىتتىپاق ئىكەن باشتا.
كۆچۈشنى خىيال ئەيلەپ،
كېمە ياسىدۇق قاشتا.

ئىلىدىن چىققان كۈنى،
يانبۇلاقتىن قايرىلدۇق.
تۇغۇلۇپ ئۆسكەن يۇرتلاردىن،
ئۆلمەي تىرىك ئايرىلدۇق.

مىڭ جاپا بىلەن سالغان،
قالدى باغۇ-بوستانلار.
يۇرتىمىزدىن ئايرىلىپ،
دىلدا قالدى ئارمانلار.

كۆچ-كۆچ دېسە بىلمەيدۇ،
كۆچۈپ كۆرمىگەن ئەللەر.
ئۆز يۇرتىغا يېتەمدۇ،
بېرىپ كۆرمىگەن يەرلەر.

ئالمۇتغا كۆچ دەيدۇ،
بارار يېرىمىز قۇملۇق.
راست گېپىنى ئېيتمايدۇ،
كۆزى كۆك، بېشى يۇڭلۇق.

كەتمەيمىز دېگەن بىلەن،
بۇ ئىشقا نېمە چارە.
غۇلجىنى بېسىپ ئالدى،
دىلىمىز سۇنۇق پارە.



2. رەسىمدە كۆرسىتىلگەن باش كىيىملەرنى
بىلەمسىلەر؟ ساۋاقداشلىرىڭلار بىلەن
بىرلىكتە بۇ باش كىيىملەرنى كىملىرىنىڭ،
قاچان كىيىدىغانلىقى ھەققىدە مۇنازىرە
ئېلىپ بېرىڭلار.



3. سىلەرنىڭ بۇنىڭغا ئوخشايدىغان باش كىيىمىڭلار بارمۇ؟ بار بولسا قانداق ۋاقىتتا كىيىسىلەر؟

4. ۋەتەننىمىزنى سۆيىدىغانلىقىمىزنى قايسى ئىش-ھەرىكىتىمىز بىلەن ئىپادىلەيمىز؟

5. تۆۋەندىكى جەدۋەلنى تولدۇرۇڭلار.

سۆزلىشىش مەشىقلىرى ھەققىدە	چۈنكى
ساۋاقداشلىرىمنىڭ سۆزىنى ئەستايىدىل ئاڭلىدىم.	
مەنمۇ پىكىر بايان قىلىمەن.	مەنمۇ مۇستەقىل بىر ئىنسانىمەن.
قوشۇمچە قىلىمەن.	
ساۋاقداشلىرىمنىڭ سۆزىگە قوشۇلمايمەن.	
ساۋاقداشلىرىمنىڭ سۆزىگە قوشۇلمايمەن.	
ئۆزۈمدىن پەخىرلىنىمەن.	نۇرغۇن ئارتۇقچىلىقىم بار. بۇلاردىن بىرى،

يېزىقچىلىق مەشىقى

6. قەشقەردە 3-سىنىپتا ئوقۇۋاتقان نۇزۇگۇمغا بىر پارچە سالام خەت يېزىڭلار. خەتنى تۆۋەندىكى جەدۋەلنى تولدۇرۇش ئارقىلىق تېخىمۇ ئاسان يازالايسىلەر. ئىملانىڭ توغرا، تىنىش بەلگىلىرىنىڭ مۇۋاپىق بولۇشىغا دىققەت قىلىڭلار.




ماۋزۇ يازمەن.	
ھال-ئەھۋال سوراش بىلەن باشلايمەن.	
ھېس تۇيغۇلىرىم:	
ياخشى تىلەكلىرىم:	
ئىسىم فامىلىمنى يازمەن.	
چېسىلانى يازمەن.	



جەدۋەلدە سۆزنىڭ تومۇرى (يىلتىزى) ۋە بۇ يىلتىزغا قوشۇمچە قوشۇش ئارقىلىق بارلىققا كەلگەن شەكىللىرى بېرىلگەن. شۇنىڭغا ئاساسەن، بوش ئورۇننى تولدۇرۇڭلار.

يىلتىز	ياز-	ئش
قوشۇمچە قوشۇپ، زامانى ۋە شەخسنى ئىپادىلىدىم.	يازدىم	ئىشلەيدۇ
قوشۇمچە قوشۇپ، كەسپ نامىنى ئىپادىلىدىم.	يازغۇچى	ئىشچى



يازدىم

ئىشچى

ياز-

ئش



8. تۆۋەندىكى تېپىشماقلارنىڭ جاۋابىنى تېپىڭلار.

ئەتىگەندە كېتىپ، ئاخشىمى كېلىدۇ،

ھېسابىنى ھېچكىم ئالمايدۇ.


(؟؟؟)

بىر قۇشۇم بار دان يېمەيدۇ،
چايناپ بەرسەم نان يېمەيدۇ.

(؟؟؟؟؟)



9. ۋەتەنلىرىمىزدە قانداق دەريالار بار؟ ئىسىملىرىنى خەرتىگە يېزىڭلار.



10. ۋەتەنلىرىمىزدە قانداق كۆللەر بار؟ ئىسىملىرىنى يۇقىرىدىكى خەرتىگە يېزىڭلار.

ھۈزەل تەبىئەت

ئىككىنچى بۆلەك

- ھەر بىر پەسلىنىڭ ئەڭ گەۋدىلىك ئالاھىدىلىكى نېمە؟
- ئەگەر دائىم ياز بولىدىغان بىر جايدا ياشىغان بولساق، نېمىلەردىن قۇرۇق قالغان بولاتتۇق؟

دەرسكە
تەييارلىق





ياز

سانئادەت ئىمىن

شېئىر

گۈل-غۇنچىغا تولدۇ،
باغ ۋە ھويلا-ئاراملار.
سايە تاشلاپ سەگىتەر،
دەل-دەرەخلەر، باراڭلار.

ئېرىقلاردا سۈزۈك سۇ،
ئويناقلىشىپ ئاقىدۇ.
بۇلبۇل، كاككۇك ناخشىسى،
كۆڭۈللەرگە ياقىدۇ.

ئەجەپ گۈزەل ياز ۋاقتى،
مېۋە-چېۋە پىشىدۇ.
ئۆرۈك، ئالما مەي بولۇپ،
يەرگە توك-توك چۈشىدۇ.



يۈرەكلەرگە يېڭى زوق،	ھاۋالسىپ، شادلىنىپ،	پىشار ئارقا-ئارقىدىن،
بېغىشلايدۇ گۈزەل ياز.	باغدا، تاغدا يايىرايمىز.	چىلگە، قوغۇن، تاۋۇزلار.
تەتلىمىز ئۆتىدۇ،	سەيلە قىلىپ دەريانى،	ئوخشاپ كېتەر پەمىدۇر،
ياز قوينىدا شۇنداق ساز.	چۆمۈلۈشۈپ ئوينايىمىز.	قىزىل مۇچلار، كاۋىنلار.

كۆنۈكمە:

1. شېئىرنى ئۇنلۇك، ھېسسىياتلىق ئوقۇڭلار ۋە يادلىۋېلىڭلار.

2. شېئىرغا ئاساسەن، تۆۋەندىكى سوئاللارغا جاۋاب بېرىڭلار.



1) شېئىردا ياز مەنزىرىسى قانداق تەسۋىرلەنگەن؟ شېئىردىن مىسال كەلتۈرۈپ سۆزلەپ بېرىڭلار.

2) ياز پەسلىدە قايسى مېۋىلەر پىشيدۇ؟

3) يازپەسىلىنىڭ قانداق ئالاھىدىلىكلىرى بار؟

4) يازپەسىلىدە نېمە ئىشلارنى قىلىشنى ياخشى كۆرىسىز؟ نېمە ئۈچۈن؟

3. تۆۋەندىكى جەدۋەلنى تولدۇرۇڭلار.

يېڭى سۆزلەر	لۇغەت مەنىسى	جۈملەم
مەي بول-		
ئويناقلا-		
سەگىدە-		
ھاۋالان-		
يايرا-		
شادلان-		
سەيلە قىل-		
زوق بېغىشلا-		
ساز		

4. تۆۋەندىكى سۆزلەر ئىچىدىكى مېۋە- چېۋىلەرنىڭ نامىنى بىلدۈرىدىغان سۆزلەرنى بىر گۇرۇپپا، قۇشلارنىڭ نامىنى بىلدۈرىدىغان سۆزلەرنى بىر گۇرۇپپا، كۆكتاتلارنىڭ نامىنى بىلدۈرىدىغان سۆزلەرنى بىر گۇرۇپپا قىلىپ، ئايرىپ يېزىڭلار. سىلەر بىلىدىغان يەنە قانداق مېۋىلەر، كۆكتاتلار ۋە قۇشلار بار، ئۇلارنىمۇ ئاخىرىغا ئۇلاپ يېزىڭلار.



ئۆرۈك، بۇلبۇل، ئالما، كاككۇك، مۇچ، چىلگە، كاۋا، قوغۇن، تاۋۇز، تورغاي، لاچىن

مېۋىلەر:

كۆكتاتلار:

قۇشلار:

5. تۆۋەندىكى ياز تەسۋىرلەنگەن بىر كۇپلېت شېئىرنى تەكرار ئوقۇپ، مەزمۇنىنى چۈشەنگىنىڭلار بويىچە سۆزلەپ بېقىڭلار.



كۈلدى تەبىئەت،
كەلدى مانا ياز.
كۆللەردە ئوينا،
ئۆردەك بىلەن غاز.

بىلىۋېلىڭ



شېئىرلاردىكى ھەر بىر قۇرنى «مسرا» دەپ ئاتايمىز. بىر-بىرىگە يېقىن يېزىلغان ئىككى ياكى ئۇنىڭدىن كۆپ مسرانى «كۇپلېت» دەيمىز.
مسرالارنىڭ ئاخىرىدا كەلگەن سۆز ۋە بوغۇملار ئاھاڭداش بولۇپ كەلسە، بۇنى «قاپىيە» دەيمىز. مەسىلەن:

گۈل-غۇنچىغا تولدۇ،
باغ ۋە ھويلا-ئاراملار.
سايە تاشلاپ سەگىتەر،
دەل-دەرەخلەر باراڭلار.

كۇپلېت — قوشاق ياكى شېئىرنىڭ ئىككىدىن كۆپ مسرادىن تەشكىل تاپقان، مەلۇم قاپىيە تەرتىپىگە ئىگە بولغان شەكلى. ئۇيغۇر شېئىرىيىتىدە، كۇپلېتلار ئەڭ ئاز ئىككى مسرادىن تەركىب تاپىدۇ.

يۇرتۇمدا قش

ئايشەم پەيزۇلا قاتارلىقلار

(بايان ماقالىسى)

يۇرتۇمنىڭ كۈز پەسلى ئىنتايىن گۈزەل، قش پەسلىمۇ ئوخشاشلا گۈزەل. قش پەسلىدە يۇرتۇمنىڭ ئېتىز-داللىرىنى ئاپئاق قار قاپلايدۇ. كۆككە تاقاشقان ھەيۋەتلىك تاغلار ئاق لباسلىق بوۋايلارغا خاس سالاپەت بىلەن يۇرتۇمغا نەزەر تاشلايدۇ. يېزىچە دەل-دەرەخ، زىرائەتلەرنىڭ تەشنىلىقىنى قاندۇرغان ئېرىق-ئۆستەڭلەر ئەينەكتەك مۇز تۇتىدۇ. يۇلتۇزلار چاقناپ تۇرغان قەھرىتان قش كېچىلىرىدە، ئۆي-ئۆيلەردە لاۋۇلداپ كۆيۈۋاتقان مەشتىكى ئوت، كىشىگە ئىللىقلىق بېغىشلايدۇ. مەش ئۈستىدە شىڭىلداۋاتقان چۆگۈن كىشىنى شېرىن خىياللار دۇنياسىغا باشلايدۇ.



بۈگۈننىڭ قش پەسلىدىكى گۈزەل توغراق مەنزىرىسى

مەن يۇرتۇمنىڭ قش پەسلىنى، يۇرتۇمدىكى قار مەنزىرىسىنى تولىمۇ ياخشى كۆرىمەن. — ئوھۇي، كېچىچە تازا قار يېغىپتۇ، — دېدى دادام تالادىن كىرىۋېتىپ، — تېز ئورنۇڭدىن تۇر، ئوغلۇم!

دادام مېنىڭ قارنى ياخشى كۆرىدىغانلىقىمنى بىلەتتى.

مەن ھاپىلا-شاپىلا ئورنىدىن تۇردۇم — دە، يۈز-كۆزۈمنى يۇدۇم، چېيىمنى ئىچتىم، ئاندىن قېلىن كىيىنىپ سىرتقا ماڭدىم.

— قار دېگەن گەپنى ئاڭلاپلا، تۇرالماي قالغىنىنى كۆرمەيدىغان، بۇ بالىنىڭ! — دېدى ئاپام كۈلۈپ.

ئاپئاق قار دۇنياسىغا كىرىپلا، كۆڭلۈم يايىراپ كەتتى. قار توختاپ ھاۋا ئېچىلغانىدى. كۈمۈش رەڭ تون يېپىنىۋالغان پۈتۈن ئەتراپ، يېڭى كۆتۈرۈلگەن قۇياش نۇرىدا چاقنايتتى. ئېتىز-دالىلارمۇ ئاق، تاغلارمۇ ئاق، ھويلا-ئاراملارمۇ ئاق، يوللارمۇ ئاق ... ھەممىلا يەر ئاپئاق ئىدى. يوپۇرماقلىرىمۇ دەرەخ شاخلىرىمۇ كۈمۈش چوڭىلارغا ئوخشاپ قالغانىدى. دەرەخلەردىن تۇرۇپ-تۇرۇپ تۆكۈلگەن قارلار قۇياش نۇرىدا يالتىراپ كۆزنى قاماشتۇراتتى. بۇ گۈزەل مەنزىرىدىن كۆڭلۈم سۆيۈنۈپ كەتتى.

مېنى خۇشال قىلىدىغىنى قار مەنزىرىسىلا ئەمەس، يەنە تېخى قار ياغقاندا ئوينىيدىغان ئويۇنلارمۇ بار! تەللىمىگە، بۈگۈن يەكشەنبە، بۈگۈن مەھەللىمىز بالىلارنىڭ ۋاراڭ-چۇرۇڭلىرى بىلەن جانلىنىپ كېتىدۇ. بىز قار بوۋاي ياسايمىز. قاردا دومىلاپ ئوينىيمىز. قار ئېتىشىمىز. مەھەللىمىزنىڭ يېنىدىكى مۇز قاتقان سۇ ئامبىرىدا كانكى تېيىلىمىز. نۇر ئوينىيمىز. چانىلار بىلەن ئېگىز دۆڭلەردىن پەسكە غۇيۇلداپ چۈشىمىز. ئايىھاي، قار ياغقاندا ئوينىيدىغان ئويۇنلىرىمىز شۇنچە كۆپ، شۇنچە قىزىقارلىق!

يۇرتۇمنىڭ قىش پەسلى نېمىدېگەن گۈزەل، نېمىدېگەن كۆڭۈللۈك-ھە!



مۇز تېيىلىش

كۆنۈكمە

1. تۆۋەندىكى سۆزلەرنىڭ مەنىسىنى پەرەز قىلىپ بېقىڭلار، ئاندىن لۇغەتكە قاراپ مەنىسىنى

بىلىۋېلىڭلار ۋە جۈملە تۈزۈڭلار.

لۇغەت مەنسى	پەرىزىم	يېڭى سۆزلەر
		لباس
		جۈملەم
		مەش
		جۈملەم
		قەھرىتان
		جۈملەم
		ھەيۋەتلىك
		جۈملەم
		لاۋۇلدا-
		جۈملەم
		غۇيۇلدا-
		جۈملەم

2. تۆۋەندىكى ئايلارنىڭ ئىسىملىرىنى پەسىللەرگە ماسلاشتۇرۇپ يېزىڭلار.

1 - ئاي	2 - ئاي	3 - ئاي	4 - ئاي	5 - ئاي	6 - ئاي
يانۋار	فېۋرال	مارت	ئاپرېل	ماي	ئىيۇن
7 - ئاي	8 - ئاي	9 - ئاي	10 - ئاي	11 - ئاي	12 - ئاي
ئىيۇل	ئاۋغۇست	سېنتەبىر	ئۆكتەبىر	نويابىر	دېكابىر

ياز	باھار

كۈز	قش

3. تۆۋەندىكى جۈملىلەرنى ئوقۇپ، توغرا-خاتالىقىغا ھۆكۈم قىلىڭلار.



- () 1 بۈگۈنلە مەنزىرىدىن كۆڭلۈم سۆيۈنۈپ كەتتى.
- () 2 چوڭ كۆيۈۋاتقان مەشتكى ئوت كىشىگە ئىللىقلىق بېغىشلايدۇ.
- () 3 قش پەسلىدە، داللىلار ئاپئاق قار بىلەن قاپلىنىدۇ.
- () 4 مەھەللىمىز بالىلارنىڭ ۋاراڭ-چۇرۇڭلىرى بىلەن جىمىپ كەتتى.
- () 5 بۈگۈن قار شارلىداپ يېغىۋاتاتتى.

4. تېكىستتە قايسى ئويۇنلار تىلغا ئېلىندى؟ سىز بۇ ئويۇنلارنى ئويناپ باققانمۇ؟

5. يۇقىرىدىكى ماۋزۇدا قىلغان سۆزۈڭلارنى باھالاشلار.

قىلغانلىرىم	ئۆزۈمگە يۇلتۇز بېرىمەن.
سۆزلىگەندە بېشىمنى تىك تۇتتۇم.	☆☆☆☆☆
ئاڭلىغۇچىنىڭ كۆزىگە قاراپ تۇرۇپ سۆزلىدىم.	☆☆☆☆☆
تېمىدىن چەتنەپ كەتمىدىم.	☆☆☆☆☆
سۆزلەرنى توغرا تەلەپپۇز قىلدىم.	☆☆☆☆☆

6. قار مەنزىرىسىنى تەسۋىرلەپ، بىر پارچە تېكىست يېزىڭلار ۋە ساۋاقداشلىرىڭلار بىلەن ئورتاقلىشىڭلار.



رەسسام تەبىئەت

ۋاھىتجان ئوسمان

(شېئىر)

قۇياش، يۇلتۇز، ئالتۇن ئاي،
ھەۋەس بىلەن بېقىپتۇ.
تەبىئەتنىڭ سۆيگۈسى،
ھەممە دىلغا يېقىپتۇ.

بوستانلىقتا قۇشلارمۇ،
خەندەن ئۇرۇپ سايراپتۇ.
كېيىك، توشقان، ماراللار،
سەكرەپ-تاقلاپ يايىراپتۇ.

رەسسام ئىكەن تەبىئەت،
ئۆزى چېچەن، قولى گۈل.
قالماپتۇ ئۇ سىزمىغان،
دەريا، دېڭىز، ئېرىق، كۆل.

تۆت پەسلىنىڭ رەڭگىنى،
بەكمۇ كۆركەم سىزىپتۇ.
ئېتىز، ئورمان، گۈلزارنى،
رەت-رېتىچە تىزىپتۇ.



1. شېئىرنى ھېسسىياتلىق دېكلاماتسىيە قىلىڭلار.
2. تۆۋەندىكى سۆزلەرنىڭ مەنىسىنى يېزىڭلار ۋە ھەر بىرىگە بىردىن جۈملە تۈزۈڭلار.

يېڭى سۆزلەر	لۇغەتتىكى مەنىسى	جۈملەم
قولى گۈل		
خەندان		
چېچەن		
دىلىغا ياق-		
كۆركەم		
ھەۋەس		
رەت-رېتىچە		
بوستانلىق		

3. تۆۋەندىكىلەرنى چوڭىدىن كىچىكىگە قارىتا تىزىپ چىقىڭلار ۋە پەرقىنى ئېيتىپ بېرىڭلار.

دەريا دېڭىز ئېرىق ئوكيان
كۆلچەك كۆل

4. تۆۋەندە بېرىلگەن ئالاھىدىلىكلەردىن شېئىردا بار بولغانلىرىنى ئىشارەتلەڭلار.

- () قاپىيەداشلىق
() ئۇزۇن مىسرالار
() بەش مىسرادىن تۈزۈلگەن كۇپلېتلار



5. تۆۋەندىكى سوئاللارغا جاۋاب بېرىڭلار.

- 1) شېئىردا تەبىئەت نېمىگە / كىمگە ئوخشىتىلغان؟ نېمە ئۈچۈن؟
- 2) شېئىردا تەبىئەتتىكى نېمىلەر تىلغا ئېلىنىپتۇ؟
- 3) سىزنىڭچە تەبىئەتنىڭ قانداق ئالاھىدىلىكلىرى بار؟
- 4) ئەگەر بۇ شېئىرنى سىز يازغان بولسىڭىز، تېمىسىنى قانداق قوياتتىڭىز؟

6. شېئىرنىڭ بىرىنچى كۇپلېتىنى نەسرىي شەكىلگە ئايلاندۇرۇپ يېزىڭلار.

كىتابتا قايسى ماۋزۇلارنىڭ بار ئىكەنلىكىنى كۆرسىتىپ بېرىدىغان قىسمى «مۇندەرجە» دەپ ئاتىلىدۇ.



7. كىتابىڭلارنىڭ «مۇندەرجە» يېزىلغان بېتىنى كۆزدىن كەچۈرۈپ، نېمىلەرنى كۆر-
گەنلىكىڭلارنى ئېيتىپ بېرىڭلار.

8. «مۇندەرجە» يېزىلغان بەتتىن «رەسسام تەبىئەت» ماۋزۇلۇق تېكىستنى تېپىڭلار ۋە
قانچىنچى بەتتە كۆرسىتىلگەنلىكىنى ئېيتىپ بېرىڭلار. ئاندىن شۇ بەتتە بېرىلگەن ياكى
بېرىلمىگەنلىكىنى تەكشۈرۈڭلار.



9. تۆۋەندە بېرىلگەن رەسىم ھەققىدە سۆھبەتلىشىڭلار.



ئۇيغۇر تىلى بىلىملىرى

سۆز ياسىغۇچى ۋە سۆز تۈرلىگۈچى قوشۇمچىلار



تۆۋەندە بېرىلگەن جۈملىلەردىكى ئاستى سىزىلغان سۆزلەرنىڭ قوشۇمچىسىنى ئايرىڭلار ۋە بۇ قوشۇمچىلارنىڭ سۆز تومۇرىغا ئۇلانغاندىن كېيىنكى رولى ھەققىدە ئويلىنىپ بېقىڭلار.

- ئۇ ناھايىتى ئىشچان بالا.
- بۇ ئىشنى مەن قىلغان.
- ئۇنىڭ دادىسى بەك سۆزمەن.
- بۇ سۆزگە جۈملە تۈزۈڭ.

بەزى قوشۇمچىلار سۆز تومۇرىغا ئۇلىنىپ، يېڭى مەنىلىك سۆزلەرنى ياسايدۇ. بەزى قوشۇمچىلار جۈملىدە سۆزلەرنى بىر-بىرىگە باغلاش رولىنى ئوينايدۇ.

قوشۇمچىلار مۇشۇ خىل ئالاھىدىلىكىگە ئاساسەن، **سۆز ياسىغۇچى قوشۇمچە** ۋە **سۆز تۈرلىگۈچى قوشۇمچە** دەپ ئىككى تۈرگە بۆلۈنىدۇ.

سۆز تومۇرىغا ئۇلىنىپ، يېڭى مەنىلىك سۆز ياسايدىغان قوشۇمچىلار **سۆز ياسىغۇچى قوشۇمچە** دەپ ئاتىلىدۇ. مەسىلەن:

- تۈز- + -لۇق = تۈزلۈق
- ئىش- + -چى = ئىشچى
- تۆمۈر- + -چى = تۆمۈرچى
- ئىش- + -لە = ئىشلە-
- ئاڭ- + -لا = ئاڭلا-
- ئىش- + -چان = ئىشچان
- ياز- + -لىق = يازلىق

جۈملىدە سۆزلەرنى بىر-بىرىگە باغلاش ئۈچۈن خىزمەت قىلىدىغان قوشۇمچىلار **سۆز تۈرلىگۈچى**

قوشۇمچىلار دېيىلىدۇ.

مەسىلەن: ئىسىملارنىڭ كۆپلۈك قوشۇمچىسى (-لار / -لەن):

كىتاب- + -لار = كىتابلار؛ دەپتەر- + -لەر = دەپتەرلەر

ئىسىملارنىڭ كېلىش قوشۇمچىلىرى (-نىڭ / -نى):

رەيھان- + -نىڭ = رەيھاننىڭ؛ مەكتەپ- + -نى = مەكتەپنى

مەكتەپ ماڭ. (X)

ماڭ- + -ىدىم = ماڭدىم

مەكتەپ- + -ىكە = مەكتەپكە

مەكتەپكە ماڭدىم. (√)

قوشۇمچىلارنىڭ ئىملاسى

1) قوشۇمچىلار تومۇرغا قوشۇلۇپ يېزىلىدۇ. مەسىلەن:

• باغ- + -ۋەن- + -چىلىك- + -ىكە = باغۋەنچىلىككە

• دېھقان- + -چىلىق- + -ىتىن = دېھقانچىلىقتىن

• ئىش- + -چى- + -لار- + -ىغا = ئىشچىلارغا

2) سۆزلەرگە ھەم سۆز ياسىغۇچى ھەم سۆز تۈرلىگۈچى قوشۇمچىلارنى قوشۇشقا توغرا كەلگەندە، ئاۋۋال سۆز ياسىغۇچى قوشۇمچىلار، ئۇنىڭدىن كېيىن سۆز تۈرلىگۈچى قوشۇمچىلار ئۇلىنىدۇ. مەسىلەن:

• گۈل- + -لۈك- + -ىنىڭ = گۈللۈكنىڭ

• ئوقۇ- + -غۇچى- + -لار- + -ىغا = ئوقۇغۇچىلارغا

• تۆمۈر- + -چى- + -ىلىك- + -ىتە = تۆمۈرچىلىكتە

كۆنۈكمە

1. تۆۋەندىكى جۈملىلەرنى ئوقۇپ، ئاستى سىزىلغان سۆزلەرنىڭ سۆز تومۇرى بىلەن قوشۇمچىسىنى ئايرىڭلار ۋە قوشۇمچىلارنىڭ تۈرىنى ئېيتىپ بېرىڭلار.



1) كىتابتىن نۇرغۇن ئۇچۇرلارغا ئېرىشكىلى بولىدۇ.

2) دوستلۇق رىشتىمىز مەڭگۈلۈك بولىسۇن.

3) ئۆكۈل سۈيىدە ئۆز ئەكسىنى كۆردى.

2. تۆۋەندىكى سۆزلەرنى تەلەپ بويىچە گۇرۇپپىلارغا ئايرىڭلار.

ئەمگەكچىلەر ئوقۇتقۇچىغا كۈچلۈك سىنىپتىن رەڭلىك قەلەمنى
دوختۇرخانا كۆزۈمگە ئاچقۇچنى ئوتلاق

1) سۆز ياسىغۇچى قوشۇمچىلار ئۇلانغان سۆزلەر:

2) سۆز تۈرلىگۈچى قوشۇمچىلار ئۇلانغان سۆزلەر:

3) ھەم سۆز ياسىغۇچى، ھەم سۆز تۈرلىگۈچى قوشۇمچىلار ئۇلانغان سۆزلەر:

3. بېرىلگەن ئۆلگە بويىچە جەدۋەلنى تولدۇرۇڭلار، ئاندىن ھەر بىر سۆزگە بىردىن جۈملە تۈزۈڭلار.



سۆز	سۆز تۈرلىگۈچى قوشۇمچە	سۆز ياسىغۇچى قوشۇمچە	سۆز تومۇرى
ئاشلىقنى	-نى	-لىق	ئاش
جۈملەم: ئاشلىقنى قەدىرلەيلى.			
			ئىش
جۈملەم:			
			ئوقۇ-
جۈملەم:			
			دەرس
جۈملەم:			
			خەلق
جۈملەم:			
			قۇم
جۈملەم:			

مەشىق باغچىسى

1. تۆۋەندىكى سۆزلەرنىڭ تومۇرىنى ئايرىڭلار، ئاندىن لۇغەتتىن پايدىلىنىپ مەنىسىنى يېزىپ چىقىڭلار.



سۆز تومۇرى	قوشۇمچىسى	
		سالىقىلىق
		مەنىسى
		تاقەتسىزلىك
		مەنىسى
		زىرائەتلەر
		مەنىسى
		ھىد
		مەنىسى

2. تۆۋەندىكى سۆزلەرنى تەرتىپ بويىچە تىزىپ، راۋان جۈملىگە ئايلاندۇرۇڭلار.



(1) يامغۇر شارىلداپ تۈنۈگۈن ياغدى كەچتە

(2) تەڭ خۇشاللىقتىن بولايلى بەھرىمەن

(3) بىلەن بالىلار موللاق چۆپلۈكتە مەن قوغلىشىپ ئوينىدىم ئېتىشىپ

(4) ئۆز كۆلدە كۆردى ئەكسىنى ئۇ يۈزىنىڭ

3. تۆۋەندىكى تېپىشماقلارنىڭ جاۋابىنى تېپىڭلار.

• يازدا يېشىل، كۈزدە سېرىق،

جاۋابى: چۈشەنچە بارار يېرى ئويمان ئېرىق.



• بېلى ئىنچىكە ئۇزۇلۇپ كەتكۈدەك،

جاۋابى: چۈشەنچە ئوزۇق يىغار يىللاپ يەتكۈدەك.

خاتالىقنى تۈزىتى

ئېغىز تىلىدا «ر، ل» تاۋۇشلىرىنىڭ چۈشۈپ قېلىشى

ئۇيغۇر تىلىدا سۆزلىگەندە، ئەگەر توغرا تەلەپپۇز قىلىشقا ئەھمىيەت بەرمىسەك، بەزى سۆزلەردە «ر» ۋە «ل» تاۋۇشلىرى چۈشۈپ قالىدۇ. چۈشۈرۈپ تەلەپپۇز قىلىش ۋە مۇشۇ بويىچە يېزىش توغرا ئەمەس. مەسىلەن:

توغرا يېزىلىشى ۋە توغرا تەلەپپۇزى	خاتا يېزىلىشى ۋە خاتا تەلەپپۇزى
يىللار ✓	يىللا X
ئادەملەر ✓	ئادەملە X
بارغان ✓	باغان X

توغرا يېزىلىشى ۋە توغرا تەلەپپۇزى	خاتا يېزىلىشى ۋە خاتا تەلەپپۇزى
سالغان ✓	ساغان X
يالغان ✓	ياغان X
قىلغان ✓	قىغان X

4. تۆۋەندىكى جۈملىلەردىكى ئىملاسى خاتا سۆزلەرنى تېپىپ تۈزىتىڭلار.

- (1) ھەي باللا، نېمە قىلىۋاتسىلە؟
- (2) سىلەر قاچان مەكتەپكە باغان؟
- (3) ياغان گەپ قىلىش بىزگە ياراشمايدۇ.
- (4) بۇ مەن قىغان ئىش.

سىزنىڭ ۋە يېزىش مەشىقى

5. كۆز پەسلىنى تەسۋىرلەپ، بىر پارچە رەسىم سىزىڭلار ۋە سىزىڭ رەسىمىڭلارنىڭ مەزمۇنىغا ئاساسەن، بىر پارچە تېكىست يېزىڭلار.



6. سىزىڭ رەسىمىڭلاردىن پايدىلىنىپ، كىچىك بىر كۆرگەزمە ئۇيۇشتۇرۇڭلار.

7. تۆۋەندە بېرىلگەن رەسىم ھەققىدە سۆھبەتلىشىڭلار.



ساۋاقىدىشىڭىز سىزدىن رۇخسەت سورىماي تۇرۇپ، ياكى سىز قوشۇلمىغان ئەھۋالدا، بىرەر نەرسىڭىزنى ئېلىپ ئىشلەتسە قانداق ھېسسىيەتسىز؟
سىزگە ئائىت بولغان نەرسىنى ساۋاقىدىشىڭىزدىن قايتۇرۇپ ئېلىش ئۈچۈن قانداق قىلىسىز؟

دەرسكە
تەييارلىق

9-دەرس

ئەقىللىق بالا

ۋاھىتجان ئوسمان قاتارلىقلار

(چۆچەك)

بۇرۇننىڭ بۇرۇنسىدا، ئىنتايىن ئاچ كۆز، قوۋۇ بىر باي ئۆتكەنكەن. ئۇ يېرىنى دېھقانلارغا ئىجارىگە بېرىپ، تۈرلۈك ھىيلە-مىكىرلەر بىلەن ھوسۇلنىڭ ھەممىسىنى دېگۈدەك ئۆزىنىڭ قىلىۋالدىكەن.

بىر يىلى، بىر ئاق كۆڭۈل دېھقان بۇ باي بىلەن ئىجارە توختامى تۈزگىلى بارماقچى بوپتۇ. بىراق، ئون ياشلىق ئوغلى: «دادا، بۇ ئىشقا مەن بارايچۇ!» دەپ تۇرۇۋاپتۇ. دېھقان ماقۇل بوپتۇ.

بالا باينىڭ ئۆيىگە بېرىپ، كېلىش مەقسىتىنى ئېيتقاندىن كېيىن:

— سىلى بۇ يىل تېرىلىدىغان زىرائەتنىڭ قايسى قىسمىنى ئالىدىلا؟ — دەپ سوراپتۇ.

— دادىسى ھاماقەتنىڭ، كىچىك بالىسىنى ئەۋەتكىنىنى قاراڭلار، — دەپ كۈلۈپتۇ باي ئىچىدە، — تازا پايدا ئالىدىغان بولدۇم — دە!

— ئاستى قىسمىنى، — دەپتۇ باي توختامغا قول قويۇپ.

بالا قايتىپ كېلىپ، ئائىلىسىدىكىلەرگە بۇغداي تېرىشقا مەسلىھەت بېرىپتۇ.



بۇغداي پىشقاندا، باي ئىجارە يىغىشقا كەپتۇ. دېھقان بۇغدايلىرىنىڭ باشقىنى ئۈزۈۋېلىپ، غوللىرىنى بايغا قالدۇرۇپتۇ. باي غەزەپلەنگەن ھالدا ھەيۋە قىلغانىكەن، ئەقىللىق بالا توختامنى چىقىرىپ كۆرسىتىپتۇ. باي غىڭ قىلالماي قاپتۇ.

ئىككىنچى يىلى بالا يەنە توختام تۈزگىلى بېرىپتۇ. «بۇ قېتىم ئەدەپنىڭنى راسا بەرمەيدىغان بولسام» دەپ ئويلاپتۇ باي ۋە:

— بۇ يىل زىرائەتنىڭ ئۈستى قىسمىنىمۇ، ئاستى قىسمىنىمۇ ئالمەن، — دەپتۇ.

— دېگەنلىرىدەك بولسۇن، — دەپتۇ بالا مېيىقىدا كۈلۈپ.

ئۇ قايتىپ كېلىپ، ئۆيىدىكىلەرگە: «بۇ يىل قوناق تېرىلى» دەپتۇ.

كۈز كەپتۇ. دېھقان قوناقنىڭ بېشىنى ئۈزۈۋېلىپ، شېخنى قالدۇرۇپتۇ. بۇ ھالنى كۆرۈپ ئەزاھى ئۇچقان باي:

— مەن بۇ يىلنى زىرائەتنىڭ ئۈستى قىسمىنىمۇ، ئاستى قىسمىنىمۇ ئالمەن دېگەندىمغۇ! — دەپ ۋارقىراپتۇ.

— دېگەنلىرىدەك بولدى، — دەپتۇ بالا كۈلۈپ

تۇرۇپ، — قارىسىلا، بۇ قوناق شاخلىرىنىڭ ئۈستىمۇ، ئاستىمۇ شۇ پېتى تۇرمامدۇ!

باي بۇ نۆۋەتمۇ ئۇتتۇرۇپ قويغانلىقىنى بىلىپ، دەرەدىن ئىچىگە يۇتۇشقا مەجبۇر بوپتۇ.

ئۈچىنچى يىلى بالا توختام تۈزگىلى بارغاندا، باي: «ئەمدىغۇ ئۆچۈمنى ئالارمەن» دەپ ئويلاپتۇ ۋە:

— يەردىن ئۇنۇپ چىققاننىڭ ھەممىسىنى ئالمەن! — دەپتۇ. بالا رازىلىق بىلدۈرۈپ:

— دېگەنلىرىدەك بولسۇن! — دەپتۇ.

دېھقان ئوغلىنىڭ مەسلەھەتى بويىچە پىياز تېرىپتۇ. كۈز بولغاندا باي كەپتۇ.

ئۇ ئېتىزلىقتىكى ھەممە پىيازنى يىغىۋالماقچى بوپتىكەن، بالا توختامنى كۆرسىتىپ تۇرۇپ:

— قارىسىلا، توختامدا سىلى يەردىن ئۇنۇپ چىققاننىڭ ھەممىسىنى ئالمەن دېگەن، شۇڭا سىلگە

پىيازنىڭ كۆكى تېگىدۇ، يەر تېگىدىكى پىياز توختام بويىچە بىزگە قالدۇ، — دەپتۇ.

يەنە ئۇتتۇرۇپ قويغان باي دەرەككە چىدىماي ئۆيىگە بېرىپلا ئاغرىپ قاپتۇ ۋە بۇ جەرياندا ئۇزۇن



كۆنۈكمە



1. تېكىستنى ساۋاقداشلىرىڭلار بىلەن بىرلىكتە روللارغا بۆلۈنۈپ ئوقۇپ بېقىڭلار.

2. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) باي بىلەن بالا نېمىلەر ئۈچۈن توختام تۈزۈپتۇ؟

(2) باي ئۈچىنچى يىلى ھوسۇل يىغىلى بارغاندا، نېمىشقا ھوسۇلنىڭ ھەممىسىنى ئالماپتۇ؟

(3) باي نېمە ئۈچۈن پۇشايمان قىلىپتۇ؟

(4) سىزنىڭچە كېيىن نېمە ئىشلار بولغاندۇ؟

3. تىرناق ئىچىدىكى قايسى ئىبارە، ئاستى سىزىلغان سۆزنى بىلدۈرىدۇ؟

(1) باي غىڭ قىلالماي قاپتۇ. (گەپ قىلالماي، ناخشا ئېيتالماي)

(2) بالىنىڭ سۆزىدىن باينىڭ ئەرۋاھى ئۇچۇپتۇ. (ئاچچىقى كېلىپتۇ، كەپتەرلىرى ئۇچۇپ كېتىپتۇ)

(3) باي بۇ نۆۋەتمۇ ئۇتتۇرۇپ قويغانلىقىنى بىلىپ، دەردىنى ئىچىگە يۇتۇشقا مەجبۇر بولپتۇ. (ھەق تەلەپ قىلماسلىققا، سۇنى يۇتۇپتۇشقا)

(4) دادىسى ھاماقەتنىڭ، مۇشتەك شۇمنى ئەۋەتكىنىنى قاراڭلار، — دەپ كۈلۈپتۇ باي ئىچىدە. (مۇشتۇمدەك چوڭلۇقتىكى تاشنى، كىچىك بالىنى)



4. تۆۋەندىكى سۆزلەرنىڭ ئاۋۋال مەنىسىنى پەرەز قىلىپ بېقىڭلار، كېيىن لۇغەتتىكى مەنىسى بىلەن سېلىشتۇرۇڭلار. ئاندىن بۇ سۆزلەرگە بىردىن جۈملە تۈزۈڭلار.

يېڭى سۆزلەر	پەرىزىم	لۇغەتتىكى مەنىسى	جۈملەم
ئەقىللىق			
ئاق كۆڭۈل			

			قۇۋ
			تۈرلۈك
			توختام
			ئىجارە
			ھاماقەت
			پايدا ئال-
			ھەيۋە قىل-
			ئۆت-

4. تۆۋەندىكى ماقال-تەمسىللەرنىڭ مەنىسىنى يېشىپ بېقىڭلار.

- 1) بىلىكى چوڭ بىرنى يېگەر، بىلىمى چوڭ مىڭنى يېگەر.
- 2) ئەقىل ياشتا ئەمەس، باشتا.
- 3) نىيەتنىڭ يامان بولسا، بېشىڭ ئامان بولماس.
- 4) كۈچ ھەممىنى ئېگەر، ئەقىل كۈچىنىمۇ يېگەر.
- 5) كىشىگە قىلساڭ يامانلىق، ئۆزۈڭگە بولماس ئامانلىق.
- 6) ئۆچكىدىمۇ ساقال بار.



5. يۇقىرىدىكى ماقال-تەمسىللەر ئىچىدىكى مەنىسى يېقىنلىرىنى ئېيتىپ بېرىڭلار.

بىلىم بىلىك

(قەدىمكى ئۇيغۇر قوشىقى)



بىلىم بىلىك ئەي بېگىم،	بىلىم بىلىك ئەي بېگىم،
بىلىم سىزگە دوست بولۇر،	بىلىم سىزگە دوست بولۇر،
بىلىم بىلىكەن كىشىگە،	بىلىم بىلىكەن كىشىگە،
بىر كۈن دۆلەت يار بولۇر.	بىر كۈن دۆلەت يار بولۇر.

بىلىم بىلىك ئەي بېگىم،
تاش باغلىسا قاش (قاشتېشى) بولۇر،
بىلىم سىزنىڭ يېنىغا،
ئالتۇن قويسا تاش بولۇر.

كۆنۈكمە

1. شېئىرنى راۋان ۋە ھېسسىياتلىق ئوقۇڭلار.
2. شېئىرغا ئاساسەن تۆۋەندىكى سوئاللارغا جاۋاب بېرىڭلار.



- 1) شېئىردا بىلىمنىڭ قىممىتى قانداق ئىپادىلەنگەن؟
- 2) بىلىملىك بىلەن بىلىمسىزنىڭ پەرقى نېمە؟
- 3) بىلىم ھەققىدە نېمىلەرنى بىلىسەلەر؟
- 4) بىلىم ئىگىلىسەك، بىز ئۈچۈن قانداق پايدىلىرى بار؟

3. تۆۋەندىكى سۆزلەرنىڭ مەنىسىنى ئاۋۋال شېئىر بىلەن بىرلەشتۈرۈپ پەرەز قىلىپ بېقىڭلار، ئاندىن لۇغەتتىن تېپىپ سېلىشتۇرۇڭلار.

يېڭى سۆزلەر	پەرىزىم	لۇغەتتىكى مەنىسى
دوست		
دۆلەت		
قاشتېشى		
يار		
تاڭ-		
بىلىملىك		

4. تۆۋەندىكى سۆزلەرگە جۈملە تۈزۈڭلار.



بىلىم:

بىل-:

تاڭ-:

يان:

5. بۇ شېئىرنى ئوقۇپ، نېمىنى ھېس قىلىدىڭلار؟ «بىلىم سىزگە دوست بولۇر» دېگەن جۈملىنى قانداق چۈشەنسەك بولىدۇ؟

كىتابقا كىرگۈزۈلگەن تېكىستلەرنى قەيەردىن ئالغان بولساق، بۇنى كىتابتا ئېنىق يازىمىز. يازغانلىرىمىزنى بولسا، «مەنبەلەر» قىسمىدا بېرىمىز.




5. كىتابىڭلارنىڭ «مەنبەلەر» بۆلۈمىنى كۆزدىن كەچۈرۈڭلار ۋە «بىلىم بىلىك» دېگەن تېكىستنىڭ مەنبەسىنى ئېيتىپ بېرىڭلار.

ھەسەل ھەرىسى

ئايىشەم پەيزۇللا قاتارلىقلار

(بايان ماقالىسى)



ئاڭلىشىمچە، ھەسەل ھەرىسىنىڭ يۆنىلىشىنى پەرق ئېتىش ئىقتىدارى بار ئىكەن. ئۇ قەيەرگىلا ئۇچۇپ بارسۇن، ھامان ئۆز ئۇۋىسىغا قايتىپ كېلەلەيدىكەن. مەن بۇنى بىر تەجرىبە قىلىپ باقماقچى بولدۇم.

بىر كۈنى، ھەسەل ھەرىسىنى تۇتۇپ قەغەز خالتىغا سالىدىم. گۈللۈكىمىزگە قايتىپ كەلگەن ھەسەل ھەرىلىرىنىڭ مەن قويۇپ بەرگەن ھەرىلەر ئىكەنلىكىنى دەلىللەش ئۈچۈن، ئۇلارغا ئاق رەڭ بىلەن بەلگە قويۇپ قويدۇم. ئاندىن كېيىن، كىچىك قىزىمنى ھەرە ساندۇقىنىڭ يېنىدا تۇرۇشقا بۇيرۇپ، ئۆزۈم بەلگە قىلىپ قويۇلغان يىگىرمە تال ھەسەل ھەرىسىنى ئېلىپ، ئىككى كىلومېتىردىن ئارتۇقراق يول يۈرۈپ، مەھەللە سىرتىغا چىقتىم. مەن قەغەز خالتىنى ئېچىپ، ئۇلارنى قويۇۋەتتىم. سولاپ قويۇلغان خېلى ئۇزاق بولغان بۇ ھەرىلەر ئۆيگە قايتىدىغان يولىنى ئىزدەۋاتقاندا تەرەپ-تەرەپكە تاراپ كەتتى. تۇيۇقسىز شامال چىققىلى تۇردى. ھەرىلەر شۇ ئان يەر بېغىرلاپ دېگۈدەك پەس ئۇچۇشقا باشلىدى. بۇنداق قىلغاندا، ئېھتىمال قارشىلىق كۈچىنى ئازايتقىلى بولسا كېرەك. مەن: «ئۇلار بۇنچە پەس ئۇچسا، يىراقتىكى ئۇۋىسىنى قانداقمۇ كۆرەلەيدۇ؟» دەپ ئويلىدىم.

ئۆيگە قايتىپ كېلىۋاتقىنىمدا، ھەسەل ھەرىلىرى ئۆيىنى تاپالمايدىغان بولدى، دەپ پەرەز قىلغان ئىدىم. بىراق، مەن ھويلا ئىشىكىنىڭ بوسوغىسىدىن ئاتلىماي تۇرۇپلا، قىزىم يۈگۈرۈپ كەلدى. ئۇنىڭ چاقناپ تۇرغان كۆزلىرىدىن ھاياجانلانغانلىقى چىقىپ تۇراتتى.



— ئىككى ھەسەل ھەرىسى قايتىپ كەلدى! ئۇلار سائەت ئىككىدىن قىرىق مىنۇت ئۆتكەندە كەلدى، ئۈستىبىشى گۈل چېڭى بولۇپ كېتىپتۇ، دەپ چاڭىلداپ سۆزلەپ كەتتى.

مەن ھەسەل ھەرىلىرىنى دەل سائەت ئىككىدە قويۇپ بەرگەندىم. مۇنداقچە ئېيتقاندا، قىرىق مىنۇتتا ئىككى ھەسەل ھەرىسى ئىككى كىلومېتىردىن ئارتۇق يول يۈرۈپتۇ. بۇ تېخى ئۇلارنىڭ گۈل چېڭى يىغقان ۋاقتىنىمۇ ئۆز ئىچىگە ئالدى.

قاراڭغۇ چۈشەي دەپ قالدى، بىز قالغان ھەسەل ھەرىلىرىنىڭ قايتىپ كەلگەنلىكىنى كۆرمىدۇق. ئەتىسى، ھەرە ساندۇقنى تەكشۈرۈپ بېقىپ، ئۈستىگە ئاق بەلگە سېلىنغان ئون بەش ھەرىنى كۆردۈم. شۇنداق قىلىپ، يىگىرمە ھەسەل ھەرىسى ئىچىدە ئون يەتتىسى نىشانىدىن ئادىشىپ قالماي، ئۇۋىسىغا قايتىپ كەلدى. ئۇلار شامالغا قارشى ئۇچقان، ناتۇنۇش جايلاردىن ئۆتكەن بولسىمۇ، راستتىنلا يېنىپ كەلگەندى.

ھەسەل ھەرىسىنىڭ بۇ پەۋقۇلئادە ئىقتىدارى مېنى بەكلا قىزىقتۇرۇۋالدى. بۇنىڭ سەۋەبى زادى نېمە؟ ئۇ ئىنسانلارغا ئوخشاش ئەستە ساقلىيالايدۇ؟ ياكى ئالاھىدە ئورگانلىرى ئارقىلىق يولنى تاپامدۇ؟ بۇ سوئاللارنىڭ جاۋابىنى بىلىش ئۈچۈن يەنىمۇ قېتىرقىنىپ ئىزدەنمەن.



1. ئاپتورنىڭ قانداق تەجرىبە ئىشلىگەنلىكىنى سۆزلەپ بېرىڭلار.

2. تۆۋەندىكى جەدۋەلنى تولدۇرۇڭلار.

يېڭى سۆزلەر	لۇغەت مەنىسى	جۈملەم
ھامان		
دەلىللە-		
ئېھتىمال		
پەرەز قىل-		
پەۋقۇلئاددە		
ئىقتىدار		
بوسۇغا		
چاڭلىدا-		
نشان		
ئادىشپ قال-		

3. تېكىستكە ئاساسەن، تۆۋەندىكى نۇقتىلارنى مۇزاكىرە قىلىپ باقايلى.

(1) ئاپتور تەجرىبە ئىشلەش جەريانىدا، قانداق يەكۈنگە ئىگە بولغان؟

(2) بۇ يەكۈنگە قانداق ئېرىشكەن؟

(3) ھەسەل ھەرىسى ھەققىدە يەنە نېمىلەرنى بىلىسىز؟

(4) ھەسەل ھەرىسىنىڭ تۇرمۇشىمىزدا قانداق رولى بار؟

4. ھەسەل ھەرىسى توغرىسىدا ئۆزىڭلار ۋە تېپىپ كەلگەن مەلۇماتلارنى سىنىپتا ئورتاقلىشىڭلار.



ئۇيغۇر تىلى بىلىملىرى

سوزۇق تاۋۇشلارنىڭ ئۆزگىرىشى

بىر قىسىم سۆزلەرگە قوشۇمچىلار ئۇلانغاندا، ئۇلارنىڭ تەركىبىدىكى بەزى سوزۇق تاۋۇشلار ئۆزگىرىدۇ. مەسىلەن:

باش - + - سىم = بېشىم، ياتاق - + سىم = ياتقىم، خەت + - سى = خېتى

ئال - + - سىپ = ئېلىپ، كەل - + - سىڭ = كېلىڭ

(1) تەركىبىدە «ئا» ۋە «ئە» تاۋۇشلىرى بار بىر بوغۇملۇق سۆزلەرگە قوشۇمچىلار ئۇلانغاندا، «ئا، ئە» تاۋۇشلىرى «ئې» تاۋۇشىغا ئۆزگىرىدۇ ۋە شۇنداق يېزىلىدۇ.

ئات + - سى = ئېتى؛ مال + - سىڭ = مېلىڭ؛ قان + - سىم = قېنىم؛ كەل - + - سىر = كېلەر ...

(2) «ئا، ئە» تاۋۇشلىرى بىلەن ئاخىرلاشقان كۆپ بوغۇملۇق سۆزلەرگە قوشۇمچىلار ئۇلانغاندا، «ئا، ئە» تاۋۇشلىرى «ئى» تاۋۇشىغا ئۆزگىرىدۇ ۋە شۇنداق يېزىلىدۇ:

ئائىلە + - سىدە = ئائىلىدە؛ قەلەم + - سىڭ = قەلىمىڭ؛ بالا + - لار = بالىلار؛ دەپتەر + - سىم = دەپتىرىم...

(3) بەزىدە «ئا، ئە» سوزۇق تاۋۇشلىرى ئۇزۇن سوزۇق تاۋۇش ھالىتىدە كېلىدۇ، ئاجىزلاشمايدۇ:

سان + - سى = سانى؛ تەم + - سى = تەمى؛ ئەخلاق + - سى = ئەخلاقى؛ گۇناھ + - سى = گۇناھى ...

ئېغىز تىلىدىكى قوللىنىش شەكلىنىڭ ئەدەبىي تىلىدا ئومۇملاشتۇرۇلۇشى سەۋەبىدىن مۇشۇنداق ئۆزگىرىش كېلىپ چىققان. ئەسلىدە ئەدەبىي تىل ئومۇملىشىشى كېرەك.



تۈپ سۆز ۋە ياسالما سۆز

سۆزلەرنىڭ تۈزۈلۈشىگە قاراپ بۆلۈنۈشى

ئۇيغۇر تىلىدىكى سۆزلەر تۈزۈلۈشىگە قاراپ، تۈپ سۆز، ياسالما سۆز، بىرىككەن سۆز ۋە جۈپ

سۆز دېگەن تۆت چوڭ تۈرگە بۆلۈندۇ.

(1) **تۈپ سۆز:** ھېچقانداق سۆز ياسىغۇچى ۋە سۆز تۈرلىگۈچى قوشۇمچە قوشۇلمىغان سۆزلەرنى **تۈپ سۆز دەيمىز.** تۈپ سۆزلەر بىر بوغۇملۇق، ئىككى بوغۇملۇق ۋە كۆپ بوغۇملۇق تۈپ سۆزلەر دەپ ئايرىلىدۇ. مەسلەن:

بىر بوغۇملۇق تۈپ سۆزلەر: تاغ، يەر، سۇ، كۆك، ئىش، ماڭ-، ياز، بەش، ئون ...

ئىككى بوغۇملۇق تۈپ سۆزلەر: يۈگۈر-، ئېگىز، ئادەم، ئىككى، بېلىق ...

كۆپ بوغۇملۇق تۈپ سۆزلەر: ئەتىگەن، ئىنقىلاب، مورفولوگىيە، ئېنېرگىيە

...

(2) **ياسالما سۆز:** سۆز تومۇرىغا سۆز ياسىغۇچى قوشۇمچىلارنىڭ ئۇلىنىشى بىلەن ياسىلىپ، يېڭى مەنە ئىپادىلەيدىغان سۆزلەر ياسالما سۆزلەر دېيىلىدۇ. مەسلەن:

-چى: ئىش + -چى = ئىشچى؛ تاش + -چى = تاشچى؛ گۈل + -چى = گۈلچى

-لىق/-لىك/-لۇق/-لۈك: ياز + -لىق = يازلىق؛ تەتىل + -لىك = تەتىللىك؛ پۇل + -لۇق = پۇللۇق؛ كۈز + -لۈك = كۈزلۈك

-غۇچى/-قۇچى/-گۈچى/-كۈچى: ئوقۇ- + -غۇچى = ئوقۇغۇچى؛ ئوقۇت- + -قۇچى = ئوقۇتقۇچى؛ كۈت- + -كۈچى = كۈتكۈچى؛ سەز- + -گۈچى = سەزگۈچى



كۆنۈكمە

1. تۆۋەندىكى سۆز ياسىغۇچى قوشۇمچىلاردىن پايدىلىنىپ، ھەر بىرىگە ئىككىدىن سۆز ياساڭلار.



-چى		
-چان		
-دان		
-سىز		

		-ۋەن
		-غۇچ
		-غۇ / -قۇ

2. تۆۋەندىكى تۈپ سۆزلەرگە مۇۋاپىق سۆز ياسىغۇچى قوشۇمچىلارنى قوشۇپ، ياسالما سۆز ياساڭلار ۋە ياسىغان سۆزلىرىڭلارغا جۈملە تۈزۈڭلار.



(1) ئەقىل:

(2) ئىش:

(3) ئاش:

3. تۆۋەندىكى ماقال-تەمسىللەرنى ئوقۇپ، تۈپ سۆزلەرنىڭ ئاستىغا بىر سىزىق، ياسالما سۆزلەرنىڭ ئاستىغا ئىككى سىزىق سىزىڭلار.



(1) بىلىمسىزلىك نامراتلىقتىن يامان.

(2) چۈشلۈك ئۆمرۈك بولسا، كەچلىك ئوزۇق تاپ.

(3) راستلىق - ھەقىلىق.

(4) مېۋىلىك دەرەخنىڭ بېشى تۆۋەن.

مەشىق باغچىسى

تىل خەزىنىسى

1. كۆچۈرۈۋالاي! يادلىۋالاي!

- مىڭ ئاڭلىغاندىن بىر كۆرگەن ئەلا.
- ساپ ئالتۇن بولماس، ئەيىبىز ئادەم بولماس.
- ئەقىل ياشتا ئەمەس، باشتا.



كۆزىتىش ۋە بايقاش



- بېلىقلارنىڭ كۆزىنى ئېچىپ ئۇخلايدىغانلىقىنى بايقىدىم.
- مەن كېچە ئاسمىنى كۆزىتىپ، يەتتە تىكەن يۇلتۇزنى تونۇۋالدىم.

2. سىلەر يېقىنقى بىر مەزگىل ئىچىدە نېمىلەرنى كۆزەتتىڭلار؟ قانداق يېڭى نەرسىلەرنى بايقىدىڭلار؟

3. ئۆزۈڭلار كۆزەتكەن نەرسىلەر توغرىلىق كۈندىلىك خاتىرى يېزىڭلار.

4. ئىككى ساۋاقداش بىرلىكتە مەنىداش سۆزلەرنى تېپىپ تۇتاشتۇرۇڭلار.



چىراي	ئۈمىد
سالماق	قەيسەر
گۈزەل	تەمكىن
ئارزۇ	رۇخسار
باتۇر	كۆركەم

5. تۆۋەندىكى سۆزلەرنىڭ قارشى مەنىسىنى ئىككى ساۋاقداش بىرلىكتە يېزىڭلار.



	ئاتونۇش
	ئوڭ
	خەتەر
	چوڭقۇر
	قۇرغاق
	كەم



6. تۆۋەندىكى «رۇخسەت سوراڭ خېتى» نى ئوقۇپ چىقىڭلار.

رۇخسەت سوراڭ خېتى

ھۆرمەتلىك قۇتلۇق مۇئەللىم:

ئەتە دوپپا بايرىمىنى قۇتلاش مۇناسىۋىتى بىلەن، شەھرىمىزدىكى «ئابدۇخالىق ئۇيغۇر» ناملىق يىغىن زالىدا نۇتۇق سۆزلەش مۇسابىقىسى ئۆتكۈزۈلمەكچى. مەن بۇ مۇسابىقىدا مەكتىپىمىزگە ۋاكالىتەن نۇتۇق سۆزلەيمەن. شۇڭا ئەتە، 2023-يىلى 5-ئاينىڭ 5-كۈنى 10:00 دىن 12:00 گىچە، ئىككى سائەت رۇخسەت بېرىشىڭىزنى سورايمەن.

ھۆرمەت بىلەن:

3-يىللىق 2-سىنىپ ئوقۇغۇچىسى

تومارس ئالماس

7. جەدۋەلنى يۇقىرىدىكى «رۇخسەت سوراڭ خېتى» گە ئاساسەن تولدۇرۇڭلار.

	يۇقىرىدىكى تېكىستنىڭ ماۋزۇسى نېمە؟
	كىم كىمدىن رۇخسەت سورىدى؟
	رۇخسەت سوراڭ سەۋەبى نېمە؟
	قايسى كۈن، قايسى ۋاقىت ئۈچۈن رۇخسەت سورىدى؟
	قانداق سىپايە سۆزلەرنى ئىشلەتتى؟
	ئۇ سىپايە سۆزلەرنى قەيەرلەردە ئىشلەتتى؟
	تومارسنىڭ فامىلىسى نېمە؟ ئۇ قايسى سىنىپتا ئوقۇيدۇ؟



8. تۆۋەندىكى جەدۋەلنى تولدۇرۇش ئارقىلىق، ئۆزىڭىزگە مەنسۇپ بولغان بىر «رۇخسەت سوراخ خېتى» يېزىپ چىقىڭ.

ماۋزۇسى	
قايسى سىپايە سۆزنى ئىشلىتىسىز؟	
كىمدىن رۇخسەت سورايسىز؟	
نېمىشقا رۇخسەت سورايسىز؟	
قانچىلىك ۋاقىت رۇخسەت سورايسىز؟ (چېسلانمۇ ئېنىق يېزىڭ).	
ئاخىرىدا قايسى سىپايە سۆزنى ئىشلىتىسىز؟	
سىز كىم بولىسىز؟	


9. ئەگەر سىز ئىككى كۈندىن كېيىن 15.00 تىن 17.00 گىچە «ئابدۇرېھىم ئۆتكۈرنىڭ شېئىرلىرىنى دېكلاماتسىيە قىلىش مۇسابىقىسى» غا قاتناشماقچى بولىسىڭىز، رۇخسەت سوراخ خېتىنى قانداق يازىسىز؟ تۆۋەندىكى بوش ئورۇنغا يېزىپ بېقىڭ.





10. تۆۋەندە بېرىلگەن سۆزلەرنى مۇۋاپىق جايلارغا يېزىڭلار.

ئوقۇتقۇچى ۋەتەن كۈچلۈك يول ئوقۇ- قارا قارامتۇل



11. تۆۋەندىكى تېپىشماقلارنىڭ جاۋابىنى تېپىڭلار.

ماڭسام ماڭىدۇ، تۇرسام تۇرىدۇ.

(۳۶۴)

سوغۇق بولسا مەي باغلاپ،
ئەجەپ تاتلىق پىشىدۇ.
ئىسسىق بولسا ساپاقتىن،
يەرگە ئېرىپ چۈشىدۇ.

(؟ ۳۶۴)

پەن - تېخنىكا ۋە بىز

تۆتىنچى بۆلەك

- يېقىندا پەن-تېخنىكىنىڭ تەرەققىياتى توغرىلىق قانداق يېڭى خەۋەر ئاڭلىدىڭلار؟
- كۈندىلىك تۇرمۇشتا پەن-تېخنىكىدىن قانداق پايدىلىنىمىز؟

دەرسكە
تەييارلىق

13-دەرس

ئالما ئىچىدىكى يۇلتۇز

(ھېكايە)



بىر كۈنى ئوغلۇمنى ئالغىلى يەسلىگە باردىم. ئوغلۇم ئىشكىتىن چىقىپ، ئالدىمغا يۈگۈرۈپ كەلگەنچە قولۇمنى تۇتۇپ:

— دادا، دادا، ئالما ئىچىدە نېمە بار؟ — دەپ سورىدى.

— ئۇرۇقى بار، — دېدىم ئويلانمايلا.

— يەنىچۇ؟

— ئۇرۇقتىن باشقا نەرسە يوققۇ، — دېدىم ئوغلۇمنىڭ سۆزىگە سەل ئەجەبلىنىپ.

— ئۆيدە ئالما بارمۇ؟ — دەپ سورىدى، ئوغلۇم.

— بىلمەيمەن، — دېدىم، بار- يوقلۇقىنى جەزملەشتۈرەلمەي.

— يولدىن ئالما ئېلىۋالايلى، بولامدۇ؟ ساڭا بىر نەرسىنى كۆرسىتىپ قويىمەن، — دېدى ئوغلۇم مەغرۇر ھالدا.

يولدىن ئالما ئېلىپ ئۆيگە كەلدۇق. ئوغلۇم ئۆيگە كىرىپلا، ئاشخانا ئۆيىدىن ئۆزى تۇتۇشقا تېگىشلىك بولمىغان پىچاقنى ئېلىپ چىقىپ، ئالمدىن بىرنى قولغا ئالدى - دە، ئۈستەلگە قويۇپ:

— ساڭا كۆرسىتىپ قوياي-ھە! — دېگىنىچە ئالمنى كېسىشكە تەييارلاندى.

ئوغلۇمنىڭ قولىنى كېسىۋېلىشىدىن ئەنسىرەپ، ئۇنىڭ ھەرىكىتىگە دىققەت بىلەن قاراپ تۇراتتىم. ئۇ ئالمنى تۇمشۇقلىقىدىن كەسمەي، دەل قورساق تەرىپىدىن كەستى. ئۇنىڭ ئالمنى كېسىشتىكى بۇ خىل خاتا ئۇسۇلغا كۈلۈپ كەتتىم. «بۇنداق كەسمەيدۇ» دەپ بولغۇچە ئالمنى كېسىپ ئىككى پارچە قىلىپ بولدى ۋە بىر پارچىسىنى ماڭا تەڭلەپ:

— ئەمدى قارىغىنە، نېمە بار ئىكەن؟ — دېدى.

توۋا، ئالما توغرىسىغا كېسىلسە، ئۇرۇق ئەتراپى خۇددى بەش بۇرجەكلىك يۇلتۇزغىلا ئوخشايدىكەن ئەمەسمۇ! مۇشۇ كەمگىچە ئادەتلىنىپ قالغان ئۇسۇل بويىچە ئىككى پارچە قىلغان، ئىچىدە قانداق شەكىل بارلىقىغا زادىلا دىققەت قىلمىغانىكەنمەن. لېكىن، ئوغلۇم مېنى يېڭى بىر بايقاشقا ئىگە قىلدى.

كىم بىلىدۇ دەيسىز، بىرىنچى قېتىم ئالمنىڭ «خاتا» كېسىلىشى قىزىقىشتىن ياكى بىخۇدلۇقتىن بولۇشى مۇمكىن. مېنى چوڭقۇر ئويلىنىدۇرغىنى، ئۇنىڭ ئىچىدىكى شەكىلنىڭ نەقەدەر جەلپ قىلىش كۈچىگە



ئىگە ئىكەنلىكى بولدى. بۇنداق كېسىش قانداق بارلىققا كەلگەن؟ يەسلىگە نەدىن كەلگەن؟ بۇ نامەلۇم ھەم ئانچە مۇھىم ئەمەس، مۇھىمى ئالما ئىچىدىكى يۇلتۇزنىڭ بايقىلىشى. ئوغلۇم بۇنى ماڭا كۆرسەتتى، مەن باشقىلارغا دەپ بەردىم.

كۆنۈكمە

1. ھېكايىنى ئەدەبىي تەلەپپۇزدا توغرا، راۋان ۋە دىيالوگلار بويىچە ھېسسىياتلىق ئوقۇڭلار.

2. ھېكايىنى ئۆز چۈشەنچەڭلەر بويىچە ئېيتىپ بېرىڭلار.

3. بوش ئورۇنلارغا مۇۋاپىق سۆزلەرنى قويۇپ، سۆز بىرىكمىسى تۈزۈپ بېقىڭلار.



(1) نەقەدەر () (2) نامەلۇم ()

() ()

() ()

4. تۆۋەندىكى سۆز ياكى سۆز بىرىكمىلىرىنىڭ مەنىسىنى يېزىڭلار ۋە جۈملە تۈزۈڭلار.



يېڭى سۆزلەر	لۇغەت مەنىسى	جۈملەم
بىخۇدلۇق		
جەلپ قىلىش كۈچى		
جەزىملەشتۈر -		
ئەجەپلەن -		
تەڭلە -		
توغرىسىغا كەس -		
مۇشۇ كەمگىچە		
بايقا -		
نەقەدەر		
نامەلۇم		



5. تۆۋەندىكى تۆۋەندىكى مەنىداش سۆزلەرنى تۇتاشتۇرۇڭلار.

تت-تت بول -	ئۇچىقلان -
غەزەپلەن -	قارا -
تەمكىن	دەخلى، چاتاق
نەزەر سال -	تاقەتسىزلەن -
سىيما	ھەۋەس قىل -
كاشلا	قىياپەت
دېققەت قىل -	ئېغىر - بېسىق
قىزىق -	ئېتىبار بەر -

6. تېكىستنىڭ مەزمۇنىغا ئاساسەن، ئىككى سوئال يېزىڭلار ۋە ساۋاقداشلىرىڭلاردىن سوراڭلار.

ئۆلگە: بالا ئالىمنى نېمە ئۈچۈن توغرىسىغا كەستى؟

1- سوئال:م:

2- سوئال:م:

كومپيۇتېر ۋە ئانا تىلىمىز

(تونۇشتۇرۇش ماقالىسى)

كومپيۇتېر ئىجاد قىلىنغاندىن كېيىن، ئۇيغۇر تىلىنىڭ كومپيۇتېردا ۋە باشقا ئېكرانلاردا توغرا ۋە چىرايلىق يېزىلىشى ئۈچۈن، ئۇيغۇر زىيالىيلار نۇرغۇن ئەجىر سىڭدۇردى.

ھازىرقى پەن-تېخنىكا دەۋرىدە، بىز ۋىندوۋس (Windows) مۇھىتىدا ئانا تىلىمىزنى ئىشلىتەلەيمىز. گوگۇل (Google) قاتارلىق ئىزدەش موتورلىرىدا ئانا تىلىمىزدا خەت يازالايمىز ۋە ئۇچۇر ئىزدەشەلەيمىز. ئەقىللىق ۋە تىرىشچان ئۇيغۇر زىيالىيلىرى بولمىغان بولسا، زامانىۋى ئۇسكۈنىلەردە ئانا تىلىمىزنى خالىغان چاغدا بىمالال ۋە كۆڭۈلدىكىدەك ئىشلىتەلەيمىز، ھەتتا ئانا تىلىمىزدا مەشغۇلات ئېلىپ بارالمىغان بولاتتۇق.

ئۇيغۇرچە ھەرپلەر 1998-يىلىلا يۇنىكود (Unicode) قا تولۇق كىرىپ بولغان.

يۇنىكود: يېزىققا مۇناسىۋەتلىك خەلقئارا ئۆلچەم بولۇپ، دۇنيادىكى بارلىق مىللەتلەر ئىشلىتىۋاتقان ھەر قانداق ھەرپ-بەلگىگە بىر-بىرلەپ رەقەم (كود) بېرىپ، كومپيۇتېردا ئۆزئارا پەرقلىنىدۇرۇشنى مەقسەت قىلدۇ.

پروفېسسور ھوشۇر ئىسلامنى ئۆز ئىچىگە ئالغان تەتقىقات گۇرۇپپىسى خەلقئارا ئۆلچەملەشتۈرۈش تەشكىلاتى (ISO) غا تەكلىپ يوللىغانلىقى ئۈچۈن ئۇيغۇرچە ھەرپلەر يۇنىكودقا كىرگەن.



يۇنىكود 2002 - يىلىغىچە، ئۇيغۇرلار ئارىسىدا ئومۇملاشمىغان. شۇ يىلى دوكتور ۋارس ئابدۇكېرىم جانباز تۇنجى قېتىم يۇنىكود ئۆلچىمىنى ئىشلىتىپ ئۇيغۇرچە فونت ياسىدى، ئاندىن ئۇنى ئۆزى ياسىغان ئۇيغۇرچە كىرگۈزگۈچكە قوشۇپ ھەقسىز تارقاتتى؛ شۇنداقلا يۇنىكود ئۆلچىمىنى ئىشلىتىشنىڭ تېخنىكىلىق ئۇسۇللىرىنى چۈشەندۈرۈپ، باشقىلارنىڭ پايدىلىنىشىغا سۈندى.



د. ۋارس ئابدۇكېرىم جانباز

غەيرەت كەنجى ئەپەندى ئۇيغۇرچە تەھرىرلەش، يېزىق ئايلاندۇرۇش ۋە ئىملا تۈزىتىش دېتالى «Uyghuredit» نى ئىشلەپ، 2003-يىلى ھەقسىز تارقاتتى. يېقىندا يېڭىلانغان نۇسخىسىدا ئۇيغۇرچە ئوپتىكىلىق ھەرپ تونۇش (OCR) ئىقتىدارىمۇ بار. ئۇ يەنە ۋەتەنلىرىمىزدە مەجبۇرىي تاقىۋېتىلگەن ناھايىتى كۆپ ئۇيغۇرچە تور بەتلەرنى ئەسلىگە كەلتۈردى.



غەيرەت كەنجى

ئالىم ئەھمەت ئەپەندى 1998-يىلى «ئۇيغۇرچە يۇمشاق دېتال» دېگەن مەنىدىكى «ئۇيغۇرسوفت» ناملىق شىركەتنى قۇردى ۋە ئۆزى يېتەكچىلىك قىلدى. ئۇ 17 يېشىدىلا كومپيۇتېر پروگراممىسى يېزىشقا باشلىغان بولۇپ، 24 يېشىدا «ئۇيغۇرسوفت» شىركىتىنى قۇرغاندىن كېيىن، بىر يۈرۈش ئۇيغۇرچە، قازاقچە، قىرغىزچە كومپيۇتېر فونتلارنى، كۇنۇپكا تاختىلىرى، ئۇيغۇرچە-خىتايچە-ئىنگلىزچە -ئەرەبچە كومپيۇتېر لۇغىتى ۋە ئۇيغۇرچە ئىملا تەكشۈرۈش يۇمشاق دېتاللىرىنى لايىھەلەپ، ياساپ تارقاتتى.



ئالىم ئەھمەت

ئۇ يەنە ۋىندوۋس مۇھىتىدىكى ئۇيغۇرچە كىرگۈزگۈچ ۋە «ئۇيغۇرسوفت» ئەلگاتىپ» فونتلارنى ياساپ، ئۇيغۇر، قازاق، قىرغىز يېزىقلىرىدا، كومپيۇتېر ۋە باشقا ئېلېكترونلۇق ئۈسكۈنىلەردە ئۇچۇر ئالماشتۇرۇش ۋە بىر تەرەپ قىلىشقا

كۆپ ھەسسە قوشتى.

ئۇيغۇر تىلى ئۈچۈن پىداكارلىق كۆرسەتكەن بۇ پەن-تەتقىقاتچىلىرىمىزغا چىن كۆڭلىمىزدىن رەھمەت ئېيتىمىز.

ئۆزۈڭمە

1. تۆۋەندىكى سوئاللارغا جاۋاب بېرىڭلار.

1) ئۇيغۇر تىلىنىڭ كومپيۇتېر ۋە يانفون قاتارلىقلاردا ئىشلىتىلىشى ئۈچۈن نۇرغۇن ئۇيغۇر زىيالىيلار ئەجىر سىڭدۈرگەن. تېكىستتە نەمۇنە سۈپىتىدە كىملىرى تىلغا ئېلىندۇ؟



2) بۇ كىشىلەرنىڭ ھەممىسىدە بار بولغان ئورتاق ئالاھىدىلىك نېمە؟

3) بىز نېمە ئۈچۈن ئالىملىرىمىزغا رەھمەت ئېيتىمىز؟

4) سىزنىڭ نېمە ئىجاد قىلغۇڭىز ياكى ياساپ چىققۇڭىز بار؟

2. تۆۋەندىكى سۆزلەرنىڭ مەنىسىنى بىلىۋېلىڭلار ۋە بىردىن جۈملە تۈزۈڭلار.



يېڭى سۆزلەر	لۇغەتتىكى مەنىسى	جۈملەم
مەشغۇلات		
يۇمشاق دېتال		
كومپيۇتېر		
يانفون		
ئىملا		
زامانىۋى		
ئۈسكۈنە		
فونت		
كىرگۈزگۈچ		
ئۆلچەم		

3. تۇرمۇشتا بىزنىڭ ئۇچۇر ئېلىشىمىزغا ۋە بۇ ئۇچۇرلار ئارقىلىق ھەرخىل ئىشلاردىن خەۋەردار بولۇشىمىزغا ياردەم بېرىدىغان گېزىت، رادىيو، تېلېۋىزور قاتارلىق نۇرغۇن ئالاقە قوراللىرى بار. ئۇلارنىڭ ئىسىملىرىنى تۆۋەندىكى جەدۋەلگە تولدۇرۇڭلار.

ئاۋازلىق ئالاقە قورالى	
كۆرۈنۈشلۈك ئالاقە قورالى	
ھەم ئاۋازلىق ھەم كۆرۈنۈشلۈك ئالاقە قورالى	

4. تۆۋەندىكى بوش ئورۇننى تېكىستكە ئاساسەن تولدۇرۇڭلار.

پەن-تەتقىقاتچىلىرىمىز	قىلغان ئىشلىرى
پروفېسسور ھوشۇر ئىسلام	
دوكتور ۋارىس ئابدۇكېرىم جانباز	
غەيرەت كەنجى	
ئالىم ئەھمەت	

5. بۇ تېكىستتە رەسمىي بېرىلگەن ئۈچ پەن-تەتقىقاتچىدىن بىرىنى ئۆزىڭىزگە ئۈلگە قىلىشىڭىزغا توغرا كەلسە، كىمنى ئۈلگە قىلىسىز؟ نېمە ئۈچۈن؟



بىلىۋالاي

ئۇيغۇر يۇمشاق دېتال تەتقىقاتچىلىرىنى ھەمكارلاشتۇرۇش، ئۇيغۇرلارنىڭ كومپيۇتېر ئىشلىرىغا يېتەكچىلىك قىلىپ، تىل ۋە يېزىقىمىزنى قوغداش ۋە تەرەققىي قىلدۇرۇشقا كاپالەتلىك قىلىش ئۈچۈن دوكتور ۋارىس ئابدۇكېرىم جانباز ئەپەندىنىڭ تەشەببۇسى ۋە ھازىرقى دائىمىي ئەزالارنىڭ كۈچلۈك قوللىشى بىلەن، 2004-يىلىنىڭ بېشىدا «ئۇيغۇر كومپيۇتېر ئىلمى جەمئىيىتى» (UKIJ) توردا قۇرۇلدى. بۇ تەشكىلاتنىڭ ئاساسلىق ئەزالىرى ياپونىيە، ئامېرىكا، كانادا، گېرمانىيە، فرانسىيە، فىنلاندىيە ۋە ئاۋسترالىيەدە تەتقىقات ئىشلىرىنى داۋاملاشتۇرماقتا.

«ئۇيغۇر كومپيۇتېر ئىلمى جەمئىيىتى» (UKIJ) نىڭ ئەزالىرى Windows، Linux، Unicode CLDR، Office 365 ۋە WordPress قاتارلىقلارنىڭ ئۇيغۇرچە تەرجىمىلىرىگە قاتناشقان. باشقا ساھەلەردىكى تەتقىقاتچىلار بىلەن ھەمكارلىشىپ ئۇيغۇر لاتىن يېزىقىنىڭ بىرلىككە كېلىشىگە تۆھپە قوشقان.

بىزگە كومپيۇتېردا مەشغۇلات قىلىش ئۈچۈن لازىم بولىدىغان فونتلارنى، مۇشۇ جەمئىيەت ئۆزىنىڭ تور بېتىدە ھەقسىز تەمىنلەپ بەردى. بۇ تەشكىلات 2023-يىلى 8-ئايدا فرانسىيەدە قانۇنىي تىزىمغا ئالدۇرۇلدى.

كۆڭلەك رەڭگىدىكى ئىلمىيلىك

ئۆمەر جان مۇھەممەت

(ھېكايە)

يازلىق تەتىلىنىڭ بىر كۈنى، دادام كۆڭلەك سېتىۋېلىش ئۈچۈن، مېنىمۇ بىللە ماڭىزىغا ئېلىپ باردى. مەن ماڭىزىغا كىرىپ، كۆڭلەكلەرگە سەپسالسام، تەڭدىن تولسى ئاق رەڭلىك ئىكەن. ئەجەبلىنىپ دادامدىن: «نېمىشقا كۆك ۋە قارا رەڭلىك كۆڭلەكلەر ئاز، ئاق ۋە ئاقۇش رەڭلىك كۆڭلەكلەر كۆپ بولسۇن؟» دەپ سورىدىم. دادام: «ئاق ۋە ئاقۇش مايل رەڭلەرنىڭ باشقا رەڭلەرگە نىسبەتەن ئىسسىقلىقنى قوبۇل قىلىشى ئاجىز بولسۇن، شۇڭا ئۇچاڭغا كىيسەڭ سالقىنراق تۇرىدۇ» دەپ جاۋاب بەردى. مەن بۇگەپكە بىر ئىشىنىپ بىر ئىشەنمەي قالدىم.

بىر يەكشەنبە كۈنى چۈشتە، مەن بىر تېرمومېتىر ۋە ئوخشاشمىغان رەڭلەردىكى تۆت پارچە كىچىك لاتا تېپىپ كېلىپ، ئالدى بىلەن ئاق لاتىنى تېرمومېتىرنىڭ تۆۋەندىكى يېرىمىغا ئوراپ، كۈن نۇرىغا بەش مىنۇت قاقلاپ، تېرمومېتىر كۆرسەتكەن گىرادۇسنى خاتىرىلىۋالدىم. ئاندىن تېرمومېتىرنى سالقىن جايدا سوۋۇتۇپ، ئەسلىدىكى يىگىرمە سەككىز گىرادۇسقا ئەكەلدىم. يۇقىرىدىكى ئۇسۇل بويىچە، قالغان ئۈچ خىل رەڭدىكى لاتىنىمۇ ئىلگىرى-كېيىن تېرمومېتىرغا ئوراپ، كۈن نۇرىغا بەش مىنۇت قاقلاپ، ئايرىم-ئايرىم ئۆلچەپ چىقتىم. خاتىرىلەنگەن تېمپېراتۇرا پەرقى تۆۋەندىكى جەدۋەلدىكىدەك بولۇپ چىقتى:



رەخت رەڭگى	كۈن نۇرىغا قاقلانغان ۋاقىت	تېمپېراتۇرا
ئاق	5 مىنۇت	C 34°
ئاقۇش	5 مىنۇت	C° 36
كۆك	5 مىنۇت	C 37°
قارا	5 مىنۇت	C 44°

مانا مۇشۇ تەجرىبە ئارقىلىق، مەن بۇ سىرنى بىلىۋالدىم. شۇ سەۋەبتىن، كىشىلەر يازدا ئاق ۋە ئاققا مايىل رەڭدە، قىشتا بولسا قېنىق رەڭدە كىيىم كىيىشنى ياخشى كۆرىدىكەن-دە!

كۆنۈكمە

1. تېكىستنى ئۆز چۈشەنچەڭلار بويىچە بايان قىلىپ بېرىڭلار.

2. تۆۋەندىكى سۆزلەرنىڭ مەنىسىنى بىلىۋېلىڭلار ۋە بىر-بىرىگە مۇناسىۋەتلىك بولغان سۆزلەرنى بىر گۇرۇپپىغا يېزىڭلار.



يېڭى سۆزلەر	مەنىسى
تېمپېراتۇرا	
سېكۇنت	
گىرادۇس	
قوڭۇر	
سائەت	
تېرمومېتىر	
ئاسترونوم	

ۋاقىت	
يۇلتۇز	
مىنۇت	

1-گۇرۇپپا:

2-گۇرۇپپا:

3-گۇرۇپپا:

4-گۇرۇپپا:

3. تۆۋەندىكى سۆزلەرنى توغرا تەرتىپ بويىچە تىزىپ، راۋان جۈملىگە ئايلاندۇرۇڭلار.



(1) بوشلۇقىدا كۆزىمىز ئالەم بولمايدىغان كۆرگىلى يۇلتۇزلار بىلەن نۇرغۇن بار

(2) بىر مەن بايقاشقا يېڭى بولدۇم ئىگە

(3) ئارقىلىق ئېرىشكىلى يېڭى بولدۇ ئىشلەش يەكۈنگە تەجرىبە

(4) بازارغا دادام مېنىمۇ باردى ئېلىپ بىللە

4. تېكىستتىكى جەدۋەلدە خاتىرىلەنگەن سانلىق مەلۇماتلارنى ئۆز سۆزۈڭلارغا ئايلاندۇرۇپ، خۇلاسەلەپ يېزىپ چىقىڭلار.



ئۇيغۇر تىلى مۇنبىرى

جۈپ سۆز

ئىككى سۆزنىڭ قوشۇلۇپ ئېيتىلىشىدىن تۈزۈلۈپ، تېخىمۇ كەڭ مەنە بىلدۈرىدىغان سۆزلەر جۈپ سۆز دەپ ئاتىلىدۇ. جۈپ سۆزلەرنىڭ ئوتتۇرىسىغا سىزىقچە قويۇلىدۇ. مەسلەن: رەت-رەت، تىل-يېزىق، ئېگىز-پەس، چاي-پاي، گاژ-گۇژ، ئاندا-ساندا ...

جۈپ سۆزلەر تۆۋەندىكىدەك ياسىلىدۇ:

(1) بىر سۆز تەكرارلىنىپ كېلىش ئارقىلىق؛

تېت-تېت، رەت-رەت ...

(2) مەنە جەھەتتىن بىر-بىرىگە يېقىن بولغان سۆزلەردىن؛

ئۆم-ئىناق، ئەل-يۇرت ...

(3) مەنە جەھەتتىن بىر-بىرىگە قارشى بولغان سۆزلەردىن؛

چوڭ-كىچىك، ئېگىز-پەس ...

(4) ئالدىنقىسى مەنىلىك، كېيىنكىسى مەنىسىز بولغان سۆزلەردىن؛

چاي-پاي، ئۇششاق-چۈششەك ...

(5) ئايرىم تۇرغاندا مەنە بىلدۈرمەيدىغان، پەقەت قوشۇلۇپ ئېيتىلغاندا مەنە بىلدۈرىدىغان

ئىككى سۆزنىڭ ئاھاڭداش بولۇپ كېلىشىدىن؛

ھەش-پەش، گاژ-گۇژ ...

تۆۋەن كە

1. تۆۋەندىكى سۆزلەر ئىچىدىن ئۆزئارا جۈپ سۆز ياسىغىلى بولىدىغان سۆزلەرنى تېپىپ، جۈپ سۆز ياساڭلار.



پەم، خۇشال، ئوپۇل، پۈتمەس، چاي، تۈگىمەس، پاي، خۇرام، پاراسەت، توپۇل



2. تۆۋەندىكى سۆزلەرنىڭ جۈپ سۆز ئىكەنلىكىنى، جۈپ سۆزلەر ئوتتۇرىسىغا سىزنىقچە قويۇپ يېزىلىدىغانلىقىنى بىلىۋالدىم. ئەمدى بۇ سۆزلەرگە جۈملە تۈزۈپ باقاي.

نان-پان	
بەخت-سائادەت	
قىش-ياز	
مال-ۋاران	
پال-پۇل	
تاراق-تۇرۇق	

مەشىق باغچىسى

1. تۆۋەندىكى تېپىشماقلارنىڭ جاۋابلىرىنى تېپىڭلار.

ئۆزى سۇدىن چىقىدۇ،
سۇغا سالسا ئېرىيدۇ،
تەمى شۇنچىلىك كۈچلۈك،
ئاشقا لەززەت بېرىدۇ.

جاۋابى: ؟




بىر يېرى قۇش،
بىر يېرى چاشقان.
تۈندە ئويناپ،
كۈندۈزدىن قاچقان.

جاۋابى: ؟

2. سىلەر كىشىلەر بىلەن قانداق ئالاقە قىلىسىلەر؟

3. تۆۋەندىكى ئالاقە ۋاسىتىلىرىنىڭ قانداق ئارتۇقچىلىقى ۋە كەمچىلىكى بار؟



4. كومپيۇتېردا ئۇيغۇرچە خەتنىڭ قانداق يېزىلىدىغانلىقىنى، قايسى كونۇپكىنى باسساق قايسى ھەرپنىڭ چىقىدىغانلىقىنى كۆڭۈل قويۇپ كۆزىتىڭلار.

5. كۆزەتكەنلىرىڭلار ۋە بايقىغانلىرىڭلار ئاساسىدا، دەپتىرىڭلارغا بىر كونۇپكا تاختىسى سىزىڭلار. ئۈستىگە سانلارنى، ئىشارەتلەرنى ۋە سوزۇق تاۋۇشلارنى ئورۇنلاشتۇرۇڭلار.



ئۈلگە





6. تۆۋەندىكى سۆزلەرنى مۇۋاپىق شەكىلدە تۇتاشتۇرۇڭلار.

گۈل

يالت-يۇلت

گۈلزارلىق

ئەقىل-پاراسەت


ئىز

ئىزچى

گاۋ-گۈۋ

سەكسەنپۇت

ئىزدىنىش



• بىزنىڭ ئەجدادلىرىمىز بۇنىڭدىن مىڭ يىل بۇرۇن بىر دۆلەت قانداق باشقۇرۇلغاندا روناق تاپىدۇ، دېگەن مەسىلىنى ئەدەبىي سەۋىيەدە بىر كىتاب قىلىپ يېزىپ قالدۇرغان. بۇ كىشىنىڭ كىم ئىكەنلىكىنى بىلەمسىلەر؟
• سىلەر تونۇيدىغان ئاماننىسا ياكى نەفسە ئىسىملىك خانىم-قىزلار بارمۇ؟

دەرسكە
تەييارلىق

17-دەرس

«قۇتادغۇ بىلىك» تىن پارچە

يۈسۈپ خاس ھاجىپ

(بېيىت)

[يەشىمىسى]

ئۇقۇش قەيەردە بولسا، ئۇلۇغلۇق بولۇر،
بىلىم كىمدە بولسا، بۈيۈكلۈك تاپۇر.

ئۇقۇمۇشلۇق ئۇقار ئۇنى، بىلىملىك بىلۇر،
بىلىملىك، ئوقۇغانلار تىلەككە يېتۇر.

بىلىشنىڭ كىشىگە كۆپتۇر پايدىسى،
بىلىم بىلسە ئىنسان ئەزىز بولغۇسى.

[ئەسلىسى]

ئۇقۇش قايدا بولسا ئۇلۇغلۇق بولۇر،
بىلىك كىمدە بولسا بەدۈكلۈك ئالۇر.

ئۇقۇشلۇق ئۇقار ئۇل بىلىكلىگ بىلىر،
بىلىكلى ئوقۇغلى تىلەككە تەگىر.

ئۇقۇش بولسا ئەركە كۆر ئاسغى ئۆكۈش،
بىلىك بىلسە ئۆتۈرۈ بولۇر ئەر كۆسۈش.

كۆنۈ كەمە

1. شېئىرنىڭ ئەسلىسى ۋە يەشمىسىنى سېلىشتۇرۇڭلار ۋە بايقىغانلىرىڭلارنى ئېيتىپ بېقىڭلار.
بايقىغانلىرىم:



2. شېئىردىكى ئۇقۇش (بىلىش) ۋە بىلىم توغرىسىدا ئېيتىلغانلار ئۈستىدە ئويلىنىڭلار ۋە ئويلىغانلىرىڭلارنى ساۋاقداشلىرىڭلارغا سۆزلەپ بېرىڭلار.

3. بىلىم ۋە ئەقىل ھاياتىمىزدا قانداق روللارنى ئوينايدۇ؟ ئۇلارنىڭ ئەھمىيىتى نېمە؟ يېزىپ بېقىڭلار.

(1)


(2)

(3)

4. شېئىرغا ئاساسەن، تۆۋەندىكى جەدۋەلنى تولدۇرۇڭلار.

يېڭى سۆزلەر	بۇرۇنقى شەكلى	مەنىسى
قايدا		
ئۇقۇش		
ئەزىز		
بىلىم		
بۈيۈكلۈك		

بىلىۋالاي



يۈسۈپ خاس ھاجىپ بۈيۈك مۇتەپەككۇر، پەيلاسوپ، ئالىم، شائىر ۋە مەشھۇر دۆلەت ئەربابى. ئۇ 11-ئەسىرنىڭ ئوتتۇرىلىرىدا قاراخانىيلار پايتەختلىرىدىن بىرى بولغان بالاساغۇن شەھىرىدە تۇغۇلغان، قەشقەردە ياشاپ ئىلىم تەھسىل قىلغان ھەم ئىجادىيەت بىلەن شۇغۇللانغان. يۈسۈپ خاس ھاجىپنىڭ «قۇتادغۇ بىلىك» ناملىق مەشھۇر ئەسىرى دۆلەت باشقۇرۇش ئەنئەنىمىزنىڭ ئېسىل قوللانمىسى،

شۇنىڭدەك ئۇيغۇر تىلىنىڭ ئىپادىلەش كۈچىگە باي، تەرەققىي قىلغان تىل ئىكەنلىكىنىڭ نامايەندىسى بولۇپ، بۈگۈنكى كۈندىمۇ زور تارىخىي قىممەتكە ئىگە.

5. «قۇتادغۇ بىلىك» ھەققىدە ماتېرىيال توپلاپ، تونۇشتۇرۇش خاراكتېرلىك بىر پارچە تېكىست يېزىڭلار.

6. يۈسۈپ خاس ھاجىپنىڭ تۆۋەندىكى مەشھۇر سۆزلىرىنى دەپتىرىڭلارغا كۆچۈرۈپ يېزىڭلار.



- بىلىم بىل، ئەقىل ئۆگەن، بىكار يۈرمىگەن. گېزى كەلگەندە، ئۇ ساڭا ياخشىلىق كەلتۈرىدۇ.
- ئۆزۈڭنىڭ پايدىسىنى ئىزدەمە، خەلقنىڭ پايدىسىنى ئىزدە. سېنىڭ پايداڭ خەلق پايدىسى ئىچىدە بولىدۇ.
- يامان بىلەن دوست بولما، ئۇنىڭدىن ئۆزۈڭنى يىراق تۇت. يامان دوست سېنى يولدىن ئازدۇرىدۇ.



يۈسۈپ خاس ھاجىپنىڭ رەسمىي چۈشۈرۈلگەن مىڭ سوملۇق پۇل (قىرغىزىستان)

شېئىرغا ھەۋەس

ياسىنجان سادىق چوغلان

(ھېكايە)

مىرزا مەھمۇد ئەپەندى، قىزى ئاماننىسانى مەكتەپكە بەردى. يېڭى مۇھىت — مەكتەپ ۋە مەكتەپتىكى ساۋاقداشلىرى ئاماننىسانى تېزلا ئۆزىگە جەلپ قىلىۋالدى.

ئاماننىسا دەرسلەرنى كۆڭۈل قويۇپ، ئەستايىدىل ئاڭلىدى. تاپشۇرۇقلىرىنى ھەر دائىم ۋاقتىدا ئىشلەپ ماڭدى. شۇڭا ئۇنىڭ يېشى ساۋاقداشلىرىدىن كىچىك بولسىمۇ، دەرسنى چۈشىنىشتە قىينالمىدى. ماتېماتىكا، ئۇيغۇر تىلى گىرامماتىكىسى قاتارلىق دەرسلەردىمۇ ساۋاقداشلىرىغا يېتىشىۋالدى.

ئاماننىسا، مەكتەپتە ئۆتۈلۈۋاتقان ھەر خىل پەنلەرنىڭ ئىچىدە شېئىرىيەت بىلەن مۇزىكا دەرسىگە ئالاھىدە قىزىقاتتى. ئۇستازى يادلاشنى ۋەزىپە قىلىپ بەرگەن شېئىرلاردىن باشقا، يەنە بىر مۇنچە شېئىرلارنى يادلىۋالاتتى-دە، ساۋاقداشلىرىغا ئوقۇپ بېرەتتى.

«گۈلىستان»، «قۇتادغۇ بىلىك» قاتارلىق ئەسەر-لەرنى ۋە نەۋائىي، لۇتىفى قاتارلىق داڭلىق شائىرلارنىڭ شېئىرلىرىنى ئوقۇپ چىققان ئاماننىسا، شېئىر يېزىشقا باشلىدى. ئۇنىڭ شېئىرغا بولغان ھەۋىسى ھېچ توختاپ قالدىغاندەك قىلمايتتى. ھەتتا بۇ قايناق ھەۋەس، ئۇنى داۋاملىق شېئىر يېزىشقا ئۈندەپ تۇراتتى.

ئۇ دەسلەپتە شېئىرلىرىنى ئاتا-ئانىسىغا كۆرسىتىشكە جۈرئەت قىلالمىغان ئىدى. ئۇستازى قىدىرخان ئۇنىڭ شېئىرىنى كۆرۈپ قېلىپ، يېقىندا كاتتا بىر شائىرە بولۇپ يېتىشىپ چىقىدىغانلىقىنى مۆلچەرلىدى.

قىدىرخان ئۇستاز، مىرزا مەھمۇد ئەپەندىنىڭ تەلىپى بويىچە، ئاماننىساغا «نازۇك، نازاكەتلىك، گۈزەل، جۇلالىق، سىپىتا» دېگەندەك مەنلەرنى بىلدۈرىدىغان «نەفسە» دېگەن تەخەللۇسنى تاللاپ بەردى.



ئاماننسا داڭلىق بىر شائىر ۋە مۇقامچى بولۇپ يېتىشىپ، ئۇيغۇر خەلقىنىڭ پەخىرلىك قىزى بولۇپ قالدى.

تۆنۈكمە

1. تېكىستنى ئۆز چۈشەنچەڭلار بويىچە بايان قىلىڭلار.

2. تېكىستكە ئاساسەن تۆۋەندىكى سوئاللارغا جاۋاب بېرىڭلار.



(1) ئاماننسا مەكتەپتە قانداق ئوقۇغۇچى ئىدى؟

(2) ئۇنىڭ ئۇستازىنىڭ ئىسمى نېمە؟

(3) ئاماننسانىڭ تەخەللۇسى بولغان «نەفسە» دېگەن سۆزنىڭ مەنىسى نېمە؟

(4) ئۇيغۇرلار نېمىشقا قىزلىرىغا «ئاماننسا»، «نەفسە» دەپ ئىسىم قويدۇ؟

3. ئاستى سىزىلغان سۆزلەرنىڭ ئورنىغا، تېكىستتىن مۇۋاپىق كېلىدىغان سۆزلەرنى تېپىپ يېزىڭلار.



(1) ئۇنىڭ شېئىرغا بولغان قىزىقىشى ھېچ توختاپ قالدىغاندەك قىلمايتتى.

(2) ئۇستازى قىدىرخان ئۇنىڭ بۈيۈك بىر شائىر بولۇپ يېتىشىپ چىقىدىغانلىقىنى پەرەز قىلدى.

4. تۆۋەندىكى سۆزلەرگە جۈملە تۈزۈڭلار. بېرىلگەن ئۈلگە جۈملىلەرگە قاراپ، بۇ سۆزلەرنىڭ مەنىسىنى پەرەز قىلىپ بېقىڭلار.

ئۈلگە: يېڭى مۇھىت — مەكتەپ ئاماننسانى تېزلا ئۆزىگە جەلپ قىلىۋالدى.

جەلپ قىل-:

مەنىسى:

ئۈلگە: بۇ قايناق ھەۋەس ئۇنى داۋاملىق شېئىر يېزىشقا ئۈندەپ تۇراتتى.

ئۈندە-:

مەنىسى:

ئۈلگە: ئۇ دەسلەپتە شېئىرلىرىنى ئاتا-ئانىسىغا كۆرسىتىشكە جۈرئەت قىلالىمىغان

ئىدى.

جۈرئەت قىل-:

مەنىسى:



ئاماننساخان (1533-1567) ئاتاقلىق مۇقامشۇناس ۋە شائىر. ئۇ ھازىر دولان دەپ ئاتىلىدىغان رايونلارنىڭ بىرى بولغان مەكىتتە دۇنياغا كەلگەن. ئۇ كىچىكىدىن تارتىپ دادىسىدىن ساتار چېلىش، مۇقام ئېيتىشنى ئۆگەنگەن. سەئىدىيە خانىنىڭ شاھزادىسى سۇلتان ئابدۇرەشىتخان بىلەن توي قىلغاندىن كېيىن، خان ئوردىسىدا قەدىرخان يەركەندى قاتارلىق مۇقامشۇناسلار بىلەن بىللە ئۇيغۇر ئون ئىككى مۇقامنى يىغىپ، رەتلەپ قېلىپلاشتۇرغان. ئۇ «ئىشەرەت ئەڭگىز» (شادلىق قوزغىغۇچى) ناملىق مۇقامنى ئىجاد قىلغان ۋە «دېۋان نەفسە» (نەفسەنىڭ شېئىرلار توپلىمى) ناملىق كىتابنى يازغان.



(ئاماننساخان مەقبەرىسى)

نەسرەدىن ئەپەندى لەتپىلىرى

ئەكبەر غۇلام

جاھاندا يوق كۈن

ئەپەندىم بويلاقچىلىق قىلىپ يۈرگەن كۈنلەردە، ئۆزىنى چاقچاقچى ھېسابلاپ يۈرگەن بىر كىشى ئەپەندىگە بىر ماتا ئەكىلىپ بېرىپ:

— ئەپەندىم، مۇشۇ ماتانى جاھاندا يوق بىر رەڭ بىلەن بويلاپ بېرىڭ، — دەپتۇ.

— «جاھاندا يوق رەڭ» دېگىنىڭىز نېمىسى؟ — دەپ سورايتۇ ئەپەندىم.

— قىزىلمۇ ئەمەس، قارىمۇ ئەمەس، كۆكمۇ ئەمەس، سېرىقمۇ ئەمەس، يېشىلمۇ ئەمەس، ئاقمۇ ئەمەس، ئەيتاۋۇر، جاھاندا يوق رەڭ، — دەپتۇ ھېلىقى كىشى.

— بوپتۇ، — دەپتۇ ئەپەندىم، — دېگىنىڭىز بويىچە بويلاپ بېرىي.

— قاچان ئالىمەن؟ — دەپ سورايتۇ ھېلىقى كىشى.

— جاھاندا يوق بىر كۈنى، يەنى شەنبىمۇ، يەكشەنبىمۇ، دۈشەنبىمۇ، سەيشەنبىمۇ، چارشەنبىمۇ، پەيشەنبىمۇ، جۈمەمۇ ئەمەس بىر كۈنى كېلىڭ، — دەپتۇ ئەپەندىم.

ئەپەندىنىڭ مەسلىھەتى

ئەپەندىنىڭ داڭقىنى ئاڭلىغان بىر كىشى كېلىپ:

— ئەپەندىم، دۇنيادا نۇرغۇن ئىشلارغا دۇچ كەلدىم، قايسىسىنى ئۇنتۇپ، قايسىسىنى يادىمدا ساقلاشنى بىلەلمەي قالدىم، بىر مەسلىھەت بېرىڭ، — دەپتۇ.

— بۇ دۇنيادا باشقا كىشىدىن كۆرگەن ياخشىلىقىڭىز بولسا، ئۆلگۈچە ئېسىڭىزدە ساقلاڭ؛ باشقىلارغا قىلغان ياخشىلىقىڭىز بولسا، ئۇنى دەررۇ يادىڭىزدىن چىقىرىپ تاشلاڭ! — دەپ جاۋاب بېرىپتۇ ئەپەندىم.



ساتراش

پادشاھنىڭ ئوغلى دادىسىنى ماختاپ:

— مېنىڭ دادام پادشاھ، جىمى ئادەم ئۇنىڭغا بويسۇنىدۇ، — دەپتۇ.

— بەللى، سېنىڭ داداڭدىن تارتىپ، جىمى جاھان ئەھلى مېنىڭ دادامنىڭ بۇيرۇقىغا بويسۇنىدۇ. دادام ھەممىسىنىڭ بېشىنى ئەگدۈرىدۇ، ھېچكىم ياق دېيەلمەيدۇ. ئۆتكەندە سېنىڭ داداڭ مېنىڭ دادامنىڭ ئالدىدا غىڭ-پىڭ قىلماي بېشىنى ئەگدىغۇ! — دەپتۇ گۆدەك ئەپەندىم.

شاھزادەنىڭ ئاچچىقى كېلىپ:

— نېمە؟ ئەسلا مۇمكىن ئەمەس. سېنىڭ داداڭ زادى نېمە ئىش قىلىدىغان ئادەم؟ — دەپ سورايتۇ.

— ساتراش، — دەپ جاۋاب بېرىپتۇ گۆدەك ئەپەندىم.



كۆنۈكمە

1. بۇ لەتىپىلەرنى ئۆز چۈشەنچەڭلارغا ئايلاندۇرۇپ سۆزلەپ بېرىڭلار. سىلەر يەنە قانداق لەتىپىلەرنى بىلىسىلەر؟ ئېيتىپ بېرىڭلار.



2. بوش ئورۇنلارغا مۇۋاپىق سۆزلەرنى قويۇپ، سۆز بىرىكمىسى تۈزۈڭلار.

()	چىچەن	()	گۆدەك
()		()	
()		()	

3. تۆۋەندىكى سۆزلەرنى توغرا تەرتىپ بويىچە تىزىپ، راۋان جۈملىگە ئايلاندۇرۇڭلار.

(1) قىلغان ئۆلگۈچە ساقلاڭ باشقىلار ياخشىلىقنى ئېسىڭىزدە

(2) ئۇنىڭغا ياق ھېچكىم دېيەلمەيدۇ

(3) ئۆزىنى ھېسابلايدۇ دەپ ياخشى ئۇ

4. جەدۋەلدىكى سۆزلەرنىڭ مەنىسىنى ئاۋۋال پەرەز قىلىڭلار، ئاندىن لۇغەتتىكى مەنىسى بىلەن سېلىشتۇرۇڭلار.

يېڭى سۆزلەر	پەرىزىم	لۇغەتتىكى مەنىسى
جاھان		
داڭقى		
دۇچ كەل-		
دەررۇ		
گۆدەك		
مەسلىھەت		

5. تۇرمۇشۇڭىزدا يۈز بەرگەن ۋە سىزنى كۈلدۈرگەن قىزىق بىر ۋەقەنى يېزىپ كېلىڭ.

6. تۆۋەندىكى رەسىم ھەققىدە سۆھبەتلىشىڭلار.



ئۇيغۇر تىلى بىلىملىرى

بىرىككەن سۆزلەر

ئىككى ياكى ئۇنىڭدىن ئارتۇق سۆزنىڭ بىرىكىشىدىن تۈزۈلۈپ، تاۋۇش ۋە مەنە جەھەتتىن ئايرىلماس بىرگەۋدە (پۈتۈن) بولۇپ كەتكەن سۆزلەرنى **بىرىككەن سۆز** دەيمىز. بىرىككەن سۆزلەر قوشۇلۇپ يېزىلىدۇ. مەسلەن:

ئاش + قازان = ئاشقازان؛ بەل + باغ = بەلباغ؛ قىزىل + گۈل = قىزىلگۈل؛ ئاق + ساقال = ئاقساقال؛
تۆگە + قۇش = تۆگىقۇش؛ ئاچچىق + سۇ = ئاچچىقسۇ؛ تاش + پاقا = تاشپاقا؛ سۇيۇق + ئاش =
سۇيۇقئاش، سەكسەن + پۇت = سەكسەنپۇت؛ قول + يازما = قوليازما

كۆنۈكمە

1. تۆۋەندە بېرىلگەن سۆزلەر ئىچىدىكى بىرىككەن سۆزلەرنىڭ ئاستىغا سىزىڭلار.

قولچىراغ ئۇنئالغۇ كۆزقاراش توك يەرشارى خەرىتە قىزىلگۈل
قارىمۇچ تىرىشچان بۇلاقبېشى ئاشكۆكى ئىشخانا ئۇچۇر كۈچلۈك



2. بىرىككەن سۆزدىن بەشنى يېزىپ كېلىڭلار.

مەشىق باغچىسى

بايقىغانلىرىم

1. تۆۋەندىكى سۆزلەرنى ئوقۇپ، بېرىلگەن رەڭلەرنىڭ ئېنىق ھالىتىنى ۋە بۇ رەڭگە مايىل ياكى يېقىن رەڭلەرنى قانداق ئىپادىلەيدىغانلىقىمىزنى ئېيتىپ بېرىڭلار.



سېرىق - ساپسېرىق، ساغۇچ، ئاچ سېرىق

قىزىل - قىپقىزىل، قىزغۇچ، سۇس قىزىل

يېشىل - ياپيېشىل، ئاچ يېشىل، مايسا رەڭ

كۆك - كۆپكۆك، كۆكۈچ، زەڭگەر

ئاق - ئاپئاق، ئاقۇش، ئاقۇمتۇل
قارا - قاپقارا، قارامتۇل

خاتالىقىمنى تۈزىتى



«ر، ل» تاۋۇشلىرى جانلىق تىلدا چۈشۈپ قالىدىغان ئەھۋاللار مەۋجۇت.
تىلىمىزنى قانۇنىيەتلىرىگە ئاساسەن ۋە ئەدەبىي تىل سەۋىيەسىدە ئىستېمال قىلىش،
ھەممىمىزنىڭ باش تارتىپ بولمايدىغان مەسئۇلىيىتى.

ئەدەبىي تىلدا

ئېغىز تىلدا

■ بالىلار ✓

■ بالالا ✗

■ دېھقانلار ✓

■ دېھقانلا ✗

■ كەلگەن ✓

■ كەگەن ✗

■ بارغان ✓

■ باغان ✗

■ ئالغان ✓

■ ئاغان ✗

1. تۆۋەندىكى سۆزلەرنىڭ توغرا شەكلىنى چەمبەرگە ئېلىپ ئىشارەتلەڭلار.

كېلىڭلا مالىم مۇئەللىم ئوقۇڭلار ياغان يالغان

2. تۆۋەندىكى جۈملىلەرنى ئىپادىلىگەن مەزمۇنغا قارىتا تۇتاشتۇرۇڭلار.

ھېس-تۇيغۇ

بۇ ئىش ئۇنى ئەنسىرەتتى.

ئوي-پىكىر

ئۆگىنىشنىڭ چېكى بولماس.

ئارزۇ-ئىستەك

سىز خاتىرە يېزىپ باققانمۇ؟

سوئال

يۈر، كېتەيلى!

3. تىرناق ئىچىگە تۆۋەندىكى سۆزلەرگە مەنىداش سۆزلەرنى تولدۇرۇڭلار.

() دېرەك بېرىش

() ئىزنا

() جەزىملەشتۈرۈش

() خاراب

() غەلىتە

() مەخپىي

() ئۇلۇغ

() بىر ھازا





4. تۆۋەندىكى سۆزلەرگە، ئۆلگە جۈملىگە ئاساسەن جۈملە تۈزۈڭلار.

(1) ئۆلگە: مانا بۇ سۇمەخلۇقى گاھىدا كۆرۈنۈپ، گاھىدا غايىب بولىدىغان جاي.

جۈملەم: گاھىدا گاھىدا

(2) ئۆلگە: ھەممە يەر شۇقەدەر مەينەت، شۇقەدەر قالايمىقانكى، دەسسگۈدەك يەر

تاپقىلى بولمايدۇ.

..... شۇقەدەر ، شۇقەدەر

5. مەن تاپالايمەن.



بىر چاشقان بار جېنى يوق، لېكىن ئۆيىنى باقىدۇ. قايتىپ كېلىپ ئىگىسى، تۆمۈر قوزۇق قاقىدۇ.	بىر كىتابىم بار، ئۈچ يۈز ئاتىش بەش بەت. كۈندە ئوقۇيمەن، ئارانلا بىر بەت. ئۆستىلىڭدە بار، تاپالمىساڭ سەت.
---	---

(شېئىر)

(شېئىر)

6. تۆۋەندىكى سوئاللارغا جاۋاب بېرىڭلار.



ئاتا-ئانىڭىزنىڭ بوۋا مومىسىنىڭ ئىسمىنى، نېمە ئىش قىلغانلىقىنى، قاچان قەيەردە

تۇغۇلۇپ، قاچان قەيەردە ۋاپات بولغانلىقىنى بىلەمسىز؟

يۇقىرىدىكى ئۇچۇرلارنى بىلىش ئۈچۈن قانداق قىلىش كېرەك؟


تەكشۈرۈش ۋە يېزىقچىلىق مەشىقى

7. ئاتا-ئانىڭىز بىلەن سۆھبەتلىشىش، ئالبوملارنى كۆرۈش، ئۆيىدە بار بولغان ئاسارە-

تەتقىقلەرنى كۆزىتىش ۋە مۇناسىۋەتلىك ھېكايىلەرنى ئاڭلاش ئارقىلىق مۇمكىن بولسا،


ئائىلىڭىزدىكى چوڭلار ھەققىدىكى تونۇشىڭىزنى چوڭقۇرلاشتۇرۇڭ. ئاندىن تۆۋەندىكى بوش

ئورۇنلارنى تولدۇرۇڭ.





8. تۆۋەندىكىلەرنىڭ ھەر بىرىگە ئۈچتىن مىسال يېزىڭلار.



- ھازىرغىچە قايسى تارىخىي شەخسلەرنى ئۆگەندىڭلار؟
- سىلەرنىڭ جەمەتلىرىدا تارىخىي (داڭلىق) شەخسلەر بارمۇ؟

دەرسكە
تەييارلىق

21-دەرس

رىزۋانگۈل

قادىر ھەسەنوفى

(شېئىر)

ئۇيغۇر قىزى رىزۋانگۈل دۈشمەنگە قارشى جەڭ مەيدانىدا ۋەتەن ئۈچۈن جان بەردى ... (گېزىت خەۋىرى)

ئۇنتۇلسۇنمۇ؟ ... ھېچ قاچان،
ئۇنتۇلمايدۇ رىزۋانگۈل!
ئۇ بىر تۈزىماي ئېچىلىپ،
تۇرغان ئەسلى قىزىلگۈل.

ئەل داڭقىنى ياد قىلىپ،
دۈشمەنلەرنى ئېتىپ كۈل،
بەل باغلىغان جەڭلەردە،
ئۇيغۇر قىزى رىزۋانگۈل!

خەۋەر كەلدى گويىا بىر،
سولدى دېگەن قىزىلگۈل.
ۋەتەن ئۈچۈن جان پىدا،
ئەمەسىدى رىزۋانگۈل!





1. شېئىرنى جانلىق ۋە ھېسسىياتلىق ئوقۇغۇچىلار.

2. تۆۋەندىكى سوئاللارغا جاۋاب بېرىڭلار.

(1) رىۋانگۈل كىم؟

(2) نېمىشقا رىۋانگۈلگە ئاتاپ شېئىر يېزىلىدۇ؟

(3) شېئىرنىڭ مەزمۇنىغا ئاساسەن، رىۋانگۈلنى بىر سۆز بىلەن ئىپادىلەش ئۈچۈن

تۆۋەندىكى قايسى سۆزنى تاللايسىز؟

تىرىشچان گۈزەل ۋەتەنپەرۋەر

3. تۆۋەندىكى جەدۋەلنى تولدۇرۇڭلار.

كۆپلەپ	چۈشەنگەنلىرىم	خۇلاسەم
1		
2		
3		

4. تۆۋەندىكى جەدۋەلنى تولدۇرۇڭلار.

يېڭى سۆزلەر	لۇغەتتىكى مەنىسى	جۈملەم
توزۇ-		
بەل باغلا-		
پىدا		
سول-		
ياد قىل-		
كۈرەش		
ئۇيۇشتۇر-		
ئۆلگە		
ئىمكانىيەت		
باتۇرانە		

ئۇيغۇر خەلقىنىڭ پەخىرلىك قىزى، مىللىي قەھرىمان، شەپقەت ھەمىشەرىسى رىزۋانگۈل 1925-يىلى قازاقىستاننىڭ ئالمۇتا ئوبلاستى چىلەك يېزىسىدا تۇغۇلغان. 1932-يىلى ئائىلىسى بىلەن بىرلىكتە غۇلجا شەھىرىگە كۆچۈپ كەلگەن. 1933-يىلىدىن 1940-يىلىغىچە غۇلجىدىكى «شەرق» مەكتىپى ۋە «ئۆمىد» مەكتىپىدە ئوقۇغان. مەكتەپتە ئوقۇشى ناھايىتى ياخشى، پائالىيەتچان قىز ئىدى. مەكتەپتە تىياتىردىمۇ رول ئالغان. ئۇ 1940-يىلى ئۈرۈمچى ئوتتۇرا دەرىجىلىك، مىللىي قىزلار مەكتىپىنىڭ بوغالتىرلىق كەسپى سىنىپىدا ئوقۇغان. ئوقۇش پۈتتۈرۈپ غۇلجىغا قايتىپ كېلىپ، پوچتخانىدا بوغالتىر بولۇپ خىزمەت قىلغان.

1944-يىلى غۇلجىدا باشلانغان شەرقىي تۈركىستان مىللىي كۈرىشىدە پىداكارلىق كۆرسەتكەن. قىسقا مۇددەت سېستىرالىق كۇرسىغا قاتناشقاندىن كېيىن، ئوتتۇز قىزنى ئۇيۇشتۇرۇپ، مىللىي ئازادلىق ئۇرۇشىدىكى جەڭ مەيدانلىرىدا سېستىرالىق قىلغان.

رىزۋانگۈل 1944-يىلى 10-نويابىردىن كېيىن، غۇلجىدا باشلانغان ھەرەمباغ ئۇرۇشىدا يارىدار ئەسكەرلەرنى قۇتقۇزۇش خىزمىتىگە قاتناشقان. 1945-يىلى 13-يانۋاردا ھەرەمباغ ئەتراپىدىكى شىددەتلىك جەڭدە، ۋىزىلداپ ئۇچۇۋاتقان ئوقلار ئارىسىدا، يارىلانغان ئۈچ جەڭچىنىڭ يارىسىنى ئارقا-ئارقىدىن تېشىپ، بىخەتەر جايغا ئاپىرىۋېتىپ، ئارقىغا قاراپ خەۋپلىك جايدىكى تۆتىنچى جەڭچىنىڭ يىنىغا كېتىۋاتقاندا دۈشمەن ئاتقان ئەجەللىك ئوق بىشىغا تېگىپ، قەھرىمانلارچە شېھىت بولغان. ئۇ شېھىت بولغاندا، ئەمدىلا 19 ياشقا كىرگەنىدى، شۇڭا ئۇنىڭ ئۆلۈمى كىشىنى بەكمۇ ئېچىندۇرىدۇ. ئۇنىڭ نامى ۋەتەن، مىللەت ئۈچۈن قان تۆككەن مىڭلىغان ئوت يۈرەك ئوغۇل-قىزلىرىمىز قاتارىدا تارىخ بېتىگە مەڭگۈلۈك يېزىلدى.



ئايال جەڭچىلەر

مىللىي قەھرىمان رىزۋانگۈل باتۇرئانە ئىش ئىزلىرى بىلەن ئەينى دەۋر جەڭ مەيدانىدىكى قىز-ئوغۇل جەڭچىلەرنىڭ ئۆگىنىش ئۈلگىسى بولۇپلا قالماستىن، ھازىرقى ۋە كەلگۈسى دەۋرىمىزدىكى

قىز-ئوغۇللارنىڭمۇ ئۆگىنىش ئۈلگىسىدۇر. ئەينى ۋاقىتتا رىزۋانگۈلنىڭ ئالدىنقى سەپكە بارماستىن، شۇ چاغدىكى يۇقىرى بىلىمى بىلەن ئارقا سەپتە تۇرۇپمۇ بۇ ئىنقىلابتا ئۆز رولىنى جارى قىلدۇرۇش ئىمكانىيىتى بار ئىدى، لېكىن ئۇنىڭدىكى مىللىي غورۇر، ۋەتەن ئۈچۈن جېنىنى پىدا قىلالايدىغان، خورلۇق ۋە ئادالەتسىزلىككە قارشى كۈرەش قىلالايدىغان باتۇرئانە روھ بۇنىڭغا يول قويىمىدى. ئۇ بىر جاسارەتلىك قەھرىمان! ئۇ بىر مەردانە ئۇيغۇر قىزى!

بىر قېتىملىق ئۇنتۇلماس نۇتۇق

شام شېرىپ مۇھەممەتغالى ئوغلى

(خاتىرە)

شەرقىي تۈركىستان جۇمھۇرىيىتىنىڭ رەئىسى ئەخمەتجان قاسىمى 1948-يىلى ئەتىيازدا، ئالتايدىكى مىللىي ئارمىيە ۋە خەلقنىڭ ھال سوراش ئۈچۈن غۇلجىدىن ئالتايغا باردى. ئەخمەتجان قاسىمى ئالتاي شەھىرىدە ئۆتكۈزۈلگەن ئاممىۋى يىغىندا يېرىم كۈن نۇتۇق سۆزلىدى. ئۇ ئالدى بىلەن ئالتاي خەلقىدىن ۋە مىللىي ئارمىيەنىڭ كوماندىر-جەڭچىلىرىدىن ھال سورىدى. ئاندىن دۇنيا ۋەزىيىتى، مىللىي ئىنقىلاب ئىشلىرىمىزنىڭ ئوڭۇشلۇق ئىلگىرىلەۋاتقانلىقى، خىتاي دۆلىتىدە داۋاملىشىۋاتقان ئىككى پارتىيە ئوتتۇرىسىدىكى ئىچكى ئۇرۇشنىڭ يۇقىرى پەللىگە يەتكەنلىكى ھەققىدە ئۇزۇن سۆزلەپ، ۋەزىيەتنىڭ ئومۇمىي تەرەققىياتىنىڭ ۋەتەنمىزدىكى كەڭ خەلققە پايدىلىق تەرەپكە يۈزلەنگەنلىكىنى ئەمەلىي پاكىتلار بىلەن چۈشەندۈردى.



يىغىن قاتناشقانلىرىنىڭ مۇتلەق كۆپچىلىكى

قازاقلار ئىدى. نەزەر دائىرىسى كەڭ بولغان بۇ ئىستېداتلىق رەھبەر، نۇتۇق داۋامىدا قازاق خەلقى خىزمىتىدە كۆرۈپ ئۇلۇغلايدىغان تالانتلىق شائىر ئاباينىڭ بىر شېئىرىنى مىسالغا ئالدى. قازاقلارغا خىتاب قىلغاندا، ئاباينىڭ شېئىرىنى ئوقۇشى، خۇددى شىپالىق دورا بەرگەندەك بولدى. ئۇ خەلقنى ئىناقلىق، ئىتتىپاقلىققا چاقىرغاندا، قىزغىن، سەمىمىي ۋە تەسىرلىك سۆزلىدى. يىغىن قاتناشقانلىرى قىمىرلىماستىن، كۆڭۈل قويۇپ ئاڭلىدى.

ئەخمەتجان قاسىمى يېرىم كۈن نۇتۇق سۆزلەش داۋامىدا قەغەزگە قارىماي سۆزلىدى، باشقا مىللەت

تېلىدىكى سۆز-ئاتالغۇلارنى ئارىلاشتۇرماي، ساپ قازاق تىلىدا سۆزلىدى. ئۇنىڭ نۇتقىنى ئاڭلاپ ئولتۇرغانلار «پاھ! رەئىس ئەخمەتجان قاسىمى نېمىدېگەن دانا، زېرەك، تەپەككۇرى چوڭقۇر، ئوي-پىكرى قايىل قىلارلىق — ھە!» دېيىشىپ ھەيران بولۇشتۇق.

يىغىن ئاخىرىدا، رەئىس ئەخمەتجان قاسىمى، مىللىي ئارمىيەنىڭ خىزمەت كۆرسەتكەن كوماندىر-جەڭچىلىرىگە ئوردىن ياكى مېدال تەقدىم قىلدى. مېنىڭ مەيدەمگىمۇ 2- دەرىجىلىك «ئىستىقلالىيەت» ئوردىنىنى مۇبارەك قولى بىلەن تاقاپ قويدى. بۇ كۈن ھاياتىمدىكى ئۇنتۇلماس بىر خاتىرە كۈن بولۇپ قالدى.

كۆنۈكمە



1. تېكىستكە ئاساسەن تۆۋەندىكى سوئاللارغا جاۋاب بېرىڭلار.

(1) ئەخمەتجان قاسىمى ئالتايغا قاچان ۋە نېمىشتا باردى؟

(2) خەلق ئەخمەتجان قاسىمنىڭ قايسى ئىشىغا ھەيران بولدى؟

(3) يىغىن ئاخىرىدا ئەخمەتجان قاسىمى كىملەرگە ئوردىن ياكى مېدال تەقدىم قىلدى؟

(4) سىز شەرقىي تۈركىستاننىڭ رەئىسى بولسىڭىز، كىملەرگە ئوردىن ياكى مېدال تەقدىم قىلاتتىڭىز؟ نېمە ئۈچۈن؟



2. تۆۋەندىكى جەدۋەلنى تولدۇرۇڭلار.

ئابزاس	چۈشەنگەنلىرىم	خۇلاسەم
1		
2		
3		
4		



3. جەدۋەلدە بېرىلگەن بىرىكمىلەردىن پايدىلىنىپ، بوش ئورۇنلارنى تولدۇرۇڭلار.

مەن بول-

ئوقۇپ بول-

ھەيران بول-

1) مەن بۇ كىتابنى غاندىن كېيىن چۈشەنچىلىرىمنى سۆزلەپ بېرىمەن.


2) خەلق ئەخمەتجان قاسىمنىڭ قازاقچىنى راۋان سۆزلىگەنلىكىنى كۆرۈپ دى.

3) يەكشەنبە كۈنلىرى ئىدىقۇت ئاكام كومپيۇتېردا رەسىم لايھەلەيدۇ، رەئىسە ئاچام دۇتار كۇرسىغا بارىدۇ، سام «ئەخمەتجان قاسىمى مەكتىپى» گە بېرىپ ئۇيغۇر تارىخى دەرسىگە قاتنىشىمەن.



4. تۆۋەندىكى سۆزلەرنىڭ مەنىسىنى يېزىڭلار ۋە بۇ سۆزلەرگە جۈملە تۈزۈڭلار.

يېڭى سۆزلەر	لۇغەتتىكى مەنىسى	جۈملەم
ۋىلايەت		
ھۆكۈمەت		
ئىنقىلاب		
رەئىس		
ئاممىۋى		
نۇتۇق		
ئوڭۇشلۇق		
پارتىيە		
دانا		
ئىستىقلالىيەت		



مىڭئۆي

ئارمىيە ئېلى سايرامى (نمىشپەت)

(شېئىر)

ئۇلۇغ ۋەتىنىم سىرلىق مۆجىزات،
تەڭرىتاغ قوينىدىن ئاقىدۇ مۇزات.

مۇزات دەرياسى سۈيى بىپايان،
قىش-ياز توختىماي ئۆركەشلەپ ھامان.

باي ناھىيە قىزىلغا يېقىن،
چۆل تاغنى كېسىپ ئۆتەر بۇ ئېقىن.

ئۇشبۇ دەريانىڭ ئۆتەر يېرىدە،
مىڭئۆي قىزىلغان ئۆتكەن دەۋردە.

ئۇشبۇ ئېقىندىن باشلىنار مېڭىۋې،
ھەر ئۆيگە كىرسەڭ باشقىچە بىر كۆي.

ئۆينىڭ تامامى تاشتىن ئويۇلغان،
ئوتتۇرىغا بىردىن تەخت قويۇلغان.

لاي ۋە خىش پەقەت ئىشلىتىلمىگەن،
ئۈستىگە ياغاچ چىشلىتىلمىگەن.

يىپەك گېلەمگە ئېھتىياجى يوق،
ئالتۇن ھەيكەلسىز ئۆينىڭ كۆڭلى توق.

شۇڭا قىلدۇ دائىم نىمىشپەت،
قايتا-قايتىلاپ كۆرۈشنى ئۈمىد.

كۆنۈكمە

1. تۆۋەندىكى سوئاللارغا جاۋاب بېرىڭلار.



(1) قىزىل مېڭىۋې قەيەردە؟

(2) مېڭىۋې نېمىدىن ياسالغان؟

(3) شائىر نېمىشقا مېڭىۋېنى قايتا-قايتىلاپ كۆرۈشنى ئۈمىد قىلدۇ؟

(4) سىز بۇ قىزىل مېڭىۋېنىڭ نېمىسىگە قىزىقتىڭىز؟

2. تۆۋەندىكى جەدۋەلنى تولدۇرۇڭلار.



يېڭى سۆزلەر	پەرىزىم	لۇغەتتىكى مەنىسى
مۆجىزات		
بىپايان		
ئۆركەشلەپ		
ئۇشبۇ		
بۇددىزىم		
غار		

يالداما		
ئەندىزە		
ئۆلچەم		

3. شېئىرنىڭ 1-، 5-، 9- كۆپلىتىلىرىنى نەسىر (جۈملە) شەكلىگە ئايلاندۇرۇڭلار.

بىلىۋالاي

قىزىل مىڭئۆي توغرىسىدا قىسقىچە چۈشەندۈرۈش

قىزىل مىڭئۆي — دەسلەپكى مەزگىلدىكى بۇددىزىم غارلىرىنىڭ نەمۇنىسى، باي ناھىيىسى قىزىل يېزىسىنىڭ توققۇز كىلومېتىر شەرقىي جەنۇبىغا، مۇزات دەرياسىنىڭ شىمالىي قىرغىقىدىكى تىك يار ئۈستىگە جايلاشقان.

غارلار شەرقتىن غەربكە ئىككى كىلومېتىر ئۇزۇنلۇقتا سوزۇلغان بولۇپ، جىلغىنىڭ غەربى، جىلغا ئىچى، جىلغىنىڭ شەرقى ۋە تاغ كەينىدىن ئىبارەت تۆت رايونغا ئايرىلىدۇ.

قىزىل مىڭئۆيىنى ياساش تەخمىنەن مىلادىيە 3-ئەسىرنىڭ ئاخىرلىرىدىن باشلىنىپ، 8 ~ 9 -ئەسىرلەردە توختىغان بولۇپ، ئۇ ۋەتەننىڭ ئىككى ئەڭ بالدۇر قېزىلغان چوڭ تىپتىكى غارلار توپى ھېسابلىنىدۇ. قىزىل مىڭئۆيدىكى مەدەنىيەت يادامىلىرى بىناكارلىق، ھەيكەللەر ۋە تام رەسىملىرىنى ئۆز ئىچىگە ئالىدۇ.



ئۇيغۇر تىلى بىلىملىرى

سۆز تۈركۈمى

سۆز تۈركۈمى دېگەن نېمە؟

«سۆز تۈركۈمى» سۆزلەرنىڭ گرامماتىكىلىق جەھەتتىكى تۈرىنى كۆرسىتىدۇ. مەسىلەن، بىز دائىم تىلغا ئالدىغان ئىسىم، سۈپەت، سان، پېئىل قاتارلىقلار سۆزلەرنىڭ گرامماتىكىلىق تۈرلىرى بولۇپ، بۇلارنىڭ ھەر بىرى بىردىن سۆز تۈركۈمىدۇر.

ئۇيغۇر تىلىدىكى سۆز تۈركۈملىرىنى تۆۋەندىكى جەدۋەل بويىچە كۆرسىتىشكە بولىدۇ.

مىساللار	سۆز تۈركۈملىرىنىڭ نامى	
ياز-، ماڭ-، كۈل-، ئوقۇ-، كۆكەر-، ئوينا- ...	پېئىل	مۇستەقىل سۆزلەر
تاغ، سۇ، ئانا، نان، ئىنسان، كۈلكە، ھايات ...	ئىسىم	
قىزىل، ئېگىز، يۇمىلاق، سۈنئىي، چىرايلىق ...	سۈپەت	
بەش، ئون بىر، ئىككىنچى، بەشچە، ئۈچتىن بىر ...	سان	
يۇتۇم، سېلىم، كىلومېتىر، تۈپ، چارەك، نەپەر ...	مىقدار	
بۈگۈن، ئۆگۈنلۈككە، دەرھال، ناھايىتى، قەستەن ...	رەۋىش	
مەن، بىز، نېمە، قانداق، قانچە، ئۆزۈم، ئاللىكىم ...	ئالماش	
ۋاراڭ-چۇرۇڭ، پال-پۇل، لوق-لوق، شىر-شىر ...	تەقلىد سۆز	
ۋە، بىلەن، ھەم، ھەمدە، چۈنكى، لېكىن ...	باغلىغۇچى	يارىمەچى سۆزلەر
ئۈچۈن، توغرىلۇق، ئارقىلىق، ئائىت، قارىغاندا ...	تىركەلمە	
-مۇ، -چۇ، -غۇ، ئېھتىمال، -لا، جۇمۇ ...	يۈكلىمە	



1. تۆۋەندىكى سۆزلەرنىڭ سۆز تۈركۈملىرىنى ئايرىپ بېقىڭلار.

ئالتۇن، ئەتە، بىرىنچى، سەھەر، يىغلا، ئۇلار، تال، قەلەم، ۋىڭ، سەت، ئورۇق،
ئوتتۇز سەككىز، توساتتىن، تاراققىدە، كىم، سۈپۈر، تاغ، توقۇ، كۆركەم، ئىنتايىن

ئىسىم :

سۈپەت :

سان :

مىقدار :

رەۋىش :

ئالماش :



2. تۆۋەندىكى شېئىرنى ئوقۇڭلار.

«سەككىز دوست» نىڭ سۆھبىتى

ئابلىكىم روزى

كىم ؟ نېمە ؟ سوئالىغا،
جاۋاب بولۇپ كېلىمەن.
خىزمىتىمنى ھەر قاچان،
شەرەپلىك دەپ بىلىمەن. ...»

ئىككىنچىسى دەس تۇرۇپ،
دېدى: «گۈزەل **سۈپەت** مەن.
ئادەملەرگە، نەرسىگە،
يارىشىملىق زىننەتمەن.

بىلدۈرىمەن ئۇلارنىڭ،
رەڭگى، تۈرى، تەمىنى.
بىلدۈرىمەن ھەممى ھەم —
مىجەز-خۇلقى، پەمىنى ...

ئايدىنىڭ كېچە «سەككىز دوست»،
كەلدى يېشىل باراڭغا.
سەنچاي ئىچىپ، ئۈزۈم يەپ،
چۈشتى قىزغىن پاراڭغا.

بىرىسى دېدى: «كىشىلەر،
مېنى **ئىسىم — ئات** دەيدۇ.
ئۇنىڭ خىزمەت — ئىشىدىن،
بىز دائىما شاد، دەيدۇ.

ئادەم، نەرسە، ۋەقە ... نىڭ،
بىلدۈرىمەن نامىنى.
بىلدۈرىمەن ئۇلارنىڭ،
ئۇنۋانىنى — شاننى.

قانداق، دەپلا سوراۋەر،
جاۋاب بېرىش مېنىڭدىن.
ئېسىل ئەخلاق-ياخشى نام،
ھېچ كەتمىسۇن يېنىڭدىن...»

ئۈچىنچىسى سۆز ئېلىپ،
دېدى: «**سان**» دەپ نامم بار.
ھېساب-كىتاب ئىشدا،
ماغدۇرۇم بار-جانم بار.

ئادەم بىلەن نەرسىنىڭ،
بىلدۈرىمەن ساننى.
ئىپادىلەپ بېرىمەن،
تەرتىپنى، خاننى ...

سورا قانچە؟ نەچچە؟ دەپ،
ئۇ ماڭا بەك خاس سوئال.
قانچىنچى ۋە نەچچىنچى؟
دېگەنلەرمۇ ماس سوئال ...»

تۆتىنچىسى خۇش كۈلۈپ،
دېدى: «شۇنداق **ئالماش**» مەن.
ئىسىم، سۈپەت، سان بىلەن،
جۈملىلەردە تەڭداش مەن.

ئاشۇلارنىڭ ئورنىغا،
ئالمىشىپ كېلەلەيمەن.
ئۇلار بىلەن ئوخشاشلا،
مول مەزمۇن بېرەلەيمەن ...»

ئىسمىمىدۇر «**پېئىل**» دېدى،
بەشىنچىسى سۆز باشلاپ.
(ئۆزى شۇنچە ھەرىكەتچان،
ھەر تەرەپكە كۆز تاشلاپ):

«ئىش ھەرىكەتنى بىلدۈرمەك،
مېنىڭ مۇھىم خىزمىتىم.
بولمىغاندا ھەرىكەتلەر،
ئاشماس ئىدى ھۆرمىتىم.

نېمە قىلدى؟ نېمە بولدى؟
سوئالنى قوي ماڭا.
ئاڭغا جاۋاب بەرگەندە،
بولۇر گويا توي ماڭا ...»

ئالتىنچىسى دېدىكى:
«**ياردەمچى سۆز**» دېگەن مەن.
جۈملىلەرنى باغلاشنىڭ،
زەنجىرىمەن، بەلەنمەن.

مەن بولغاچقا دوستلىشار،
ئاددىي جۈملە-بۆلەكلەر.
تولۇق مەزمۇن بېغىدا،
ئېچىلىدۇ چېچەكلەر ...»

يەتتىنچىسى زوق بىلەن،
دېدى: «ئېتىم **رەۋىش**» تۇر.
ۋەزىپەم: ئىش-ھەرىكەتنى،
چوڭقۇر بايان قىلىشتۇر.

ئىش-ھەرىكەتلەر يۈز بەرگەن،
قاچان؟ قانداق؟ قەيەردە؟
ئاڭغا جاۋاب بېرىمەن،
سورساڭلار ئەگەردە.

مەن يۈرىمەن دائىما،
«پېئىل» بىلەن باغلىنىپ.
شادلىقىمدۇر: جۈملىلەر،
كۈلۈپ كەتسە جانلىنىپ ...»

لېكىن بىزنى بەزىلەر،
ئۆگەنمىدى پۇختىراق.
ئىشلەتكەندە شۇڭلاشقا،
بولۇپ قالدۇق چولتىراق.

گۈزەل ئانا تىلىمىز،
مەشھۇر تۇرسا ئالەمگە.
ئۇنى پۇختا بىلمەسلىك،
سەت ئەمەسمۇ ئادەمگە؟! ...

شۇ سەۋەبتىن جەم بولۇپ،
بايان قىلدۇق پىكىرنى.
ئۆگەنگەنلەر بىزگە چىڭ،
باغلىسىكەن مېھرىنى.

كىمكى مېھىر باغلىسا،
ئالار بىلىم - چۈشەنچە.
قوللىنىشقا بىزنى دەل،
ئاشار غەيرەت - ئىشەنچە ...»

ئاخىرىدا بىرەيلەن،
دېدى خۇشال: «**ئىلىق**» مەن.
ئۆزۈم كىچىك بولساممۇ،
تەرىپكە باي، ئىلىقمەن ...

ھېس - تۇيغۇلار جۈملىدە،
پەيدا بولۇر مەن بىلەن.
دەيدۇ شۇڭا جۈملىلەر:
كۆركەم بولدۇق سەن بىلەن.»

ئۇلار تەكشى تىزىلىپ،
دېدى مەغرۇر، جاراڭلىق:
«سەككىزىمىز ئايرىلماي،
يۈكسىلىمىز داۋاملىق.

سۆز تۈركۈمى ئاتالدۇق،
ئۇيغۇر ئانا تىلىدا.
مەڭگۈ ياشار نامىمىز،
خەلقىمىزنىڭ دىلىدا.



3. شېئىرغا ئاساسەن، تۆۋەندىكى ئاستى سىزىلغان سۆزلەرگە قارىتا سوئال يېزىڭلار.

ئاستى سىزىلغان سۆزلەرگە بەرگەن سوئالنامى	جۈملە
	قۇتلۇق مەكتەپكە كەتتى.
	ئۇ بەك تىرىشچان بالا.
	ئۇ ئائىلىدىكى بەش بالىنىڭ كەنجىسى.
	قۇتلۇق بۈگۈن «ۋەتىنىم — ئانام» دېگەن تېمىدا نۇتۇق سۆزلىدى

4. يۇقىرىدىكى جەدۋەلدە ئاستى سىزىلغان سۆزلەر قايسى سۆز تۈركۈمىگە تەۋە؟

سۆزلەر	قۇتلۇق	تىرىشچان	بەش	نۇتۇق سۆزلەر -
سۆز تۈركۈمى				

5. بۇ دەرىستىكى «سۆز تۈركۈمى» ماۋزۇلۇق تېكىست بىلەن «سەككىز دوست» نىڭ سۆھبىتى» دېگەن تېكىستنى سېلىشتۇرۇڭلار.

سېلىشتۇرىدىغانلىرىم	«سۆز تۈركۈمى» ماۋزۇلۇق تېكىست	«سەككىز دوست» نىڭ سۆھبىتى» ماۋزۇلۇق تېكىست
تۈرى (ژانىرى)		
مەزمۇنى		
ياخشى كۆرگىنىم		
ئاسان چۈشەنگىنىم		
يازغۇچى ياكى شائىر		

مەشىق باغچىسى

1. تۆۋەندىكى تېپىشماقلارنىڭ جاۋابىنى تېپىڭلار.

سورساڭلار جېنى يوق،
جېنى باردىن تېز ئۇچار.

(؟، ۋە ۋە)

سەمرىسە سەكرىشى كۆپ،
ئورۇقلىسا يېتىشى كۆپ.

(ۋە، ۋە)





2. خاتالىقىمنى تۈزىتى

توغرىسى

- ☒ ساق - ساقلىدى
- ☒ ئۇق - ئۇقتى
- ☒ چاچ - چاچتى
- ☒ كۈچ - كۈچلۈك
- ☒ ئون - ئونلۇق
- ☒ كۈن - كۈنگە

خاتاسى

- ☐ ساخلىدى
- ☐ ئۇختى
- ☐ چاشتى
- ☐ كۈشلۈك
- ☐ ئوللۇق
- ☐ كۈڭگە

3. تۆۋەندىكى سۆزلەر جۈملىدىكى قايسى خاتا سۆزنىڭ ئورنىغا كېلىشى كېرەك؟

مەيدانغا ئاقلاپ ئاچما كۆرۈنگەن

1. ئۇلار قوناقلىرىنى ئاخلاپ بويتۇ.
2. كۆرۈنگەن تاغ يىراخ ئەمەس.
3. ئوقۇغۇچىلار مەيدانغا سۇ چاچتى.
4. ئىشكىنى ئاشما.

4. تۆۋەندىكى يېقىن مەنىلىك سۆزلەرنى تۇتاشتۇرۇڭلار.

دەرھال	باشپاناھسىز
دائىم	زېرەك
ئۇچرا-	دۇچ كەل-
ئىگە-چاقىسىز	زامىن بول-
گۈزەل	ھەمىشە
چىچەن	دەررۇ
ئۆلۈشكە سەۋەب بول-	نەپىس



5. سىز رەئىس بولسىڭىز نېمە ئىشلارنى قىلىسىز؟ ساۋاقداشلىرىڭىزغا ئېيتىپ بېرىڭ.

يېزىقچىلىق مەشىقى

كۈندىلىك خاتىرىنى قانداق يېزىش كېرەك؟

كۈندىلىك خاتىرە بىزنىڭ ھەر كۈنلۈك تۇرمۇشىمىز ھەققىدىكى خاتىرىدۇر. ئەھمىيەتلىك ئىشلارنىڭ ھەممىسىلا كۈندىلىك خاتىرە ئۈچۈن ئوبدان ماتېرىيال بولالايدۇ. مەسىلەن، بىر كۈن ئىچىدە قىلغان ئىشلار، كۆرگەن ۋە ئاڭلىغانلار، ئوقۇغان كىتابلار، مەكتەپتە ئېلىپ بېرىلغان پائالىيەتلەر، ئۆيدە قىلىنغان ئىشلارنىڭ ھەممىسىنى كۈندىلىك خاتىرىگە يېزىشقا بولىدۇ.

كۈندىلىك خاتىرە يازغاندا، ئاۋۋال خاتىرىلەشكە تېگىشلىك ئىشلارنى تاللاش كېرەك. يېزىشقا تېگىشلىك ئىشلارنىڭ كۆپ بولۇشىغا قارىماي، ئۇنىڭ مەزمۇنلۇق بولۇشىغا قاراش كېرەك. ئاڭلىغان، كۆرگەن ۋە بىلگەنلەرنىڭ ھەممىسىنى يېزىۋەرمەستىن، بىرەر ئىشنى ياكى ئۇنىڭدىن ئالغان تەسىراتلارنى يازسىمۇ بولىدۇ.

كۈندىلىك خاتىرە يازغاندا، يىل، ئاي، كۈن، ھەپتىنىڭ قانچىنچى كۈنى ئىكەنلىكىنى ۋە ھاۋانىڭ قانداقلىقىنى يېزىش، شۇنداقلا سۆز-جۈملىلەرنى راۋان، خەتنى توغرا ۋە ئېنىق يېزىش كېرەك.

6. يۇقىرىدىكى ئۇچۇرلارغا ئاساسەن، جەدۋەلنى تولدۇرۇش ئارقىلىق بىر كۈندىلىك خاتىرە يېزىڭلار.




ماۋزۇ	
چېسلا	
ھاۋارايى	
يېزىشقا تېگىشلىك ئىشلار	
ئاخىرقى سۆزلىرىم	

8. 73-بەتتىكى 5- مەشىقتە دەپتىرىڭلارغا بىر كومپيۇتېر تاختىسى سىزىپ، سوزۇق تاۋۇشلارنى ئورۇنلاشتۇرغان ئىدىڭلار. ئەمدى شۇ رەسىمگە ئۈزۈك تاۋۇشلارنى ئورۇنلاشتۇرۇڭلار.

ئۈلگە:

~`	1	2	3	4	5	6	7	8	9	0	-	=	BackSpace
TAB	چ	ۋ	ي	ر	ت	ي	ۋ	ك	و	پ	<	>	Enter
Caps	ھ	س	د	ف	گ	خ	ج	ق	ك	ل	:	"	
Shift	ز	ش	غ	ۋ	ب	ن	م	<	>	.	؟	ر	Shift
Ctrl		Alt									Alt		Ctrl

9. تۆۋەندىكى ئىسخېمنى كۆزىتىڭلار ۋە ئىسخېمغا ئاساسەن بوشلۇقلارنى تولدۇرۇڭلار.



1. سۆز تۈركۈملىرى چوڭ جەھەتتىن ئۈچ تۈرگە بۆلىنىدۇ. بۇلار:

- (1)
- (2)
- (3)

2. مۇستەقىل سۆزلەر ئىككىگە بۆلىنىدۇ. بۇلار:

- (1)
- (2)

3. ئىسىم _____ گۇرۇپپىسىغا كىرىدۇ.

- ئەخلاق-پەزىلەت دېگەندە ئېسىڭلارغا نېمىلەر كېلىدۇ؟
- دوستلىرىمىزغا، ساۋاقداشلىرىمىزغا ياردەم قىلىش نېمىشقا ئىنتايىن مۇھىم؟

دەرسكە
تەييارلىق

25-دەرس

قول قايرىشش

ئايىشەم پەيزۇللا قاتارلىقلار

(ھېكايە)

تۇرسۇن بىلەن قول قايرىششتا يېڭىلىپ قالغان يالقۇن ساۋاقداشلىرى ئالدىدا بەك خىجىل بولۇپ كەتتى. يەنە كېلىپ، تۇرسۇننىڭ كۆرەڭلىك بىلەن: «يالقۇن ئۇكا، غوجاكاڭ بىلەن قول قايرىششقا تېخى خېلى ۋاقىت بار. ئاۋۋال ئۈچ ياشلىق ئۇكاڭ بىلەن قول قايرىشىپ كېلە» دېگەن گېپى ئۇنىڭغا تېخىمۇ ھار كەلدى.

— سەن تولا كۆرەڭلەپ كەتمە! قاراپ تۇر، بىر كۈنى سېنى يېڭىۋالمىسام «يالقۇن» دېگەن ئىسمىمنى ئۆزگەرتىۋېتىمەن!

يالقۇن شۇنداق دېگىنىچە كەينىگە بۇرۇلۇپۇ كېتىپ قالدى. شۇنىڭدىن تارتىپ، ئۇ ھەر كۈنى



سەھەر تۇرۇپ چېنىقىشقا باشلىدى. تاتلىق ئۇيقۇدىن كېچىش تەس، چېنىقىش ئادەمنى ھاردۇرۇۋىتىدىغان بىر ئىش بولسىمۇ، ئۇ چىشىنى چىشلەپ مەشىق قىلىۋەردى. شۇ تەرىقىدە بىر ئاي ئۆتتى. ئەمدى ئۇنىڭ بىلەن بىرگە خېلى كۈچ كىرىپ قالغاندەك قىلاتتى.

بىر كۈنى، يالقۇن سىنىپتا دەرس تەكرارلاپ ئولتۇرغان تۇرسۇننىڭ ئالدىغا كەلدى — دە:

— ئاغىنە، بىر ئاينىڭ ئالدىدا ساڭا دېگەن ھېلىقى گېپىم ئېسىڭدە باردۇ؟ قېنى، بىر قول قايرىشىپ باقمايمىزمۇ؟ — دېدى.

تۇرسۇن تويۇقسىز ئېيتىلغان بۇ گەپتىن سەل مەڭدەپ قالدى، ئەمما ئۆزىنى تېزلا ئوڭشىۋېلىپ ئورنىدىن لىكىدە تۇردى ۋە ساۋاقداشلارغا:

— ماۋۇ «شاكىچىك» يېڭىلىنىپ تەن بەرمەي، غوجاكسىدىن يەنە ئەدىپىنى يېڭىلى كەپتۇ. ئۆزۈمنى يەنە بىر كۆرسىتىپ قويماي، قېنى، كېلىپ كۆرۈڭلار! — دەپ ۋارقىرىدى. يالقۇن بۇ گەپلەرگە پىسەنت قىلمىدى. ئۇنىڭ كۆڭلىدە پەقەتلا يېڭىش ئىشەنچى لاۋۇلداپ تۇراتتى.

بالىلار ئىككىسىنى ئورنىۋېلىشتى. يالقۇن تۇرسۇننىڭ قولىنى چىڭ تۇتۇپ كۆزىنىڭ قۇيرۇقىدا ئۇنىڭغا بىر قارىۋەتتى. دە، ئانچە كۈچىمەيلا ئۇنىڭ قولىنى قايرىۋەتتى. سىنىپتا چاۋاك ساداسى كۆتۈرۈلدى. لېكىن، تۇرسۇن يېڭىلىگەنلىكىگە تەن بەرمەي بىرقانچە قېتىم تۇتۇشتى، ئەمما يەنىلا يېڭىلىپ قالدى. ئۇ ئوڭايىسىز لانغان ھالدا بىردەم ئۇن-تىنىسىز ئولتۇرۇپ كەتتى. كېيىن قايىل بولغان ھالدا يالقۇننىڭ مۇرىسىگە ئۇرۇپ قويۇپ:

— بولىدىكەن سەن جۇمۇ، دېگىنىڭنى قىلدىڭ! — دېدى.

كۆنۈكمە



1. تېكىستكە ئاساسەن، تۆۋەندىكى سوئاللارغا جاۋاب بېرىڭلار.

(1) دەسلەپكى قول قايرىشىشتا يېڭىلىپ قالغان يالقۇن، كېيىن تۇرسۇننى قانداق قىلىپ يېڭىۋالدى؟

(2) يالقۇن نېمە ئۈچۈن ئۆزىگە شۇنچىۋالا ئىشىنىدۇ؟

(3) چېنىقىشنىڭ قانداق پايدىسى بار؟

(4) قول قايرىشىش ئويۇنىنى بىلەمسىز؟ سىز ئويناپ باققانمۇ؟



2. تۆۋەندىكى سۆز ۋە ئىدىيۇملارنىڭ مەنىسىنى يېزىڭلار، ئاندىن جۈملە تۈزۈڭلار.

يېڭى سۆزلەر	لۇغەتتىكى مەنىسى	جۈملەم
كۆرەڭلىك بىلەن		
ھار كەل-		
مەڭدەپ قال-		
لىككىدە		
تەرىقتە		
پىسەنت قىل -		
ئىشەنچ		
ئوڭايىسىز لانغان ھالدا		
ئۈن-تىنىسىز		
قايىل بول-		
ئۇيقۇدىن كېچىش		
چىشىنى چىشلە-		
ئۆزىنى ئوڭشىۋال -		
تەن بەر-		

3. تۆۋەندىكى جۈملىلەرنىڭ مەنىسىنى توغرا ئىپادىلەپ بېرىدىغان جاۋابنى تاللاڭلار.

1) يالقۇن بۈگەپلەرگە پىسەنت قىلىمىدى.

ئا) يالقۇن بۈگەپلەرنى ئاڭلىيالىمىدى.

ئە) يالقۇن بۈگەپلەرنى مۇھىم دەپ قارىمىدى.

ب) يالقۇن بۈگەپلەرگە كۈلىمىدى.

2) ئۇ ئوڭايىسىز لانغان ھالدا بىردەم ئۈن-تىنىسىز ئولتۇرۇپ كەتتى.

(ئا) ئۇ بىئارام بولۇپ نېمە دېيىشنى بىلەلمەي قالدى.
 (ئە) ئۇ نېمە دېيىشنى بىلەلمەي بىر ھازا جىمىپ كەتتى.
 (ب) ئۇ بىرنەرسە دېمەكچى بولدى، لېكىن ۋاز كەچتى.

(3) بولىدىكەنسەن جۇمۇ، دېگىنىڭنى قىلدىڭ!

(ئا) يارايىسەن! قىلىمەن دېگەننى قىلدىڭ.
 (ئە) چوڭ بولسىەن، ئارزۇلىرىڭ ئەمەلگە ئاشىدۇ.
 (ب) سەن مەۋجۇت بولساڭلا، قىلىمەن دېگىنىڭنى قىلالايسەن.

ۋەقە ياكى ھادىسەلەر تىلغا ئېلىنغان تېكىستلەرنى «ھېكايە» دەيمىز. ھېكايەدە مۇنۇلار بولىدۇ: (1) ۋەقە (2) يەر (3) ۋاقىت (4) كىشىلەر



4. تۆۋەندىكى جەدۋەلنى تولدۇرۇڭلار.

	«قول قايرىش» ماۋزۇلۇق تېكىست قايسى تۈرگە ئائىت؟
	تېكىستتە تىلغا ئېلىنغان ۋەقە نېمە؟
	تېكىستتىكى ۋەقە نەدە يۈز بەرگەن؟
	تېكىستتە قايسى كىشىلەر بار؟
	بۇ تېكىستتىن نېمىلەرنى ئۆگەندىڭىز؟



نەشپۈت يېيىش

ئابەلەت قاسىم قاتارلىقلار

(ھېكايە)

بىر بالا بازارغا بېرىپ، قايتىشىدا بىر سومكا نەشپۈت سېتىۋاپتۇ. ئۇ يول بويى توختىماي نەشپۈت يەپ مېڭىپتۇ. يېرىم يولغا كەلگەندە، قورسىقى ناھايىتى قاتتىق تولغاپ ئاغرىپتۇ. بالا نەشپۈتنى جىق يەۋەتكەنلىكىنى ئويلاپ، سومكىسىغا قارىسا، شۇنچە جىق نەشپۈتتىن ئاران ئىككى تال قالغىنىنى كۆرۈپتۇ. ئۇ ئۆيگە كېلىپ، نەشپۈتنى دادىسىغا: «يەڭ» دەپ بېرىپتۇ. دادا ئوغلدىن خۇرسەن بولۇپ، نەشپۈتنى قولغا ئاپتۇ. بالا ئىچكىرىكى ئۆيگە كىرىپ قاراپ تۇرسا، دادىسى بىر تال نەشپۈتنى ئۆزى يەپ، بىرىنى بوۋىسىغا بېرىپتۇ.

شۇ كۈنى كەچتە بالا، ئۇنىڭ ئاتا-ئانىسى، بوۋا-مومىسى ۋە سىڭلىسى داستىخانغا جەم بولۇپ، تاماق يېيىش ئۈچۈن ئولتۇرغاندا، بوۋىسى ھېلىقى بىر تال نەشپۈتنى ئەكىلىپ پىچاق بىلەن ئالتە پارچە قىلىپ بۆلۈپ: «قېنى، نەشپۈتكە ئېغىز تېگىڭلار» دەپتۇ. بالا بۇ ئىشقا ھەيران قېلىپ: «بوۋا، ئازغىنا نەرسىنى

ئۆزىڭىز يېسىڭىز بولمامدۇ؟» دەپتۇ. بوۋاي مەنلىك كۈلۈپ: «تەڭ يېگەن تەنگە سىڭەر، يالغۇز يېگەن يەرگە سىڭەر. بىز بىر ئائىلە كىشىلىرى، شۇڭا بىللە يېيىشىمىز لازىم» دەپتۇ. بالا بوۋىسىنىڭ بۇ ئىشىدىن چوڭقۇر تەسىرلىنىپتۇ ۋە شۇنىڭدىن تارتىپ ھەرۋاقىت ئائىلىسىدىكىلەرنى ئويلايدىغان، ياخشى نەرسە بولسا ئۇلارغا قىسىنىدىغان بولۇپتۇ.

كۆنۈكمە

1. تېكىستكە ئاساسەن، تۆۋەندىكى سوئاللارغا جاۋاب بېرىڭلار.



(1) بالا ئۆيىگە قانچە نەشپۈت ئېلىپ كەلدى؟ نېمە ئۈچۈن؟

(2) بوۋاي نەشپۈتنى كىمگە بەردى؟

(3) بالا نەشپۈتنى نېمىشقا ئاپىسى بىلەن سىڭلىسىغا بەرمىدى؟

(4) ئەگەر ئۇ بالىنىڭ ئورنىدا سىز بولغان بولسىڭىز، قانداق قىلاتتىڭىز؟

2. ھېكايىنى ئۆز چۈشەنچەڭلار بويىچە بايان قىلىپ بېرىڭلار.



3. تۆۋەندىكى سۆز ۋە سۆز بىرىكمىلىرىنىڭ مەنىسىنى يېزىڭلار، ئاندىن جۈملە تۈزۈڭلار.

يېڭى سۆزلەر	مەنىسى	جۈملەم
بازار		
توختىماي		
ئاران		
خۇرسەن بول-		
بوۋا		
جەم بول-		
ئېغىز تەگ-		
ئازغىنا		
تەسىرلەن-		



مۇھىم تارىخىي شەخسلەرگە ئائىت، چوڭقۇر مەنىگە ئىگە، خەلق ئومۇميۈزلۈك قوبۇل قىلغان سۆزلەرنى «ئەقلىيە سۆزلەر» دەيمىز.

4. تۆۋەندىكى ئەقلىيە سۆزلەرنى چۈشەندۈرۈپ بېقىڭلار.

ئىنسان بىلىم بىلەن ھەممە ئىشنى قىلالايدۇ.

— يۈسۈپ خاس ھاجىپ

ئېغىر يۈكۈشنى باشقىلارغا ئارتما.

— مەھمۇد قەشقىرى

بىلىمگەننى سوراپ ئۆگەنگەن ئالىم بولۇر،
تارتىنىپ سورىمىغان ئۆزىگە زالىم بولۇر.

— ئەلىشىر نەۋائى

بىلىمى يوق كىشى جېنى يوق مۇردىغا ئوخشايدۇ.

— ئابدۇللاھ خاراباتى



5. تۆۋەندىكى جەدۋەلنى تولدۇرۇڭلار.

بۇ دەرسىتىكى تېكىستنىڭ ئىسمى	
ژانىرى	
ۋەقە	
يەر	
كىشىلەر	
ۋاقىت	



ئوقۇتقۇچى

ئابلىكىم روزى

(شېئىر)

ئوقۇتقۇچى دەپ، ئالغاندا تىلغا. ھۆرمەت-تەشەككۈر، تولسۇ دىلغا.	بىز گۇيا كۆچەت، سۇ بېرەر بىزگە. جاپالىق مېھنەت، سىغدۇرەر بىزگە.	بىزگە ھەر ئىشتا، بولسۇ ئۆلگە. سادىق ھەر قاچان، ۋەتەنگە - ئەلگە.	شۇڭا ئۇلارنى، قىلىمىز ھۆرمەت. چىن قەلبىمىزدىن، ياغدۇ رەھىمەت.
مېھرىبان ئۇلار، ئاتا-ئانىدەك. بىزمۇ ئۇلارغا، ئەزىز بالىدەك.	بەرگەچكە بىلىم، ئوقۇتقۇچىمىز. ئاشتى كۈنسېرى، زېھنى كۈچىمىز.	تەربىيىلەر بىزنى، ئەخلاقلىق قىلىپ. ۋەتەن ئىشىغا، ياراملىق قىلىپ.	ياخشى ئۆگىنىپ، باسىمىز ئالغا. قەدەم تاشلايمىز، گۈزەل ئىقبالغا! ...



1. شېئىرنى ھېسسىياتلىق ۋە راۋان ئوقۇڭلار.
2. شېئىرغا ئاساسەن، تۆۋەندىكى سوئاللارغا جاۋاب بېرىڭلار.

- 1) شېئىردا ئوقۇتقۇچى كىمگە ياكى نېمىگە ئوخشىتىلغان؟ ئوقۇغۇچىلارچۇ؟
- 2) نېمە ئۈچۈن ئوقۇتقۇچىلارغا تەشەككۈر ئېيتىدۇ؟
- 3) سىزمۇ ئوقۇتقۇچىلىرىڭىزنى ياخشى كۆرەمسىز؟ نېمىشقا؟
- 4) سىز چوڭ بولغاندا نېمە ئىش قىلىسىز؟

3. تۆۋەندىكى جەۋھەرنى تولدۇرۇڭلار.

يېڭى سۆزلەر	لۇغەتتىكى مەنىسى	جۈملەم
تىلغا ئال-		
ھۆرمەت		
مېھرىبان		
ئەزىز		
مېھنەت		
كۈنسېرى		
زېھىن		
ئۈلگە		
سادىق		
ياراملىق		
ئىقبال		

4. شېئىرنىڭ 1-، 4-، 6-، 8- كۈپلەتلىرىنى نەسىر (جۈملە) شەكلىگە ئايلاندۇرۇڭلار.

5. بوش ئورۇنلارنى مۇۋاپىق سۆزلەر بىلەن تولدۇرۇڭلار.

ئىقبال ۋەتەن ياراملىق ئانىمىز پايدىلىق ھۆرمەت

- 1) ئوقۇتقۇچىلىرىمىزنى قىلىشىمىز كېرەك.
- 2) ئوقۇتقۇچىلىرىمىز بىزگە، ۋە خەلققە بولۇشنى ئۈگەندۈ.
- 3) بىز كەلگۈسىدە ئەۋلادلاردىن بولۇپ يېتىشىپ چىقىمىز.
- 4) بىزنىڭ تۇنجى ئوقۇتقۇچىمىز دۇر.
- 5) ئوقۇتقۇچىمىز بىزگە گۈزەل ئۈچۈن ياخشى ئوقۇشىمىز كېرەكلىكىنى ئېيتتى.

5. ئوقۇتقۇچى ھەققىدە ئۆز ھېس-تۇيغۇڭلارنى ئىپادىلەپ بىر پارچە شېئىر يېزىڭلار.

6. بۇ دەرسنىڭ تېكىستى بىلەن ئۆزۈڭلارنىڭ شېئىرىنى سېلىشتۇرۇپ، تۆۋەندىكى جەدۋەلنى تولدۇرۇڭلار.



بۇ دەرسنىڭ تېكىستى	مېنىڭ شېئىرىم	
		شېئىرنىڭ ماۋزۇسى
		شائىرنىڭ ئىسىم-فامىلىسى
		شېئىرنىڭ كۆپلەپ سانى
		شېئىردىكى ھېس-تۇيغۇ جۈملىسى

ئۇيغۇر تىلى بىلىملىرى

ئىسىم

ئىسىمنىڭ مەنىسى

ئادەم ۋە نەرسىلەرنىڭ، ۋاقىت ۋە ئورۇننىڭ نامىنى بىلدۈرىدىغان سۆزلەر ئىسىم دەپ ئاتىلىدۇ. ئىسىملار «كىم»، «نېمە»، «قاچان»، «قەيەر» دېگەن سوئاللارغا جاۋاب بولىدىغان سۆزلەرنىڭ ھەممىسىنى ئۆز ئىچىگە ئالىدۇ. ئىسىملارغا ئادەملەر ئۈچۈن «كىم، كىملەر»، نەرسىلەر ئۈچۈن «نېمە، نېمىلەر»، يەر-جاي ناملىرى ئۈچۈن «قەيەر»، ۋاقىت ئۈچۈن «قاچان» دېگەن سوئاللارنى قويىمىز. مەسىلەن:

– كىم؟ / ئوقۇتقۇچى، دوختۇر، جەڭچى، ئەخمەت، ئايىشەم، ئانا ...

– نېمە؟ / ئات، تۆگە، قوڭغۇز، تاش، سۇ، دەرەخ، بۇغداي، ئۆي، ھويلا، بوران، يامغۇر، جەڭ، سىياسەت، ھۆكۈمەت، ئويۇن، كۈلكە، ھۇجۇم، خۇشاللىق، قەھرىمانلىق ...

– قەيەر؟ / ئۈرۈمچى، تۇرپان، ئىستانبۇل، ياپونىيە، شىمالىي ياۋرۇپا، ئاتلانتىك ئوكيان، مەكتەپ، ئۆي ...

– قاچان؟ / بۈگۈن، ئەتە، ھازىر، جۈمە، شەنبە ...

ئىسىمنىڭ تۈرلىرى

1. ئۇيغۇر تىلىدىكى ئىسىملار مەنە جەھەتتىكى خۇسۇسىيىتى ياكى شەيئىلەرنىڭ ئالاھىدىلىكىگە ئاساسەن، ئومۇمىي ئىسىم ۋە خاس ئىسىم دەپ ئىككى تۈرگە بۆلۈنىدۇ.

(1) ئومۇمىي ئىسىم: بىر تىپتىكى شەيئى ئۈچۈن ئورتاق نامنى بىلدۈرىدىغان ئىسىملارنى ئومۇمىي ئىسىم دەيمىز. ئومۇمىي ئىسىملار تىلىدىكى ئىسىملارنىڭ ئاساسىي قىسمىنى تەشكىل قىلىدۇ. مەسىلەن:

تاغ، ئادەم، شەھەر، نەزەرىيە، سىياسەت ...

(2) خاس ئىسىم: بىر تىپتىكى شەيئىلەرنى بىر-بىرىدىن پەرقلەندۈرۈش رولىنى ئوينايدىغان مەخسۇس ناملار خاس ئىسىم دېيىلىدۇ. يەنى، كىشى ئىسىملىرى، يەر-جاي ناملىرى، تەبىئىي جۇغراپىيەلىك ناملار، دۆلەت، ئورگان، گۇرۇھلارنىڭ ناملىرى، كىتاب-ژۇرنال ناملىرى، كىنو-تىياتىرلارنىڭ ناملىرى قاتارلىقلار خاس ئىسىملارغا كىرىدۇ. مەسىلەن:

تەڭرىتاغ، ئەخمەت، گۈلشەن، ئۈرۈمچى، ياپونىيە، «تارىم غۇنچىلىرى»، «مۈشۈك بىلەن چاشقان» ...

ئىسىمنىڭ بىرلىك شەكلى ۋە كۆپلۈك شەكلى

ئىسىمغا «+لار/+لەر» قوشۇمچىسى قوشۇلمىغاندا، ئىسىملار بىرلا شەيئىنى بىلدۈرىدۇ. بۇ خىل شەكىلنى «ئىسىمنىڭ بىرلىك شەكلى» دەپ ئاتايمىز. «+لار/+لەر» قوشۇمچىسى قوشۇلغاندا بولسا، ئىككىدىن كۆپ شەيئىنى بىلدۈرىدۇ. بۇنداق شەكىلنى «ئىسىمنىڭ كۆپلۈك شەكلى» دەيمىز. مەسىلەن:

بىرلىك شەكلى كۆپلۈك شەكلى

كىتاب	كىتابلار
قەغەز	قەغەزلەر
بالا	بالىلار
شەھەر	شەھەرلەر

كۆنۈكمە

1. تۆۋەندىكى پارچىلاردىن ئىسىملارنى تېپىپ چىقىڭلار.



(1) بالا بىر كۈنى بازاردىن نەشپۈت ئېلىپ، ئۆيىگە قايتاشدا نەشپۈتلەرنى يەۋەتتى.

(2) بىر كۈنى، ھەسەل ھەرىسىنى تۇتۇپ قەغەز خالتىغا سالىدىم. گۈللۈكىمىزگە قايتىپ كەلگەن ھەسەل ھەرىلىرىنىڭ مەن قويۇپ بەرگەن ھەرىلەر ئىكەنلىكىنى دەلىللەش ئۈچۈن، ئۇلارغا ئاق رەڭ بىلەن بەلگە قويۇپ قويدۇم.

(3) خەۋەر كەلدى گۇيا بىر،
سولدى دېگەن قىزىلگۈل.
ۋەتەن ئۈچۈن جان پىدا،
ئەمەسىمدى رىزۋانگۈل!

2. ئىسىملار قايسى سوئاللارغا جاۋاب بولۇپ كېلىدۇ؟

3. ئىسىملارنىڭ كۆپلۈك شەكلى قانداق ياسىلىدۇ؟

4. ئومۇمىي ئىسىم ۋە خاس ئىسىملارغا بەشتىن مىسال يېزىڭلار.



مەشەق باغچىسى



1. تۆۋەندىكى ئۆزئارا ماس كېلىدىغان سۆز بىرىكمىلىرىنى سىزىق بىلەن تۇتاشتۇرۇڭلار.

كۆككە بوي سوزغان	بايراق
تەرەپ-تەرەپلەرگە تۇتاشقان	كېيىنەكلەر
قاينام-تاشقىنىلىققا چۆمگەن	قاتار-قاتار تېرەكلەر
بەس-بەستە سايىراۋاتقان	مەھەللە يوللىرى
پىلدىرلاپ ئۇچۇۋاتقان	قۇشلار
كۆكتە لەپىلدەۋاتقان	مەكتەپ



2. تۆۋەندىكى يېقىن مەنىلىك سۆزلەرنى ئۆزئارا تۇتاشتۇرۇڭلار.

تىمتاس	تەمتىرمەك، ھاڭۋىقپ قال-
پىسەنت قىلماسلىق	نۇر چاچ-، يالتىرا-
مەڭدەپ قال-	رازى بول-، ئېتىراپ قىل-
تەن بەرمەسلىك	قوبۇل قىلماسلىق، قايىل بولماسلىق
ئوڭايىسىزلاز-	جىمجىت
قايىل بول-	مۇھىم دەپ قارىماسلىق
تۈس	رەڭ، تاشقى كۆرۈنۈش
جىلۋە قىل-	تەڭقىسلىقتا قال-، بىئەپ ھېس قىل-

3. تۆۋەندىكى تېپىشماقلارنىڭ جاۋابىنى تېپىڭلار.

بىر بەرگىدە بولىدۇ،	بىر بېشىدا نەيزىسى،
سان-ساناقسىز مېۋىسى.	بىر بېشىدا دوپپىسى.
يېسەڭ شۇنچە لەززەتلىك،	ئۆز چۈشۈرسە نەيزىسى،
تىلنى يارار شىرنىسى؟	ئۆچۈرۈپ ماڭار دوپپىسى؟



(پۈتۈرۈش)

(پۈتۈرۈش)



4. تۆۋەندىكى جۈملىلەرنى ئوقۇپ، توغرا بولمىغان سۆزلەرنىڭ ئاستىغا سىزىڭلار ۋە توغرىلاپ يېزىڭلار.

(1) كۆرۈنگەن تاغ يىراخ ئەمەس.

(2) ئوقۇغۇچىلار مەيدانغا سۇچاشتى.

(3) ئىشكىنى ئاشما.

(4) ئۇلار كۆكتاتلارنى ئاخلاپ بوپتۇ.

5. ئائىلىڭىزدە قانداق ۋەزىپىلىرىڭىز بار، قايسى ئىشلارنى قىلىسىز؟ ئېيتىپ بېرىڭ.

يېزىقچىلىق مەشىقى

6. ئانىڭىزنىڭ ئۆيىدىكى بىر كۈنلۈك پائالىيەتنى كۆزىتىڭ ۋە تۆۋەندىكى جەدۋەلنى تولدۇرۇڭ.

بىر كۈن ئىچىدە ئانام قىلغان ئىشلار	
بىر كۈن ئىچىدە ئانام ئەڭ كۆپ ئىشلەتكەن سۆزلەر	
مېنىڭ ھېس قىلغانلىرىم	
ئانامغا ئېيتىدىغانلىرىم	
ئانامغا ياردەملىشىش ئۈچۈن قىلالايدىغانلىرىم	
چوڭ بولغاندا، ئانام ئۈچۈن قىلىپ بەرمەكچى بولغانلىرىم	



شەھەر، تاغ، ئىنسان، كىتاب، مەكتەپ، قەلەم، قەشقەر، نەشرىياتى، رىزۋانگۈل، سادىر پالۋان، ئۇيغۇر تىل-ئەدەبىياتى دەرسلىكى، مەتبۇئاتى ئەپەندى ئوتتۇرا مەكتىپى، ماي قەلەم

120

- دەرسكە تەييارلىق
- بىزنىڭ قانداق ھېيت-بايراملىرىمىز بار؟
- ھېيت-بايراملاردا سىزنى ئەڭ خۇشال قىلىدىغىنى نېمە؟

29-دەرس

ھېيت كۈنى

قادىر ئارسلان

(ھېكايە)

ئېرىپان بىلەن مەن ئۇدۇل قوشنا ئىدۇق، يەنە كېلىپ بىر سىنىپتا ئوقۇيتتۇق. مەكتەپكە بىللە باراتتۇق، مەكتەپتىن بىللە قايتاتتۇق، مەھەللىدىكى ئويۇنلاردىمۇ بىللە ئىدۇق. بەزى ئاخشاملىرى تاپشۇرۇقنى ئۇنىڭكىدە، بەزى ئاخشاملىرى بىزنىڭكىدە ئىشلەيتتۇق.

بىرەر ئاينىڭ ئالدىدا ئاپام بىلەن ئېرىپاننىڭ ئاپىسى نېمە توغرۇلۇق تەرگىشىپ قالدىكىنتاڭ، بىر-بىرىنىڭ چىرايىغىمۇ قاراشمايدىغان بولۇپ قالدى. ئاپام: «ئەمدى ئاۋۇ قوشنىمىزنىڭ بالىسى بىلەن ئارىلاشقۇچى بولما!» دېدى كەسكىنلىك بىلەن. لېكىن، مېنىڭ ئېرىپان بىلەن بۇرۇنقىدەك ئۆتكۈم بار ئىدى. شۇگەپ بولۇپ ئەتىسى ئەتىگەندە ئۆيىدىن چىقىشىمغا، ئېرىپان بىلەن دوقۇرۇشۇپ قالدىم. قىزىق ئىش، ئىككىمىز مەسلىھەتلىشىۋالغاندەكلا، بىر-بىرىمىزگە گەپمۇ قىلماي، ئىلگىرى-كېيىن بولۇپ پەلەمپەيدىن چۈشتۇق. بىنادىن چىققاندىمۇ ئېرىپان ئالدىدا، مەن ئارقىدا ماڭدىم. بۇرۇلۇپ قارىسام، ئاپام دېرىزىگە يۈزىنى يېقىپ قاراپ تۇرۇپتۇ.

ھويلىدىن چىقىشىمغا، ئېرىپان مېڭىشتىن توختىدى ۋە ماڭا بۇرۇلۇپ قاراپ كۆلدى، مەنمۇ كۆلدىم. شۇنىڭ بىلەن ئىككىيلەن بۇرۇنقىدەك قاتارلىشىپ ماڭدۇق. قىزىق ئىكەن بۇ ئانىلىرىمىز، ئۆزلىرى يامان بولۇشۇپ قېلىشسا، بىزنىمۇ يېقىن ئۆتكىلى قويمايدىكەن.



ئىككى ئانىنىڭ قېيىدىشىپ قېلىشى بىزگە بىر مۇنچە قولايىسىزلىقلارنى كەلتۈردى. ئەمدى بىز بىللە دەرس تەكرارلىيالايتتۇق. ھويلىدا ئوينىغاندا، قاچان ئاپىمىز كۆرۈپ قېلىپ چاقىرىۋالدىكەن، دەپ دەككە-دۈككە بولۇپ كۆڭۈللۈك ئوينىيالايتتۇق. ئىشقىلىپ، ئىشلىرىمىز بۇرۇنقىغا ئوخشىمايلا قالدى.

شۇ تەرىقىدە بىر ئاي ئۆتۈپ كەتتى، ئانىلىرىمىز ياخشىلىشىپ قالىدىغاندەك قىلمايتتى. ئۈچ كۈندىن كېيىن قۇربان ھېيت بولاتتى. بىلىم ئاشۇرۇش ئۈچۈن چەت ئەلگە كەتكىنىگە يېرىم يىل بولۇپ قالغان دادام بۇ ھېيتتا بىز بىللە بولالايتتى. يا دادام يوق، يا بۇرۇنقى ھېيتلاردىكىدەك ئېرىپان بىلەن ئۆزئارا ھېيتلىشالماي، كۆڭلۈم تازا يېرىم بولىدىغان بولدى - دە!

ئىچ پۇشۇقۇمنى ئېرىپانغا ئېيتىپ:

— چوڭلار بەك غەلىتە ئىكەن، بىزگە دائىم «ياخشى ئۆتۈڭلار، ئاداۋەت ساقلىماڭلار» دەيدىكەن، ئۆزلىرى بۇنىڭغا ئەمەل قىلمايدىكەن، — دېدىم.

— شۇ ئەمەسمۇ! — دېدى ئېرىپان، — ھېيتتا ئىككىمىز ھېيتلىشىۋېرىلى. كىم بىلىدۇ، شۇ سەۋەب بىلەن ئۇلار ئەپلىشىپ قالمىدۇ تېخى!

ھېيتنىڭ بىرىنچى كۈنى سائەت ئونلاردا ئىشك چېكىلدى. ئىشكىنى ئاچسام، ئېرىپان ئىكەن. ئۇ ئۈستى داستىخان بىلەن يېپىلغان چوڭ تاۋاقنى ئىككى قوللاپ كۆتۈرۈۋالغانىدى. مەن بىر نېمە دېگۈچە، ئاپام چىقىپ قالدى. ئېرىپان:

— ئەسسالامۇ ئەلەيكمۇ، گۈزەلنۇر ھەدە، قۇربان ھېيتىڭىزغا مۇبارەك بولسۇن! — دەپ سالام بەرگىنىچە كىرىپ كەلدى.

— سىز ... سىزنىڭكىمۇ مۇبارەك بولسۇن! — دېدى ئاپام تەمتىرىگەن ھالدا، — قېنى، ئۆيگە



كىرىك ...

— ئاداش، سېنىڭ ھېيتىڭغىمۇ مۇبارەك بولسۇن! — دېدى ئېرىپان ماڭا قاراپ، ئاندىن ئاپامغا بۇرۇلدى، — گۈزەلنۇر ھەدە، ئاپام: «سەمجاننىڭ دادىسى ئۆيدە يوق، گۈزەلنۇرلار قۇربانلىق قىلالىدى، بۇ بىر سان گۆشنى ئەكىرىپ بەر، بىللە قۇربانلىق قىلغىنىمىز بولسۇن» دەيدۇ. شۇڭا، ئاز بولسىمۇ ...

ئاپامنىڭ كۆزلىرىگە غىلىدە ياش كەلدى.

— بۇ ... بۇ ... بەك ئاۋارە بويسىلەر، بۇنداق قىلمىساڭلارمۇ بولاتتىغۇ، — ئاپامنىڭ ئاۋازى تىترەپ كەتتى، — دادىڭىز، ئاپىڭىزغا رەھمەت، سىزگىمۇ رەھمەت، جېنىم بالام.

ئاپام تاۋاقنى ئېلىپ ئىتتىك ئۆرۈلۈپ ئاشخانا ئۆيىگە كىرىپ كەتتى. مەن ئېرىپاننى مۇرىسىدىن قۇچاقلانغىنىمچە مېھمانخانىغا باشلىدىم ...

چۈشتىن كېيىن، ئېرىپان ئىككىيلەن پەلەمپەيدىن تەڭ چۈشۈپ، ساۋاقداشلىرىمىزنىڭ ئۆيىگە ھېيتلىغىلى ماڭدۇق. كەچتە قايتىپ كەلسەك، ئاپام بىلەن ئېرىپاننىڭ ئاپىسى دەرۋازا ئالدىدا ئۇچراپ قالدى. ئۇلار قولىنى ئۆستۈرۈپ دوستلىرىمىزنىڭ ئۆيىگە ھېيتلىغىلى مېڭىپتۇ.

كۆنۈكمە

1. تېكىستنىڭ مەزمۇنىغا ئاساسەن بوش ئورۇننى تولدۇرۇڭلار.

ۋاقىت	
كىشىلەر (پېرسوناژلار)	
ئورۇن	
ۋەقەلىك	
يازغۇچىنىڭ بۇ ھېكايە ئارقىلىق بىزگە دېمەكچى بولغانلىرى	

2. تۆۋەندىكى سۆزلەرنىڭ مەنىسىنى چۈشەنچەلار بويىچە يېزىپ بېقىڭلار، كېيىن لۇغەتتىن ئىزدەڭلار.

يېڭى سۆزلەر	پەرىزىم	لۇغەتتىكى مەنىسى
تەرگىشىپ قال-		
چىرايىغا قارىماسلىق		
دوقۇرۇشۇپ قال-		
دەككە - دۈككە بول-		
ئاداۋەت ساقلا-		
قېيىدىشىپ		
كۆڭۈللۈك		
ياخشىلىشىپ قال-		
تەرىقىدە		
كۆڭلى يېرىم بول-		
ئەپلىشىپ قال-		
غىلىدە		

3. بېرىلگەن سۆزلەردىن پايدىلىنىپ، جۈملە تۈزۈڭلار.



ئۈلگە: يا دادام يوق، يا بۇرۇنقى ھېيتلاردىكىدەك ئېريان بىلەن ئۆز ئارا ھېيتلىشالماي كۆڭلۈم تازا يېرىم بولىدىغان بولدى - دە!

(1) يا يا

ئۈلگە: بەزى ئاخشاملىرى تاپشۇرۇقنى ئۇنىڭكىدە، بەزى ئاخشاملىرى بىزنىڭكىدە ئىشلەيتتۇق.

(2) بەزى بەزى

4. تۆۋەندىكى جۈملىلەرگە مۇۋاپىق تىنىش بەلگىلىرىنى قويۇڭلار.

(1) ھېيتا ئىككىمىز ھېيتلىشىۋېرىلى كىم بىلىدۇ شۇ سەۋەب بىلەن ئۇلار ئەپلىشىپ قالامدۇ تېخى

(2) بىر كۈن ئۆتۈپتۇ ئىككى كۈن ئۆتۈپتۇ ئۈچ كۈنمۇ ئۆتۈپتۇ

3 مەنمۇ بىللە ئوينايچۇ

ماقۇل بىللە ئوينايلى

4 ئاپام بالام ئۆيگە نان ئالغاچ كىردى

ئۇيغۇرلارنىڭ كۈندىلىك تۇرمۇشىدا بار بولغان، ھېيت-ئايەملەردە تېخىمۇ گەۋدىلىنىدىغان نۇرغۇن ياخشى ئادەتلىرى بار. مەسىلەن: چوڭلارنى يوقلاش؛ ئۆچ-ئاداۋەتلەرنى تۈگىتىش ...



5. سىلەر يەنە قانداق ياخشى ئادەتلىرىمىزنى بىلىسىلەر؟ ئېيتىپ بېرىڭلار.

بىلىۋالاي

ئۇيغۇرلارنىڭ بايراملارى — مىللىي بايراملار ۋە دىنىي بايراملار دەپ ئىككى خىل بايرامنى ئۆز ئىچىگە ئالىدۇ.

مىللىي بايراملار: نورۇز بايرىمى، 12-نويابىر — جۇمھۇرىيەت بايرىمى، 5-ماي — دوپپا بايرىمى قاتارلىقلارنى ئۆز ئىچىگە ئالىدۇ.

دىنىي بايراملار: روزا ھېيت، قۇربان ھېيت قاتارلىقلارنى ئۆز ئىچىگە ئالىدۇ.

دىنىي بايراملار

ئۇيغۇرلارنىڭ ئارىسىدا ئىسلام دىنى تارقالغاندىن كېيىن، بۇ دىنغا مۇناسىۋەتلىك بىرمۇنچە بايراملار بارلىققا كەلدى. روزا ھېيت ۋە قۇربان ھېيت، شۇلارنىڭ جۈملىسىدندۇر. زامانلارنىڭ ئۆتۈشى بىلەن بۇ بايراملارغا دائىر بىرمۇنچە ئادەت ۋە قائىدە-يوسۇنلار شەكىللەندى ۋە ئۇيغۇرلارنىڭ مىللىي بايرىمىدەكلا تۇس ئالدى.

1 روزا ھېيت: مۇسۇلمانلار ھەر يىلى رامازان ئېيىدا ئوتتۇز كۈن روزا تۇتقاندىن كېيىن، ئۆتكۈزۈلىدىغان بايرام. «روزا تۇتۇش» مۇسۇلمانلار قىلىشقا تېگىشلىك بولغان بەش پەرزنىڭ بىرى. روزا تۇتقان كۈنلەردە روزا تۇتقۇچى تاڭ سەھەردە (تاڭ يورۇماستا) تاماق يەيدۇ. بۇ تاماق «سوھۇرلۇق» دەپ ئاتىلىدۇ. كەچتە ناماز شام ۋاقتىدا «ئىپتار» قىلىنىدۇ. بۇ «ئېغىز ئېچىش» دەپ ئاتىلىدۇ. روزا تۇتقۇچى «سوھۇرلۇق» تىن «ئىپتار» غا قەدەر بولغان ئارىلىقتا ھېچ نەرسە يېمەيدۇ، ئىچمەيدۇ. بۇنىڭغا رىئايە قىلىنغاندا، روزا بۇزۇلىدۇ، «گۇناھ» بولىدۇ. «سوھۇرلۇق» تا قۇۋۋەتلىك تاماقلار يېيىلىدۇ. «ئىپتار» دا بولسا سۇيۇق-سەلەڭ، سىڭىشلىك تاماقلار يېيىلىدۇ.

روزا تۇتۇۋاتقان مەزگىلدە، ياشلار ۋە بالىلار ئارىسىدا «رامازان ئېيتىش» ئادىتى شەكىللەنگەن. بۇلار ئىپتار ۋاقتىدا مەھەللە ئارىلاپ يۈرۈپ، ھەربىر ئۆيىنىڭ ئالدىغا كېلىپ «رامازان قوشاقلرى» ئېيتىدۇ. ئۆي ئىگىسى ئۇلارغا ھەر خىل يېمەكلىكلەرنى بېرىدۇ. «رامازان قوشاقلرى» نىڭ مەزمۇنى كىشىلەرنى روزا

تۇتۇشقا ۋە سەدىقە بېرىشكە دالالەت قىلىشتىن ئىبارەت بولىدۇ.

ئوتتۇز كۈن روزا تۇتقاندىن كېيىن، ئۈچ كۈن بايرام بولىدۇ. بايرامنىڭ بىرىنچى كۈنى ئەرلەر جامەگە يىغىلىپ، ھېيت نامىزى ئوقۇيدۇ. نامازدىن يانغاندىن كېيىن، تۇپراق بېشىغا چىقىپ قەبرە يوقلاپ، يېقىن-يورۇقلىرىنىڭ روھىغا ئاتاپ دۇئا قىلىدۇ. تۇپراق بېشىدىن قايتىپ، كىچىكلەرگە ھېيتلىق بېرىدۇ. بالىلار ئالدى بىلەن ئاتا-ئانىسىنى يوقلايدۇ. ئۇنىڭدىن كېيىن ئۇرۇق-تۇغقانلار، قولىم-قوشنىلار ۋە دوست-يارەنلەر ئارىسىدا ئۆزئارا ھېيتلىشىش باشلىنىپ كېتىدۇ.

(2 قۇربان ھېيت: ئىسلام دىنىغا ئېتىقاد قىلىدىغان خەلقلەرنىڭ ئەڭ چوڭ دىنىي بايرىمى. قۇربان ھېيتىمۇ روزا ھېيتقا ئوخشاشلا يىلدا بىر قېتىم ئۆتكۈزۈلىدىغان بايرام.

قۇربان ھېيت كۈنىدىمۇ كىشىلەر روزى ھېيت كۈنىدىكىگە ئوخشاشلا يۇيۇنۇپ-تارىنىپ، ھېيتلىق يېڭى كېيىملىرىنى كېيىپ، جاماگە يىغىلىپ ھېيت نامىزى ئۆتەيدۇ. نامازدىن كېيىن تۇپراق بېشىغا چىقىپ، ۋاپات بولغانلارنىڭ قەبرىسىنى يوقلايدۇ. ئۆيلىرىگە قايتىشىپ قۇربانلىق ئۈچۈن تەييارلىغان ماللىرىنى سويىدۇ، ئاتا-ئانىلىرىنى يوقلايدۇ، كىچىكلەرگە ھېيتلىق بېرىدۇ. ئۇنىڭدىن كېيىن قولىم-قوشنا، ئۇرۇق-تۇغقان، ئەل-ئادىملىرى ئۆزئارا ھېيتلىشىدۇ.

ئەنئەنىۋى ئادەت بويىچە، ھېيتتىن ئىلگىرى ھەممە ئائىلىلەر ئۆي ئىچى، ھويلا-ئاراملىرىنى پاك-پاكىز تازىلاپ، ئاقلاپ، يېڭىلاپ چىقىدۇ ھەم ھېيتلىق يېڭى كېيىم تەييارلايدۇ. ئاياللار ساڭزا سېلىپ، ياغلىق نان-توقاچلارنى يېقىپ، تۈرلۈك تاتلىق-تۈرۈملەرنى پىشۇرىدۇ. ھەر خىل پېچىنە، كەمپۈت، مېۋە-چېۋە دېگەندەك يېمەكلىكلەرنى سېتىۋېلىپ، ھېيتقا ئوبدان تەييارلىق قىلىدۇ.



ھېيت كۈنلىرى كىشىلەر ئەڭ چىرايلىق

كېيىملىرىنى كىيىشىپ، ئۆزئارا ھېيتنى مۇبارەكلىشىدۇ، پەتلىشىدۇ، ھېيتلاپ كەلگەنلەرنى قىزغىن كۈتۈۋالىدۇ. بۇرۇن ئارازلىشىپ قالغانلارمۇ ھېيتتا يۈز كۆرۈشكەندە چىرايلىق ھال-ئەھۋال سورىشىدۇ. نۇرغۇن ئادەملەر ئۇ كۈندىن باشلاپ، بۇرۇنقى كۆڭۈلسىزلىكلەرنى ئۇنتۇپ، قايتا يارىشىپ قالىدۇ.

كانۇا كۆڭلەك

ئىقبال تۇرسۇن

(ھېكايە)

بوۋامدىن يادىكار قالغان ئاشۇ كانۇا كۆڭلەك كونىراپ، رەڭگى ئۆڭۈپ كەتكەن بولسىمۇ، مەن ئۈچۈن تولىمۇ ئەتىۋارلىق ئىدى. بۇ كۆڭلەكنى بوۋام ئوتۇنچىلىق قىلىپ يۈرگەن 15 ياش چېغىدا ئانىسى ئۆز قولى بىلەن تىكىپ بەرگەن ئىكەن. بوۋام ئۇنى ھەتتا 1945-يىللاردىكى مىللىي مۇستەقىللىق ئىنقىلابىغا قاتناشقان يىگىتلىك چاغلىرىدىمۇ يېنىدىن ئايرىماي، پەقەت ھېيت-بايرام كۈنلىرىدە ياكى ئارمىيەنىڭ مەدەنىي كۆڭۈل ئېچىش پائالىيەتلىرىدەلا كىيگەن ئىكەن.



دېمىسىمۇ، ئاق شايى رەختكە يۇقىرى ماھارەت بىلەن كەشتىلەنگەن گۈل ئاجايىپ نەپىس ۋە چىرايلىق ئىدى. كۆڭلەكنىڭ ياقا، يەڭ ۋە ئالدى تەرەپلىرىگە ھەر خىل رەڭلەردىن زىچ ھەم ئىنچىكە كەشتىلەنگەن گۈل نۇسخىلىرىدىن بىر خىل جانلىقلىق ۋە جۇشقۇنلۇق چىقىپ تۇراتتى. مەنمۇ ئۇنى پەقەت ھېيت-بايرام كۈنلىرىدە ياكى مەكتەپتە پائالىيەت ئۆتكۈزۈلگەن چاغلاردا كىيەتتىم. بەزى ئوقۇتقۇچىلار كۆرۈپ ماختىشىپ كەتسە، قىزلار ھەۋەسلىنىپ قارىشىپ قالاتتى. دوستلىرىم بىرەر ئىشى بولۇپ قالسا، كۆڭلەكنى بېرىپ تۇرۇشۇمنى ئۆتۈنەتتى.

بىر يىلى ئەتىيازنىڭ ئاخىرقى مەزگىلى ئىدى. يېزىدىكى تاغام، ئوغلى مەسئۇدنى باشلاپ ئۆيىمىزگە كەلدى. كەچتە ئۆيىگە كەلسەم، ئۇلار تاماق يەۋاتقان ئىكەن. خوشلىشىش ئالدىدا، ئاپام يېزىدىكى تۇغقانلىرىمىزنىڭ بالىلىرىنىڭ كىيىشى ئۈچۈن، مېنىڭ بەزى كىيىم-كېچەكلىرىمنى بەردى. ئاندىن ئۇ يەنە نېمىسدۇر ئۈنتۈپ قالغاندەك ئىتتىك ئارقىغا ئۆرۈلۈپ، نېرىقى ئۆيىگە كىرىپ كەتتى. ئۇ ئانچە ھايال بولماي، كانۇا كۆڭلىكىمنى ئېلىپ چىقىپ، مەسئۇدقا كىيگۈزۈپ قويدى. مەن لېۋىمنى چىشلەپ، «ئاپلا!» دەپ قالدۇم.

تاغام بالجانلىق بولۇپ، بىر ئائىلىنىڭ تىرىكچىلىكى ئېتىزغىلا قاراشلىق ئىدى. بىراق، ھەرقانچە بولۇپ كەتكەن تەقدىردىمۇ، ئاپام كانۇا كۆڭلىكىمنى ئۇلارغا بېرىۋەتمەسلىكى كېرەك — تە!

ئۇلار كەتكەندىن كېيىن، دومىسىپ:

— مېنىڭ ئەڭ ياخشى كۆرىدىغان كۆڭلىكىم ئىكەنلىكىنى بىلىپ تۇرۇپ، نېمىشقا ئۇنى مەسئۇدقا بېرىۋېتىسىز؟ — دېدىم.

— ئوغلۇم، — دېدى ئاپام ئەستايىدىل قىياپەتتە، — كانۇا كۆڭلەكنى بوۋاڭ ساڭا يادنامە قىلغان، سېنىڭ ھېچنىمىگە تېگىشمەيدىغان نەرسەڭ. بۇنى ئويدان بىلىمەن. بىراق، ئۇنى مەسئۇدقا بېرىشىم، سەھرادا ئوقۇيدىغان ئاشۇ تۇغىنىڭنىڭ روھىنى ئۆستۈرۈپ، ئۇنىڭغا مەدەت بېرىش ئۈچۈن. قانداق، قىلغىنىم توغرا

بويىتىمۇ؟

مەن ئاپامنىڭ سۆزلىرىدىن نۇرغۇن-نۇرغۇن مەنلەرنى چۈشىنىۋالدىم ۋە ئۇنىڭغا قاراپ ئامراقلىق بىلەن كۈلۈمسىرىدىم. ئەمما ئاپامنى ئاگاھلاندۇرۇشنىمۇ ئۇنۇتمىدىم:

— مېنىڭ نەرسىلىرىمنى بىرسىگە بېرىشتىن بۇرۇن، چوقۇم مەندىن رۇخسەت ئېلىڭ!

كۆنۈكمە

1. تېكىستنى ئۆز چۈشەنچەڭلار بويىچە ھېكايە قىلىپ سۆزلەپ بېرىڭلار.

«كانۇا كۆڭلەك» ئىسىملىك تېكىستكە ئوخشاش نەسرىي ئەسەرلەرنى يازغۇچىلارنى «ئاپتور» دەيمىز. ئەسەرنى ئوقۇغان ياكى ئوقۇيدىغان كىشىلەرنى «كىتابخان، ئوقۇرمەن» دەيمىز. ھەربىر ئەسەرنىڭ ئۆزىگە خاس يېزىلىش مەقسىتى بولىدۇ. ئاپتور ئەسەردە مەلۇم ۋەقەلىكنى ياكى ھېس-تۇيغۇسىنى ئىپادىلەش ئارقىلىق مەقسىتىنى كىتابخانلارغا بىلدۈرىدۇ. بۇنى «ئەسەرنىڭ تېمىسى» ياكى «مەركىزىي ئىدىيەسى» دەيمىز.



2. ئاپتور بۇ ئەسەر ئارقىلىق نېمە دېمەكچى؟ ياكى بۇ ئەسەرنىڭ مەركىزىي ئىدىيەسى نېمە؟



3. تۆۋەندىكى سۆزلەرنىڭ مەنىسىنى پەرەز قىلىپ بېقىڭلار، ئاندىن لۇغەتكە قاراپ مەنىسىنى بىلىۋېلىڭلار ۋە جۈملە تۈزۈڭلار.

يېڭى سۆزلەر	پەرىزىم	لۇغەت مەنىسى
يادىكار		
جۈملەم		
تىرىكچىلىك		
جۈملەم		
بالجانلىق		
جۈملەم		
دومساي-		
جۈملەم		
ئوڭۇپ كەت-		
جۈملەم		
ھەۋەسلىنىپ		
جۈملەم		
مەدەت بەر-		
جۈملەم		

3. ئاستى سىزىلغان سۆزلەرنىڭ ئورنىغا باشقا سۆز قويۇپ بېقىڭلار.

- 1) ئاپام سىرتىن ھايات ئۆتمەيلا قايتىپ كەلدى.
- 2) پۇتبول مەستانىلىرى ئۆزى ياقىتىرىدىغان كوماندىلارغا مەدەت بەرمەكتە.



4. تېكىست بىلەن مۇناسىۋەتلىك ئىككى سوئال يېزىڭلار ۋە بۇ سوئاللارنى پارتىدىشىڭلاردىن سوراڭلار.

سوئال:

(1

(2

جاۋاب:

(1

(2



5. ئاۋۋال تۆۋەندىكى ئەقلىيە سۆزلەرنىڭ مەنىسىنى يېشىپ بېرىڭلار، ئاندىن دەپتېرىڭلارغا كۆچۈرۈپ يېزىڭلار ۋە يادلىۋېلىڭلار.

تىرىشىپ ياخشىلىق قىل، ياخشى نام ئىزدە، ياخشى نامنىڭ بىلەن مەڭگۈ تىرىك قال.

— يۈسۈپ خاس ھاجىپ

ياخشىلىق بىلەن نام قالدۇرۇشنىڭ ئۆزى مۇكاپاتتۇر.

— ئەلىشىر نەۋائى

ئالپ ئەرتۇڭا

مەھمۇد كاشىغەرىي

(ماتەم قوشقى)

ئالپ ئەرتۇڭا ئۆلدىمۇ؟
دۇنيا ئىگىسىز قالدىمۇ؟
پەلەك ئۆچىنى ئالدىمۇ؟
ئەمدى يۈرەك بىرتىلۇر.

زامان پۈتۈنلەي ئاينىدى،
پەزىلەت تامامەن ئازلىدى.
بەدنىيەت كىشىلەر كۈچلەندى،
پەزىلەت بېگى يوقىلىپ.

ئەل بۆرىدەك ھۇۋلاشتى،
يىرتىپ ياقا يىغلاشتى.
پەرياد چېكىپ دادلاشتى،
كۆزلەر ياشقا قاپلىنىۋى.

كۆنۈ كەمە:

1. شېئىرنى ئۆز چۈشەنچەڭلار بويىچە بايان قىلىپ بېرىڭلار.

2. تۆۋەندىكى جەدۋەلنى تولدۇرۇڭلار.



يېڭى سۆزلەر	پەرىزىم	لۇغەتتىكى مەنىسى
پەلەك		
ئۆچ ئال-		
ئاينىد-		
پەزىلەت		
بەدنىيەت		
پەرياد چەك-		
دادلا-		
خاقان		
ماھر		
قەستلە-		
ماتەم		

3. تۆۋەندىكى سۆزلەرنى توغرا تەرتىپ بويىچە تىزىپ، راۋان جۈملىگە ئايلاندۇرۇڭلار.



1) قاراخانىيلار شەھرىدە تۇغۇلغان بىرى بولغان
پايتەختلىرىدىن بالاساغۇن يۈسۈپ خاس ھاجىپ

.....
.....

2) شۇغۇللانغان ياشاپ تەھسىل قىلغان ھەم ئىلىم ئىجادىيەت
بىلەن قەشقەردە

3) بىرنى كۈچلۈك بىلىكى يېڭەر بىلىمى كۈچلۈك مىڭنى

4) ئۆزىنىڭ بايقىدى قالغانلىقىنى ئادىشىپ كېيىن ئالىم يولدىن بەك

ماتەم قوشاقلرى — ئۆلۈپ كەتكەن قىممەتلىك كىشىلەر ئۈچۈن قانچىلىك ئازاب-ئوقۇبەت چەككەنلىكىنى، كۆڭلىنىڭ قانچىلىك يېرىم بولغانلىقىنى، ئۇ كىشىنىڭ ئۆلۈپ كېتىشى سەۋەبىدىن نېمىلەرنى يوقۇتۇپ قويغانلىقىنى ئىپادىلەيدىغان قوشاقلاردۇر.



4. سىلەر سۆيۈنگەندە، ناھايىتى خۇشال بولغاندا ياكى خاپا بولغاندا، كۆڭلۈڭلار بەك يېرىم بولغاندا، بۇ ھېس-تۇيغۇڭلارنى قايسى سۆزلەر بىلەن ئىپادىلەيسىلەر؟
5. تۆۋەندىكى سۆز-جۈملىلەرنى ئۈچ گۇرۇپپىغا ئايرىپ جەدۋەلگە يېزىڭلار.



ياشا! كۆڭلۈم بەك يېرىم بولدى. ئاچچىقىمدىن ئۆتۈم يېرىلىپ كېتەي دېدى. بەك خاپا بولدۇم. بەك خۇشال بولدۇم. بەك ئازابلاندىم. يۈرۈگۈم لەختە-لەختە قان بولۇپ كەتتى. پاھ! يارايىسىز!

سۆيۈنۈش ۋە خۇشاللىق تۇيغۇسى	خاپا بولۇش تۇيغۇسى	كۆڭۈل يېرىم بولۇش تۇيغۇسى

6. «ئالپ ئەرتۇڭا» ئاتلىق شېئىرغا باشقا ماۋزۇ قويۇپ بېقىڭلار.

ئالپ ئەرتۇڭا كىم؟

ئالپ ئەرتۇڭا — تۈرك خەلقلىرىنىڭ قەدىمكى زامانلاردا ياشىغان ئۇلۇغ خاقانلىرىنىڭ بىرى. ئىرانلىقلار ئۇنى «ئاپراسىياپ» دەپ ئاتىغان. تارىخى مەنبەلەر ئالپ ئەرتۇڭانىڭ مىلادىدىن بۇرۇنقى 7-ئەسىرلەردە ياشاپ ئۆتكەنلىكىنى كۆرسىتىدۇ. ئۇ قۇرغان تۇران دۆلىتى ئادالەت بىلەن باشقۇرۇلغان ناھايىتى كۈچلۈك بىر دۆلەت ئىدى.

ئالپ ئەرتۇڭا بىلىملىك، جاسارەتلىك، پەزىلەتلىك ۋە جەڭ قىلىشقا ماھىر بىر خاقان بولغاچقا، نۇرغۇن ئۇرۇشلاردا غەلبە قىلغان. ئۇ ئۆز خەلقىگە ئىشەنچ ۋە خاتىرجەملىك ئاتا قىلغان. ئىران پادىشاھى كەي خىسراۋ بىلەن بولغان بىر قېتىملىق ئۇرۇشتا قەستلەپ ئۆلتۈرۈلگەن.

ئالپ ئەرتۇڭا توغرىسىدا خەلق ئىچىگە تارقالغان ماتەم قوشاقلىرى 11-ئەسىردە يېزىلغان «تۈركىي تىللار دىۋانى»دا، سۆزلەرنىڭ مەنىسىنى چۈشەندۈرىدىغان مىساللار سۈپىتىدە ئورۇن ئالغان.



ئۇيغۇر تىلى بىلىملىرى

سۈپەت



سۈپەت دېگەن نېمە؟

ئادەم ۋە نەرسىلەرنىڭ خۇسۇسىيىتى، خاراكتېرى قاتارلىق بەلگىلىرىنى بىلدۈرىدىغان سۆزلەر سۈپەت دېيىلىدۇ. مەسىلەن:

قىزىل، يېشىل، ئاق؛ ئېگىز، پاكىز، كەڭ، تار، ئىسسىق، سوغۇق؛ ئاچچىق، تۈزلۈك، خۇشبۇي؛ ياخشى، ئەسكى، يامان؛ توغرا، خاتا؛ يۇۋاش، شوخ، باتۇر، قەيسەر؛ چوڭ، كىچىك، يىراق، يېقىن

سۈپەتنىڭ دەرىجىسى — ئەسلى دەرىجە، سېلىشتۇرما دەرىجە، ئاشۇرما دەرىجە ۋە ئەركىلەتمە دەرىجە دېگەن تۆت تۈرگە بۆلۈنىدۇ.

(1) ئەسلى دەرىجە: سۈپەت ئىپادىلىگەن بەلگىنىڭ نورمال دەرىجىسىنى بىلدۈرىدۇ. بۇلار ھېچقانداق قوشۇمچە قوشۇلمىغان سۈپەتلەردۇر. مەسلەن:

قىزىل، ئېگىز، كەڭ، تار، ئىسسىق، ئاچچىق، تۇزلۇق، ياخشى، توغرا، يۇۋاش، چوڭ، يىراق ...

(2) سېلىشتۇرما دەرىجە: ئادەم ۋە نەرسىلەرنىڭ بەلگىلىرىنى سېلىشتۇرىدىغان دەرىجە شەكلى بولۇپ، ئەسلى دەرىجىدە كەلگەن سۈپەتلەرگە “-راق//رەك” قوشۇمچىسىنىڭ قوشۇلۇشى بىلەن ياسىلىدۇ. مەسلەن:

ئۇزۇن + راق = ئۇزۇنراق، كىچىك + رەك = كىچىكرەك

ئادىل ئالىمدىن ئېگىزرەك.

بۇ ئالما ئاۋۇ ئالىمدىن چوڭراق.

(3) ئاشۇرما دەرىجە: سۈپەت ئىپادىلىگەن بەلگىنى ئەسلىدىن ئاشۇرۇپ كۆرسىتىدىغان دەرىجە شەكلىدۇر. سۈپەتنىڭ ئاشۇرما دەرىجە شەكلى ئاۋۋال سۈپەتنىڭ بىرىنچى بوغۇمىنى تەشكىل قىلغان سوزۇق تاۋۇشنىڭ ئاخىرىغا “پ” تاۋۇشىنى قوشۇپ، ئاندىن سۈپەتنى تولۇق ئېيتىش يولى بىلەن ئىپادىلىنىدۇ.

قىزىل- قىيىقىزىل، سۈزۈك- سۈپسۈزۈك، تىنچ- تىپتىنچ، باراۋەر- بايباراۋەر ...

سۈپەتنىڭ ئاشۇرما دەرىجە شەكلى سۈپەت ئىپادىلىگەن بەلگىنىڭ ئەسلى دەرىجىسىدىكىگە قارىغاندا يەنىمۇ كۈچەيگەنلىكىنى بىلدۈرىدۇ. مەسلەن:

بۈگۈندىن ئېتىبارەن مېنىڭ ئۈچۈن يېپيىڭى بىر دەۋر باشلاندى.

ھاۋا ئوچۇق، سايىنىڭ ئىچى تىپتىنچ ئىدى.

(4) ئەركىلەتمە دەرىجە: سۈپەت ئىپادىلىگەن بەلگىنى سۆزلىگۈچىنىڭ ئامراقلىق ھېسسىياتى بىلەن ئىپادىلەيدىغان دەرىجە شەكلىدۇر. بۇ خىل دەرىجە شەكلى ئەسلى دەرىجىدىكى سۈپەتلەرگە “+غىنا/+قنا/+گىنە/+كىنە” قوشۇمچىسىنىڭ قوشۇلۇشى بىلەن ياسىلىدۇ. مەسلەن:

سالىقن + - غىنا = سالىقنىغىنا؛ ئوماق + - قىنا = ئوماقنى

تۈزۈك + - كىنە = تۈزۈككىنە؛ ئەپچىل + - گىنە = ئەپچىلگىنە ...

1. تۆۋەندىكى ئەسلىي دەرىجىدىكى سۈپەتلەرنى باشقا دەرىجىلەر بىلەن تۈرلەپ بېقىڭلار.

ئەركىلەتمە دەرىجە (+غىنا / +قىنا / +گىنە / +كىنە)	ئاشۇرما دەرىجە (بىرىنجى بوغۇم+پ +داۋامى)	سېلىشتۇرما دەرىجە (+راق / +رەك)	ئەسلىي دەرىجە
			كىچىك
			سۈزۈك
			ئوماق
			يېشىل
			يوغان
			ئاق

2. تۆۋەندىكى جۈملىلەردە ئاستى سىزىلغان ئەسلىي دەرىجىدىكى سۈپەتلەرنى، سېلىشتۇرما دەرىجە ۋە ئاشۇرما دەرىجە شەكلىگە ئۆزگەرتىڭلار.



(1) ئۇنىڭ تۈركچىسى مېنىڭكىدىن راۋان.

(2) مەھەللىمىز تىنچ بولغان بولسا، نېمىدېگەن ياخشى بولاتتى.

(3) سېرىق چاپان كېيىۋالغان بالا مېنىڭ دوستۇم.

مەشىق باغچىسى

1. ئىملاسى توغرا بولمىغان سۆزلەرنى توغرىلاپ يېزىڭلار.



ئۇختى كۈشلۈك بالا مەيداڭغا ئاغان ئىنسانلا بەگەن ئاشما



2. تۆۋەندە بېرىلگەن جۈملىلەردىكى مۇۋاپىق بولمىغان سۆزلەرنى سىزىۋېتىپ، توغرىسىنى تىرناق ئىچىگە يېزىڭلار.

- (1) ساۋاقداشلىرىمىزنىڭ مېھىر-مۇھەببىتى قولىمنى ئىسسىتتى. ()
- (2) قارلەيلەپ يېغىشقا باشلىدى. ()
- (3) مەن بۇرەسىمنى يېزىپ چىقتىم. ()
- (4) ئۇ ناھايىتى تەسلىك ھېكايە دېكىلمايسىيە قىلدۇ. ()

3. تۆۋەندىكى تېپىشماقلارنىڭ جاۋابىنى تېپىڭلار.

سۈزۈك، سۈزۈك، سۈزۈك تاش،
تۆت بۇرجەكلىك-چاقماق تاش.
چىشقا باسساڭ قاتتىق تاش،
چايغا سالساڭ تاتلىق تاش.

جاۋابى: سۈزۈك



كۈن بارىدا يولداش بولۇپ،
گويىا ساڭا قولداش بولۇپ.
يۈرەر دائىم بىرگە-قاتار،
كۈن پاتقاندا سەندىن قاچار.

جاۋابى: گويىا

خاتالىقنى تۈزىتى

«ق، چ، ن» ھەرپلىرى

ئۇيغۇر تىلىدا سۆزلىگەندە، ئەگەر توغرا تەلەپپۇز قىلىشقا ئەھمىيەت بەرمىسەك، «ق» ئۈزۈك تاۋۇشى بەزى سۆزلەردە «خ» تەلەپپۇز قىلىنىپ قالىدۇ. ئەدەبىي تىلدىكى توغرا ئىشلىتىلىشى بويىچە «ق» يازمىز ۋە شۇنداق تەلەپپۇز قىلىمىز.

توغرىسى	خاتاسى
ئۇقتۇرۇش	ئۇختۇرۇش
ئاقلىدى	ئاخلىدى
يوقلىدى	يوخلىدى

«چ» ئۈزۈك تاۋۇشى بەزى سۆزلەردە «ش» تەلەپپۇز قىلىنىپ قالىدۇ. ئەدەبىي تىلدىكى توغرا شەكلى بويىچە «چ» قىلىپ يازىمىز ۋە شۇنداق تەلەپپۇز قىلىمىز.

خاتاسى	توغرىسى
ئۇشتى	ئۇچتى
ئشتى	ئىچتى
ئاشتۇچ	ئاقچۇچ

«ن» ئۈزۈك تاۋۇشى بەزى سۆزلەردە «ل، ك» تەلەپپۇز قىلىنىپ قالىدۇ. ئەدەبىي تىلدىكى توغرا شەكلى بويىچە «ن» قىلىپ يازىمىز ۋە شۇنداق تەلەپپۇز قىلىمىز.

خاتاسى	توغرىسى
ئۈللۈك	ئۈنلۈك
كۆرۈڭگەن	كۆرۈنگەن
ئاسماڭغا	ئاسمانغا

4. تۆۋەندىكى جۈملىلەردىكى بوش ئورۇنغا توغرا سۆزنى تاللاپ يېزىڭلار.



- 1 بۈگۈن ئەخمەتجان قاسىمى، رىزۋانگۈل قاتارلىق ئىنقىلابىي قۇربانلارنىڭ قەبرىسىنى كەلدۇق. (يوقلاپ، يوقلاپ)
- 2 بىز ياسىغان ئايروپىلان كۆكلەردە (ئۇچتى، ئۇشتى)
- 3 تاغ يىراق ئەمەس. (كۆرۈڭگەن، كۆرۈنگەن)

ھەربىر ساۋاقداشنىڭ ئۆزىگە چۈشلۈك ئارتۇقچىلىقى بولىدۇ. بەزىلەر جاپاغا چىداپ مەشىق قىلىپ، خەتنى چىرايلىق يازىدىغان بولىدۇ. بەزىلەر كىتاب ئوقۇشنى ياخشى كۆرىدۇ، ئۇلارنىڭ بىلىدىغانلىرىمۇ كۆپ بولىدۇ. بەزىلەرنىڭ قولى چېۋەر كېلىدۇ، ئۇلار ھەر خىل قول ھۈنەر ئىشلىرىنى قىلالايدۇ. بەزىلەرنىڭ باغرى يۇمشاق، ئۇلار باشقىلارغا كۈچىنىڭ يېتىشىچە ياردەم بېرىدۇ ...



5. «مېنىڭ ئارتۇقچىلىقىم» دېگەن مەزمۇندا نۇتۇق سۆزلەشكە تەييارلىق قىلىش ئۈچۈن،

تۆۋەندىكى جەدۋەلنى تولدۇرۇڭلار.

نۇتۇق ئۈچۈن تەييارلىقلىرىم:	ئۆزۈمگە يۇلتۇز بېرىمەن.
ئارتۇقچىلىقلىرىمنى ئويلاپ تاپتىم.	☆☆☆☆☆
ئارتۇقچىلىقلىرىمنى، ئۆزۈمنى ماختايدىغان سۆزلەرنى ئىشلىتىپ، دەپتىرىمگە رەتلىك يازدىم.	☆☆☆☆☆
بەزى ئارتۇقچىلىقىم ساۋاقداشلىرىمنىڭكى بىلەن ئوخشاش بولۇشى مۇمكىن. بۇنى نورمال دەپ قارايمەن.	☆☆☆☆☆
بەزى ئارتۇقچىلىقلىرىم پەقەت ماڭىلا خاس بولۇشى مۇمكىن. بۇنىمۇ نورمال دەپ قارايمەن.	☆☆☆☆☆
دەپتىرىمگە يازغانلىرىمنى قايتا-قايتا ئوقۇپ، دەپتەرگە قارىماي سۆزلىيەلگۈدەك بولدۇم.	☆☆☆☆☆
سۆزلىگەندە بېشىمنى تىك تۇتۇپ، ئاڭلىغۇچىلارنىڭ كۆزىگە تەكشى قاراپ، دۇدۇقلىماي سۆزلىدىم.	☆☆☆☆☆
ئەگەر گېپىمدىن ئېزىپ كەتسەم، قورقمايمەن. ئېغىر-بېسىق بولۇپ سۆزۈمنى داۋاملاشتۇرۇشقا تىرىشىمەن.	☆☆☆☆☆

6. 5-مەشىقنىڭ تەلىپىگە ئاساسەن، قىلغان تەييارلىق بويىچە، ئۆز ئارتۇقچىلىقلىرىنى ئېيتىپ بېرىڭلار.



7. ئارتۇقچىلىقلىرىنى سۆزلەپ بولغاندىن كېيىن، جەدۋەلنى تولدۇرۇڭلار.

باھالاش ئۆلچەملىرىم:	ئۆزۈمگە يۇلتۇز بېرىمەن.
سۆزۈمنى دۇدۇقلىماي دېيەلدىم.	☆☆☆☆☆
تەلەپپۇزۇم ئورتاق ئەدەبىي تىلدا توغرا تەلەپپۇز بولدى دەپ قارايمەن.	☆☆☆☆☆
سۆزلىگەندە بېشىمنى تىك تۇتۇپ، گەۋدەمنى رۇسلاپ، مېنى ئاڭلىغۇچىلارنىڭ كۆزىگە قاراپ تۇرۇپ سۆزلىدىم.	☆☆☆☆☆

☆ ☆ ☆ ☆ ☆	ساۋاقدىشىم نىڭ نۇتقىنى بەك ياقتۇردۇم.
☆ ☆ ☆ ☆ ☆	ساۋاقدىشىم ئانچە ياخشى سۆزلىيەلمىدى.
☆ ☆ ☆ ☆ ☆	خاتالىقلىرىم ياكى كەمچىلىكلىرىم بولدى.
☆ ☆ ☆ ☆ ☆	نۇقسانلىرىمنى كېيىنكى نۇتۇق سۆزلەشتە تۈزىتىمەن.

يېزىقچىلىق مەشىقى



8. تۆۋەندە تەرتىپسىز بېرىلگەن جۈملىلەرنى ۋەقەلىكىنىڭ رەت تەرتىپى بويىچە تىزىپ، قايتىدىن يېزىپ چىقىڭلار.

- 1 مەكتەپتە ھەم بىلىم ئۆگەندىم ھەم ساۋاقداشلىرىم بىلەن كۆڭۈللۈك ۋاقىت ئۆتكۈزدۈم.
- 2 كەچتە ئۆيگە كەلگەندە، ئاپامغا ياردەم قىلىپ، تەخسە ۋە قوشۇقلارنى داستىخانغا ئەكىلىشىپ، تىزىشىپ بەردىم.
- 3 ئاندىن ناشىلىق قىلىپ، مەكتەپكە باردىم.
- 4 ئەتىگەندە ئورنىمدىن تۇرغاندىن كېيىن، يۈز-كۆزلىرىمنى پاكىز يۇيۇپ، ئورۇنلىرىمنى يىغىپ، كىتاب-دەپتەر، قېرىنداش-ئۆچۈرگۈچ قاتارلىق ئوقۇش قوراللىرىمنى سومكامغا قويدۇمۇ دەپ، بىر قۇر كۆزدىن كەچۈرۈپ چىقتىم.
- 5 ئۇخلاشتىن بۇرۇن چىشلىرىمنى پاكىز چۈتكۈزدۈم ۋە ھەممەيلەنگە «ياخشى چۈش كۆرۈڭلار» دېدىم.


تىل خەزىنىسى

9. تۆۋەندىكى ئەقلىيە سۆزلەرنى دەپتىرىڭلارغا كۆچۈرۈپ يېزىڭلار.

- ياخشى نىيەتلىك كىشىلەر ئىززەت تاپىدۇ. — ئابدۇللا خاراباتى
- مېھىر-مۇھەببەت ۋاپاسى يوق كىشى قۇياش بولغان تەقدىردىمۇ، ئۇنىڭدىن نېمە پايدا؟ — لۇتفى



10. تۆۋەندىكى ئىسكىمدا بېرىلگەن بوش ئورۇنغا، سۈپەت دەرىجىلىرىگە ماس كېلىدىغان ئىككىدىن مىسال يېزىڭلار.



11. كومپيۇتېر تاختىسىدىن بىر كۇنۇپكىدا ئىككى ھەرپ يېزىلىدىغانلارنى تېپىپ ئىشارەتلەڭلار ۋە ئۇلارنى دەپتىرىڭلارغا ئېنىق قىلىپ يېزىڭلار.



-ئا-

ئاجايىپ: غەلىتە، ناھايىتى قىزىق، ھەيران قىلارلىق، ئالامەت

ئاداۋەت ساقلا-: ئۆزئارا چىقىشالماسلىق ياكى غۇم ساقلىماق، خۇسۇمەتچىلىك

ئادىشىپ قال-: نشان، يول، ھېساب، پىكىر، سۆز، خىيال، ئەقىل قاتارلىقلاردىن ئازماق

ئاران: 1. زور قىيىنچىلىق بىلەن، كۆپ مۇشەققەتتە، تەستە؛ **2.** سەل-پەل، بىلىنەر بىلىنمەس

ئازغىنە: بىر ئاز، ئازراق، تولىمۇ ئاز

ئاق كۆڭۈل: كۆڭلى تۈز، نىيىتى توغرا، باشقىلارغا يامانلىق قىلمايدىغان

ئاقۇش: ئاققا مايىل، ئاق رەڭگە يېقىن

ئاممىۋى: ئاممىغا، كۆپچىلىككە ئائىت؛ كۆپچىلىك ئىچىدە ياكى ئامما ئارىسىدا بېجىرىلىدىغان

ئاينىد-: ئاۋۇماق، كۆپەيمەك

-ئە-

ئەقىللىق: ئەقلى بار، كاللىسى ئىشلەيدىغان، ئۆتكۈر، ھوشيار، زېرەك

ئەگىز: ئەتىياز ۋاقتىدىكى ئېرىگەن قار-مۇز سۈيى

ئەندىزە: كىيىم-كېچەك ياكى بىرەر باشقا نەرسە پىچىش، تەييارلاشتا ئۆلچەم قىلىدىغان ئۆرنەك، ئۆلگە؛ **2.** كۆچمە. ئۆرنەك؛ نەمۇنە

ئەۋلاد: بىر ئاتا-بوۋىدىن تارقالغان ئۇرۇق-جەمەت، نەسىل

ئەپلىشىپ قال-: **1.** بىر نەرسە مەلۇم جايغا ماس كەلمەك، مۇۋاپىق كەلمەك، باب كەلمەك، جايغا چۈشمەك؛ **2.** يارىشىپ قالماق، ياخشىلىشىپ قالماق

ئەجەبلەن-: ھەيران بولماق، ھەيران قالماق، تاڭ قالماق

ئەزىز: ئىززەت-ھۆرمەتكە ئىگە، قەدىرلىك، سۆيۈملۈك؛ **2.** سۆيۈملۈك، بىباھا

ئەقىدە: كۆڭۈلدىن باغلانغان ھېسسىيات، ياخشى كۆرۈش

-ب-

باتۇرانە: باتۇرلارچە

بازا: ئاساس، نېگىز، تايانچ

بازار: ئاھالە سودا-سېتىق قىلىدىغان مەخسۇس جاي

بالجىنلىق: 1. كۆپ بالىلىق، بالا-چاقا نەۋرىلىرى كۆپ؛ 2. بالىلارغا ئامراق

بايقا-: 1. كۆرمەك، كۆزەتمەك؛ 2. ھېس قىلماق؛ سەزمەك

بەئەينى: ئويۇنخۇشاش؛ ئەينەن ئۆزى

بەدنىيەت: نىيىتى يامان

بەل باغلا-: بىرەر ئىشقا ئەستايىدىل كىرىشمەك، نىيەت قىلماق، ئىرادە تۇرغۇزماق

بوستانلىق: دەل-دەرەخ ۋە يېشىللىققا تولغان جاي

بوسۇغا: ئىشىك، دەرۋازىلارنىڭ ئاستىغا

قويۇلغان توغرا ياغاچ ياكى خش، تاش، سېمونت قاتارلىقلاردىن قىلىنغان توسما

بوۋا: ئانىسىنىڭ ۋە دادىسىنىڭ دادىسى

بۇددىزم: بۇددا دىنى

بۈيۈكلۈك: ئۇلۇغلۇق، كاتتىلىق

بىپايان: پايانسىز، چەكسىز

بىخۇد: ھوشيار ئەمەس، بىپەرۋا

بىلىم: 1. كىشىلەرنىڭ ئەمەلىيەت جەريانىدا

ئېرىشكەن بىلىشى ۋە تەجرىبىنىڭ

مەھسۇلى ياكى مۇئەييەن ساھەگە ئائىت

بولغان مەلۇماتلار يىغىندىسى؛ 2.

مەدەنىيەت سەۋىيەسىنىڭ دەرىجىسى،

مەلۇمات، ئىلىم

بىلىملىك: بىلىمى بار، بىلىمگە ئىگە، بىلىمى

مول

-پ-

پايدا ئال-: مەنپەئەت ئالماق، نەپ ئالماق

پەرەز قىل-: بىرەر نەرسە ھەققىدە ئالدىنقىلا

تەخمىن قىلماق، مۆلچەرلىمەك

پەرياد چەك-: دۇچ كەلگەن قاتتىق خاپىلىق،

دەرد-ئەلەم، روھىي ئازاب تۈپەيلىدىن

نالە-زار قىلماق

پارتىيە: مەلۇم سىنىپ، تەبىقە ياكى مەلۇم

گۇرۇھقا ۋەكىللىك قىلىدىغان ۋە مەلۇم

مەقسەت ئۈچۈن كۈرەش قىلىدىغان

سىياسىي تەشكىلات

پايتەخت: بىرەر دۆلەتنىڭ ئەڭ يۇقىرى

ھاكىمىيەت ئورگانلىرى ئورۇنلاشقان

شەھەر ۋە شۇ دۆلەتنىڭ سىياسىي

مەركىزى

پەزىلەت: ياخشى ئەخلاق، گۈزەل خىسلەت

پەشتاق: 1. بىنالارنىڭ ئالدى تەرىپىگە، ئالدى كۆرۈنۈشىگە چىقىرىلغان ھەشەمەتلىك قۇرۇلما؛ 2. ئېگىز كۆتۈرۈلگەن پەلەمپەيلىك سۇپا؛ پەلەمپەينىڭ ئۈستۈنكى قەۋىتى

پەلەك: 1. يەر شارىنىڭ ئۈستىدىكى ھاۋا بوشلۇقى؛ ئاسمان، كۆك؛ 2. تەقدىر، قىسمەت

پەۋقۇلئاددە: باشقىلارغا ئوخشىمايدىغان، ئادەتتە ئۇچرىمايدىغان؛ كۈتۈلمىگەن، تاسادىپىي: پەۋقۇلئاددە ئەھۋال

پەيدىنپەي: كەينى-كەينىدىن، ئارقا-ئارقىدىن؛ بىر-بىرلەپ

پىدا: باشقىلار ئۈچۈن ئۆزىنى بېغىشلاش؛ قۇربان بېرىش

پىسەنت قىلماسلىق: ئېتىبارغا ئالماسلىق، نەزەر سالماسلىق، پەرۋا قىلماسلىق

-ت-

تاڭ:- ئوراپ، يۆگەپ چىگمەك؛ باغلىماق

تەرگىشىپ قال:- خاپىلىشىپ قالماق، ئاچچىقلىشىپ قالماق

تەرىقىدە: يوسۇندا، ئۇسۇلدا، ھالەتتە، شەكىلدە

تەسىرلەن:- تەسىراتقا ئىگە بولماق، تەسىر ئالماق؛ 2. ھاياجانلانماق

تەڭلە:- 1. بىرەر نەرسىنى بىر-بىرىگە ئۇدۇللىماق، قاراتماق؛ 2. سۇنماق، ئۇزاتماق

تەن بەر:- قوبۇل قىلماق، ئېتىراپ قىلماق، ئىقرار قىلماق

توختام: ئىككى تەرەپ ئىمزا قويۇپ تەييارلىغان كېلىشىم، ھۆججەت

توختىماي: توختىماستىن، ئۈزلۈكسىز، داۋاملىق

توزۇ:- توزاندەك ھەر يانغا چېچىلماق، ئۇچماق، تۆكۈلۈپ چۈشمەك

توغرىسىغا كەس:- ئېنى، توغرا تەرىپىنى بويلاپ كەسمەك

تۈرلۈك: بىر-بىرىگە ئوخشىمايدىغان، ھەر خىل، خىلمۇخىل

تېرمومېتىر: تېمپېراتۇرنىڭ ئىسسىقلىق ياكى سوغۇقلۇق دەرىجىسىنى ئۆلچەيدىغان ئەسۋاب

تېمپېراتۇرا: نەرسىلەرنىڭ ئىسسىق-سوغۇقلۇق دەرىجىسى

تىرىكچىلىك: تۇرمۇش كەچۈرۈش، جان بېقىش، ياشاش

تىلغا ئال:- بىر كىشى، بىر نەرسە ياكى بىر ۋەقە ھەققىدە سۆزلىمەك

-ج-

جەلپ قىل-: ئۆزىگە تارتماق، قاراتماق؛ مەپتۇن قىلماق

جەم بول-: يىغىلماق، توپلانماق

جۈرئەت قىل-: خەۋپ-خەتەر ۋە قىيىنچىلىقلاردىن قورقماستىن ئىش قىلماق، جاسارەت كۆرسەتمەك

جاھان: يەر يۈزى ۋە يەر يۈزىدىكى بارلىقلار؛ دۇنيا، ئالەم

جەزملەشتۈر-: جەزم قىلىنماق، ئېنىق قارار تاپقان ھالەتكە كەلمەك

جەلپ قىلىش كۈچى: جەلپكارلىق، ئۆزىگە تارتىش كۈچى، مەپتۇن قىلىش كۈچى

-چ-

چىرايغا قارىماسلىق: يۈزىگە قارىماسلىق

چىشىنى چىشلە-: بەرداشلىق بەرمەك، سەۋر-ئاقەت قىلماق، چىدىماق

چاڭلىدا-: كۈچلۈك ئاۋاز چىقارماق

چىچەن: تېز پەملىيەلەيدىغان، زېھنى ئۆتكۈر؛ زېرەك، ھوشيار، ئەقىللىق

-خ-

خۇرسەن بول-: خۇش بولماق، قانائەت ھاسىل قىلماق؛ رازى بولماق، مەمنۇن بولماق، مىننەتدار بولماق

ختاب: ئۆزىنىڭ قارشى تەرەپكە بولغان بىرەر كۈچلۈك ھېس-تۇيغۇسىنى، ھاياجىنىنى ئىپادىلەيدىغان چاقىرىق، مۇراجىئەت

خاقان: قەدىمدە تۈرك خەلقلەردىكى بۈيۈك دۆلەت باشلىقلىرىنىڭ ئۇنۋانى ۋە شۇ ئۇنۋاننى ئالغان ئەڭ يۇقىرى ھوقۇققا ئىگە شەخس، سۇلتان

خەندان: شوخ كۈلكە، قاتتىق كۈلكە

-د-

ئەرز قىلماق

داڭق: نام، ئاتاق، شۆھرەت، ئىناۋەت؛ مەشھۇرلۇق

دادالا-: 1. جىسمانىي، روھىي ئازاب دەستىدىن ياكى قورققىنىدىن قاتتىق ئاۋاز بىلەن نالە قىلىپ ۋارقىرىماق، پەرياد كۆتۈرمەك؛ 2. بىراۋ ئۆستىدىن رەنجىپ، ئاغرىنىپ

دانا: يىراقنى كۆرەر، ئەتراپلىق ئويلايدىغان، دانىشمەن، ئاقىل

دەررۇ: كۆپ ۋاقىت ئۆتكۈزمەي، تېزلىك بىلەن، دەرھال

دەككە-دۈككە بول-: بىرەر ئىشنىڭ ئاقىۋىتىدىن تەشۋىشلەنمەك، ئەندىشلەنمەك؛ قورقماق؛ ئىككىلەنمەك

دەلىللە-: پىكىر، مۇلاھىزە، دەۋا-تەلەپ قاتار-لىقلارنىڭ توغرىلىقىنى دەلىل، پاكىتلار ئارقىلىق ئىسپاتلىماق

دوست: ئىزدىشىپ، پىكىرلىشىپ تۇرىدىغان كۆڭلى يېقىن كىشى، ئاغىنە، بۇرادەر

دوقۇرۇشۇپ قال-: ئۇچرىشىپ قالماق، توغرا

-ر-

رەت-رېتىچە: رەتلىك ھالدا، قاتار-قاتار، سەپ-سەپ بولۇپ

رەئىس: بۇ سۆزنىڭ ئەسلى مەنىسى «باش»

-ز-

زامانىۋى: ھازىرقى زامانغا ماس، دەۋر تەرەققىياتىغا ئۇيغۇن كېلىدىغان

زوق بېغىشلا-: خۇشال قىلماق، ھۇزۇرلاندۇرماق

-س-

كېلىپ قالماق، دۇچ كېلىپ قالماق؛
2. توقۇنۇشۇپ قالماق، تۇتۇشۇپ قالماق

دومىساي-: قاپقىنى تۇرۇپ تۇمشۇقنى ئۇچلاپ بىرەر ئىش، نەرسىدىن نارازى ياكى خاپا بولغانلىقىنى ئىپادىلەمەك

دۇچ كەل-: يولۇقماق؛ ئۇدۇلمۇ ئۇدۇل كەلمەك

دۆلەت: 1. بىر مىللەت ياكى كۆپ مىللەتنى ئاساس قىلىپ قۇرۇلغان ھاكىمىيەت ۋە شۇ ھاكىمىيەتكە تەۋە زېمىن؛ 2. مال-دۇنيا، بايلىق

دىلىغا ياق-: ياقتۇرماق، ياخشى كۆرمەك

دىيار: مەملىكەت، ۋەتەن، يۇرت

بولۇپ، دۆلەت، پارلامېنت ياكى پارتىيەنىڭ باشلىقى، رەھبىرى بولۇپ تەيىنلەنگەن شەخسنى كۆرسىتىدۇ.

زېمىن: ئىنساننىڭ بىلىش، پىكىر قىلىش قابىلىيىتى؛ ئەس-ھوش، ئەقىل، ئىدراك

60 مىنۇتقا تەڭ بولغان ۋاقىت بىرلىكى؛

سائەت: 1. بىر سوتكىنىڭ 24 دىن بىرىگە يەنى

2. ۋاقتىنى سائەت، مىنۇت، سېكۇنت بويىچە ھېسابلاپ كۆرسىتىپ بېرىدىغان ئەسۋاب؛ 3. ئوقۇتۇشتىكى ھەربىر قېتىملىق دەرس ۋاقتى؛ 4. پۇرسەت، پەيت

سادىق: چىن كۆڭۈلدىن بېرىلگەن، سەمىمىي، ساداقەتلىك

ساز: 1. ئۇيغۇر مىللىي چالغۇ ئەسۋابلىرى يەنى دۇتار، تەمبۇر، ساتار، راۋاب قاتارلىقلارنىڭ ئومۇمىي نامى؛ 2. مۇزىكا، غەزەلخانلارنىڭ ساداسى، كۇيى؛ 3. ياخشى، ساق، جايدا

سانسىز: ساناپ بولغىلى بولمايدىغان، بېھىساب، نۇرغۇن

سەپەر: مەلۇم بىر ئىش ياكى زىيارەت ئۈچۈن بىر جايدىن يەنە بىر جاىغا بېرىش

سەگىدە: ئۆزىنى سالقىنغا سالماق، سالقىنلىماق، سۆرۈنلىمەك

سەيلە قىل: ئايلىنىپ يۈرۈپ كۆڭۈل ئېچىش، تاماشا قىلىش

سولماق 1. سالپايماق، قورۇلماق، سولاشماق (ئۆسۈملۈك ھەققىدە)؛ 2. كۆچمە. روھلۇق، جۇشقۇن ھالىتىنى يوقاتماق، سارغىيىپ رەڭگىدىن كەتمەك، بوشاشماق

سېكۇنت: بىر مىنۇتنىڭ ئاتىمىشتىن بىر ئۆلۈشىگە تەڭ بولغان ۋاقىت ئۆلچەم بىرلىكى

-ش-

سۆيۈنمەك

شادلان: خۇشال بولماق، مەمنۇن بولماق،

-غ-

سۈرئەتتە ئۆتۈپ كەتمەك

غىلىدە: «غل» قىلغان ھالدا، «غل» قىلىپ،

ناھايىتى تېز سۈرئەتتە كۆرۈنۈپ يوقاپ كەتمەك

غار: تاغلارنىڭ ئىچكى قىسمىدا تەبىئىي شەكىللەنگەن چوڭ ھەجىمدىكى بوشلۇق، ئۆڭكۈر

غۇيۇلدا: «غۇي-غۇي» قىلغان ئاۋاز چىقارماق، «غۇي-غۇي» قىلماق، ناھايىتى تېز

-ف-

فونت: كومپيۇتېردا يېزىلغان خەتلەرنىڭ نۇسخىسى

-ق-

قاتناش تۈگۈنى: ئاساسىي يول ۋە لىنىيەلەرنىڭ تۇتاشقان ئېغىزى

قاش: 1. قاشتېشى؛ 2. كۆز قاپقىنىڭ ئۈستىدىكى تۈكلۈك قىسىم؛ 3. يېنى، قىرى، قىيىسى

قاشتېشى: قىممەت باھالىق، رەڭلىك، تەبىئىي تاش

قايدا: قەيەردە، قايسى يەردە، قايسى جايدا، نەدە، قايسى تەرەپتە، قايقتا

قايل بول-: رازى بولماق، لايىق كۆرۈپ ئېتىراپ قىلماق، تەن بەرمەك

قەستلە-: يامان ئىش-ھەرىكەتلەرنى قىلىشنى

كۆڭلىگە پۈكمەك ۋە مەقسەت قىلماق

قەھرىتان: ئىنتايىن قاتتىق سوغۇق

قوڭۇر: ئاز مىقداردا يېشىل بىلەن قىزىلنىڭ ئارىلاشمىسىدىن ھاسىل بولغان، كۆرۈنۈشى دەرەخنىڭ پورغا ئوخشاش رەڭ

قولى گۈل: قولىدىن ھەممە ئىش كېلىدىغان

قۇۋ: ھىيلە-نەيرىڭى تولا، باشقىلارنى گوللاشقا ئۇستا

قېيىدا-: بىرەر كىشىدىن نارازى بولۇپ تەتۈر قاراپ يۈرمەك؛ ئاغرىنماق، خاپا بولماق

-ك-

كەبى: ئىسىم ياكى ئىسىم خاراكتېرىدىكى سۆزلەر بىلەن بىرىكىپ كېلىپ، «-دەك، -تەك»، «... -غا/-قا ئوخشاش» دېگەن مەنىنى بىلدۈرىدۇ.

كومپيۇتېر: كومپيۇتېرغا قاچىلانغان پروگراممىلار ۋە ھەر خىل ئەپ دېتاللىرىنىڭ ئومۇمىي نامى

كۆرەڭلىك بىلەن: ئۆزىگە تەمەننا قويغان ھالدا، نوچىلىق ۋە پوچىلىق بىلەن

كۆركەم: كۆرۈنۈشى ئېسىل، گۈزەل، چىرايلىق

كۆڭلى يېرىم بول-: ئازابلانماق، قايغۇرماق، ئىچى سىقىلماق، بىئارام بولماق، دەرت تارتماق

كۆڭۈللۈك: كۆڭۈلگە ياقىدىغان، خۇش قىلىدىغان، يېقىملىق

كۈچ-مادار: كۈچ-قۇۋۋەت، ماغدۇر

كۈرەش: توقۇنۇش، ئېلىشىش، جەڭ

كۈنسىپرى: كۈندىن-كۈنگە

كىرگۈزگۈچ: كىرگۈزۈش ئۈچۈن قوللىنىلغان نەرسە

-گ-

گۈلزار: گۈل ئۆستۈرۈلگەن، گۈل-گىياھلار بىلەن قاپلانغان جاي، گۈللۈك، چىمەنزار

گرادۇس: تېپىراتۇرا ئۆلچەم بىرلىكى؛ دەرىجە

گويا: قىياس قىلىش، ئوخشىتىش، سېلىشتۇرۇش مەنىلىرىنى بىلدۈرىدۇ؛ خۇددى، بەئەينى

گۆدەك: كىچىك بالا، تۇرمۇش تەجرىبىسىگە ئىگە بولمىغان، خام، ساددا، كىچىك

-ل-

لىككەدە: «لىك» قىلىپ، «لىك» قىلغان ھالدا، ناھايىتى تېز ۋە يېنىك ھالدا

لاۋۇلدا-: يالتۇنچىماق، ئۇلغىيىپ كۆيىمەك

لباس: ئۈست كىيىم

-م-

ماھر: يۇقىرى ماھارەتكە ئىگە بولغان، ماھارەتلىك، ئۇستا

مەدەت بەر-: ماددىي ياكى مەنىۋى ياردەم بەرمەك، يار-يۆلەك بولماق

ماتەم: بىركىمنىڭ ئۆلۈمى مۇناسىۋىتى بىلەن بىلدۈرۈلگەن تەزىيە، قايغۇ ۋە بۇ مۇناسىۋەت بىلەن ئۇيۇشتۇرۇلغان مۇراسىم، قارىلىق تۇتۇش قاتارلىقلار

مەسلىھەت: 1. بىرەر ئىشنى قانداق قىلىش ھەققىدە بىلدۈرۈلگەن پىكىر، قىلىنغان مۇلاھىزە، تەۋسىيە، تەكلىپ؛ 2. پىكىر ئېلىش، كېڭىشش

ماركا: 1. پوچتا ئورۇنلىرى تارقىتىدىغان، ئۈستىگە داڭلىق سۈرەت-مەنزىرە چۈشۈرۈلگەن، مەلۇم قىممەتكە ئىگە، پوچتا يوللانمىلىرىنىڭ ئۈستىگە چاپلىنىدىغان تۆت بۇرجەك قەغەز؛ ئۇ ئەۋەتىش ھەققىگە باراۋەر قىممەتتە پوچتا يوللانمىلىرىنىڭ ئۈستىگە چاپلىنىدۇ؛ 2. مەلۇم تاۋارنىڭ ئۆزىگە خاس بەلگىسى، بۇ بەلگە يېزىق، رەسىم، شەكىل بىلەن نامايەن بولىدۇ ۋە دۇنيادا ئىشەنچ ۋە قىممەت يارىتىدىغان بىر بەلگىگە ئايلانىدۇ.

مەش: قىش كۈنلىرى ئوت قالاپ ئۆيىنى ئىسسىتىش، تاماق پىشۇرۇش ئۈچۈن ئىشلىتىلىدىغان، ئاساسەن قەلەي، قاڭغالتىر ياكى چۈيۈندىن ياسىلىدىغان ئوچاق

مەشغۇلات: ئىش، ئوقەت، پائالىيەت

مەغرۇر: ئۆزىنى ئەركىن، ئۈستۈن تۇتىدىغان، روھىي كەيپىياتى ئۈستۈن، غۇرۇرى بار

مەقبەرە: 1. قەبرە؛ 2. قەبرىنىڭ ئۈستىگە كېسەك قاتارلىقلار بىلەن ياسالغان قۇرۇلما

مەڭدەپ قال-: نېمە قىلىشنى بىلەلمەي تۇرۇپ قالماق، ھاڭۋېقپ قالماق

مەنزىل: 1. سەپەر قىلغاندا، توختاپ ئۆتىدىغان، قوندىغان ياكى يېتىپ بېرىش مۆلچەرلەنگەن جاي؛ 2. بىرەر ھەرىكەت، كۈرەش نەتىجىسىدە ئېرىشىلىدىغان، مۆلچەرلەنگەن مەقسەت، يېتىدىغان نشان

مەي بول-: مېۋە-چېۋىلەر تازا پىشىپ قىيامغا يەتمەك

مۇشۇ كەمگىچە: مۇشۇ ۋاقىتقىچە، ھازىرغىچە

مۆجىزات: كىشىلەر تەسەۋۋۇر قىلىمىغان، كىشىنى ھەيران قالدۇرىدىغان ھادىسىلەر، ئىشلار،

مۆجىزىلەر

مېھرىبان: باشقىلارغا شەپقەت قىلىدىغان، كۆيۈنىدىغان، كۆيۈمچان، غەمخور

مېھنەت: بىرەر نەتىجە، مول-ھوسۇل ئېلىش ئۈچۈن سەرپ قىلىنغان ئەقلىي ۋە جىسمانىي ئەمگەك، ئەجىر-مۇشەققەت

مېھىر: كىشىلەرنىڭ ئۆز ئەتراپىدىكى ئادەملەر، ھايۋانلار ۋە شەيئىلەرگە بولغان مۇ-ھەببىتى، كۆيۈنۈشى

مىغىلدا-: كۆپ ساندىكى ئۇششاق جانلىقلارنىڭ تىنىمىسىز ھەرىكەت قىلىشى، قىمرلىماق، مىغىلدىماق

مىنۇت: بىر سائەتنىڭ ئاتمىشتىن بىر ئۆلۈشىگە تەڭ بولغان ۋاقىت ئۆلچەم بىرلىكى؛ دەققە

-ن-

نشان: 1. تەبىئىي ياكى مەقسەتلىك قويۇلغان بەلگە، ئالامەت؛ 2. بىرەر نەرسىدىن قالغان ئىز، بەلگە، سىمۋول؛ 3. بىرەر ئىش، ھەرىكەت قارىتىلغان نۇقتا ياكى يەتمەكچى بولغان مەقسەت، مەنزىل، غايە، يۆنىلىش

نامەلۇم: كىملىكى، نېمىلىكى ئېنىق بولمىغان، ئېنىقلانمىغان، ئېنىق ئەمەس

نەقەدەر: قانچىلىك، قانچىلىك دەرىجىدە

نۇتۇق: مەلۇم تېما ھەققىدە جامائەت ئالدىدا سۆزلەنگەن ئۇزۇن سۆز، لېكسىيە

-ھ-

ھارپا كۈنى: 1. رامىزان ياكى ھېيتنىڭ ئالدىنقى كۈنى؛ 2. بايرام ياكى بىرەر تەنتەنبىلىك

ھار كەل-: ئۇيات، نومۇس بىلىنمەك؛ ئېغىر كەلمەك، ئازابلانماق

كۈندىن ئالدىنقى كۈن

ھاماقەت: ئەقىلسىز، ئەخمەق، نادان، دۆت

ھامان: 1. داۋاملىق، توختىماي، دائىم، ھازىرغىچە، ھېلىھەم؛ 2. بىرەر ۋەقە ياكى ھادىسە يۈز بەرگەن پەيتنىڭ ئۆزىدە، ئاشۇ زامان، شۇ ئاندا؛ 3. ھەرقانچە قىلغان بىلەن، قانداق بولۇشىدىن قەتئىينەزەر، ئاخىرقى ھېسابتا، چوقۇم، بەربىر

ھاۋالان: ساپ ھاۋادىن نەپەس ئالماق، ھاۋا يېمەك

ھايات: 1. ئادەم ۋە جانلىقلارنىڭ مەۋجۇتلۇقى، ياشىشى؛ 2. جانلىقلارنىڭ ياشاش، ھەرىكەت قىلىش قابىلىيىتى؛ جېنى؛ 3. ياشاۋاتقان، ئۆلمىگەن، تىرىك؛ 4. تىرىك مەۋجۇداتلارنىڭ پەيدا بولغان، تۇغۇلغان ۋاقتىدىن تا ئۆلگەن ۋاقتىغا قەدەر

-ئو-

ئوڭۇشلۇق: مۇۋەپپەقىيەتلىك، نەتىجىلىك؛ كۆڭۈلدىكىدەك، جايدا، ياخشى

ئويناقلان: يەڭگىل، شوخ ھەرىكەت قىلماق، ئەركىنلىك

ئوڭايىسىزلانغان ھالدا: بىرەر ئىش ياكى ئەھۋالغا قارىتا ئوڭايىسىزلىق، مۈشكۈللۈك، بىئەپلىك ھېس قىلماق، تەسچىلىكتە قالماق، قىيىن ھېس قىلماق

-ئو-

ئاڭقارماق؛ 2. ھېس قىلماق، سەزمەك،

بىلمەك؛ چۈشەنمەك، خەۋەردار بولماق

ئۇشۇ: مانا شۇ، مەزكۇر

ئۇق: 1. مەزمۇنىنى، ماھىيىتىنى چۈشەنمەك،

ئۇيغۇردىن كەچ:- بىرەر كىشى، نەرسە ياكى ئىش
ئۈچۈن ئۇيغۇسىدىن ۋاز كەچمەك

ئۇيۇشتۇر:- ئۆزئارا بىرلىشىپ ھەرىكەت قىلىش
ئۈچۈن توپلىماق، بىرلەشتۈرمەك، جەم

قىلماق، تەشكىللىمەك

ئۆت:- كۈچ سىنىشىش، مۇسابىقە، ئويۇن
قاتارلىقلاردا قارشى تەرەپتىن ئۈستۈن
كەلمەك؛ يەڭمەك

-ئۆ-

ئۆچ ئال:- قىساس ئالماق، ئىنتىقام ئالماق

ئۆركەشلە:- ئۆركەش پەيدا قىلماق، دولقۇن
ھاسىل قىلماق، دولقۇنلىماق

ئۆزىنى ئوڭشاش:- ئۆزىنى تۈزەشتۈرۈۋالغان
ھالدا، ئۆزىگە كېلىۋالغان ھالدا

ئۆڭكۈر: تاغ، تۆپىلىك قاتارلىقلاردىكى تەبىئىي

ياكى سۈنئىي يوسۇندا چوڭقۇر ئويۇلغان
جاي؛ غار

ئۆڭۈپ كەت:- 1. ئەسلىدىكى رەڭگىنى يوقاتماق،
ئۆزگەرمەك؛ ئۆچمەك (نەرسىلەر ھەققىدە)
2. كۆچمە. تاتارماق، ئۆزگەرمەك،
بۇزۇلماق، ئاقارماق (چىراي ھەققىدە)

-ئۈ-

ئۈسكۈنە: 1. ئىدارە-جەمئىيەت، زاۋۇت فابرىكا،
كارخانا ۋە ئائىلىلەرگە كېرەكلىك
نەرسىلەر، جاھاز؛ 2. ھۈنەر-كەسپكە
زۆرۈر بولغان قورال، سايمانلار

ئۈلگە: 1. كىشىلەر تەقلىد قىلىدىغان،
دورايدىغان، ئۆگىنىشكە، نەمۇنە قىلىشقا
ئەرزىيدىغان ئادەم، ئىش، نەرسە ياكى
ئۇسۇل؛ نەمۇنە، تىپ؛ 2. بىر تۈردىكى
نەرسىلەردىن ئېلىنغان نۇسخا، ئەۋرىشكە

ئۈن-تىنىس: ئاۋازسىز؛ ئىز-دېرىكى يوق، ئىز-
دېرەكسىز

ئۈنئالغۇ: ئاۋازنى خاتىرىلىۋېلىپ، قايتا ئاڭلاشقا
بولدىغان ئۈسكۈنە، ئاۋاز ئالغۇچ

ئۈندە:- بىرەر ئىش ياكى پائالىيەتنى باشلاشقا
چاقىرىق قىلماق، دەۋەت قىلماق،
تەشەببۇس قىلماق

-ۋ-

ۋاقىت: 1. زامانىنىڭ ئەسىرلەر، يىللار، سائەتلەر،

مىنۇتلار ۋە شۇ قاتارلىقلار بىلەن

ئۆلچەنگەن بۆلىكى، چاغ؛ 2. پەيت،
پۇرسەت؛ 3. بىرەر ئىش، ۋەقە،
ھادىسىلەرنىڭ سادىر بولىدىغان ياكى

بولغاندىكى ئارىلىقى، مەزگىل
ۋىلايەت: بىرنەچچە ناھىيە، شەھەرلەرنى ئۆز
ئىچىگە ئالغان مەمۇرىي تېررىتورىيە

- ئى -

ئېغىز تەگ-: تېتىماق، يەپ باقماق

ئېھتىمال: ئەمەلگە ئېشىش، يۈز بېرىش، رېئاللىققا

ئايلىنىش ئىمكانىيىتى، مۇمكىنلىك

- ئى -

ئىجارە: 1. باشقىلارنىڭ ئۆي، جاي، مال-مۈلۈك
قاتارلىق نەرسىسىدىن ھەق تۆلەپ
ۋاقىتنىچە پايدىلىنىش؛ 2. ۋاقىتنىچە
پايدىلىنىش ئۈچۈن ئېلىنغان نەرسىگە
تۆلەنگەن ھەق

ئىستىقلالىيەت: مۇستەقىللىق، ئەركىنلىك،
ئازادلىق

ئىشەنچ: ھەقىقىي، چىن، راست، شەرتسىز دەپ
بىلىش، ئىشىنىش؛ ئېتىقاد

ئىقبال: كېلەچەك؛ بەخت، تەلەي، ئامەت

ئىقتىدار: 1. زېھنىي كۈچ، بىرەر ئىش-ھەرىكەتنى
مۇۋەپپەقىيەتلىك ھالدا ئورۇنلاش، بەجا

كەلتۈرۈش قابىلىيىتى؛ 2. كۈچ، كۈچ-
قۇدرەت

ئىمكانىيەت: ئىش-ھەرىكەت ۋە مەقسەت
قاتارلىقلارنىڭ ئەمەلگە ئېشىشىغا زۆرۈر
ياكى قولاي بولغان شەرت-شارائىت؛
پۇرسەت، مۇمكىنچىلىك

ئىنقىلاب: 1. ئېزىلگۈچى سىنىپلارنىڭ زورلۇق
كۈچ ئارقىلىق ھاكىمىيەتنى تارتىۋېلىپ،
كونا، چىرىك ئىجتىمائىي تۈزۈمنى
ئاغدۇرۇپ تاشلاپ، يېڭى، ئىلغار بولغان
ئىجتىمائىي تۈزۈمنى بەرپا قىلىش
ھەرىكىتى؛ 2. تۈپتىن قىلىنغان
ئىسلاھات، ئۆزگەرتىش

- ي -

ياخشىلىشىپ قال-: ئەپلەشمەك، ياراشماق؛

ئىتتىپاقلاشماق، ئىناقلاشماق

ياد قىل-: ئەسلىمەك، خاتىرىلەمەك

يادىكار: بىرەر ۋەقە، ھادىسە ياكى شەخسنى

يافون: ياندا ئېلىپ يۈرىدىغان تېلېفون

يايرا-: ئۆزىنى ئەركىن ھېس قىلماق، مەرزە قىلماق، مەمنۇن بولماق، خۇرسەن بولماق، سۆيۈنمەك

يۇلتۇز: ئاسمان بوشلۇقىدىكى قۇياش ۋە ئايدىن باشقا ئاددىي كۆز ۋە دۇربۇن بىلەن كۆرگىلى بولىدىغان يورۇق ئاسمان جىسمى

يۇمشاق دېتال: ئېلېكترونلۇق ھېسابلاش ما- شىنىسىدىكى تۈرلۈك تەرتىپ سىستېمىسى ۋە مۇناسىۋەتلىك ماتېرىياللارنىڭ ئومۇمىي نامى، قىسقارتىلىپ «يۇمتال» دەپمۇ ئاتىلىدۇ.

يىلتىز: 1. ئۆسۈملۈكلەرنىڭ تۇپراقنىڭ ئاس- ستىدىكى سۇ ۋە مېنرال ماددىلارنى سۈمۈرىدىغان قىسمى؛ 2. چىش، چاچ، تىرىق قاتارلىقلارنىڭ تېرە ياكى گۆشى ئارىسىدىكى جايلاشقان قىسمى، تومۇرى؛ 3. سۆزنىڭ ئاساسلىق، تۈپكى قىسمى، سۆز يىلتىزى

ئەسلىتىش ۋە كۆڭلىنى ئېلىش، تەبرىكلەش قاتارلىق تۈرلۈك مەقسەتلەر بىلەن تەقدىم قىلىنغان نەرسە، سوۋغا، نىشانە

يادىكارلىق: 1. يادىكار قىلىنىدىغان نەرسە؛ 2. تارىختىن قېلىپ قالغان ۋە خاتىرە سۈپىتىدە ساقلىنىدىغان نەرسىلەر

يار: 1. ئەڭ يېقىن كىشى؛ دوست، بۇرادەر، ئاغىنە؛ 2. تىك قىيا

ياراملىق: 1. بىرەر ئىشقا، ئىستېمالغا ئىشلەتكىلى بولىدىغان، سۈپىتى يوقالمايدىغان، ئۆزگەرمىگەن؛ 2. بىرەر ئىشقا يارايدىغان، ئىشنىڭ ھۆددىسىدىن چىقالايدىغان، قابىلىيەتلىك

يارقىن: 1. نۇر چېچىپ، پارقراپ تۇرىدىغان، پارقراق؛ 2. يورۇق، ئېنىق، روشەن، ئوچۇق

يالداما: بىرەر ۋەقە، ھادىسە ياكى شەخسنى ئەسلىتىش ۋە كۆڭلىنى ئېلىش، تەبرىكلەش قاتارلىق تۈرلۈك مەقسەتلەر بىلەن تەقدىم قىلىنغان نەرسە، سوۋغا، نىشانە، يادىكار

مەنبەلەر

- ئابدۇقەييۇم خوجا، تۇرسۇن ئايۇپ، ئىسراپىل يۈسۈپ، «بىلىم بىلىڭ»، «قەدىمقى ئۇيغۇر يازما يادىكارلىقلىرىدىن تاللانما»، 1983-يىل، خەلق نەشرىياتى، ئۈرۈمچى، بەت: 304.
- ئابدۇكېرىم راخمان، رەۋەيدۇللا ھەمدۇللا، شېرىپ خۇشتار، «دىنىي بايراملار»، «ئۇيغۇر ئۆزۈپ-ئادەتلىرى»، ياشلار-ئۆسمۈرلەر نەشرىياتى، ئۈرۈمچى، 1996، بەت: 138.
- ئابلەت قاسىم قاتارلىقلار، «نەشپۈت يېيىش»، «تىل-ئەدەبىيات»، 3-يىللىقلار ئۈچۈن، مائارىپ نەشرىياتى، ئۈرۈمچى، 1984، بەت: 124.
- ئابلز ھىزمۇت، «تېپىشماقلار»، تارىم غۇنچىلىرى، 1985، 1-سان، بەت: 36-38.
- ئابلىكىم روزى، «سەككىز دوستنىڭ سۆھبىتى»، «ئۈمىد غۇنچىلىرى»، ئۇيغۇر نەشرىياتى، قەشقەر، 1987، بەت: 117.
- ئارسلان ئابدۇللاھ تەھۇر، ئابدۇرېھىم راخمان، يارى ئەبەيدۇللا، «ھازىرقى زامان ئۇيغۇر تىلى»، خەلق نەشرىياتى، ئۈرۈمچى، 2010.
- ئايشەم پەيزۇللا قاتارلىقلار، «قول قايرىشش»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، 2005، ئۈرۈمچى، بەت: 13.
- ئايشەم پەيزۇللا قاتارلىقلار، «يۈسۈپ خاس ھاجىپ-«قۇتادغۇ بىلىك» تىن پارچە»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 86.
- ئايشەم پەيزۇللا قاتارلىقلار، «مۇقەددەس ئانا»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 108.
- ئايشەم پەيزۇللا قاتارلىقلار، «نەسرەدىن ئەپەندىم لەتىپىلىرى»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 133؛ «نەسرەدىن ئەپەندى لەتىپىلىرىدىن دۇردانىلەر» (1)، (نەشرگە تەييارلىغۇچى: ئەكبەر غۇلام)، ياشلار-ئۆسمۈرلەر نەشرىياتى، ئۈرۈمچى، 2005، بەت: 58، 90.
- ئايشەم پەيزۇللا قاتارلىقلار، «ھەسەل ھەرىسى»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 64.
- ئايشەم پەيزۇللا قاتارلىقلار، «يۇرتۇمدا قىش»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 113.
- ئايشەم پەيزۇللا قاتارلىقلار، «قەشقەرگە سەپەر»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2005، بەت: 117.
- ئەخمەت ئىمىن، «ئەقىدىنىڭ يىلتىزى»، «نەسرەت يېزىقچىلىقى ۋە ئۆرنەكلەر»، خەلق نەشرىياتى، ئۈرۈمچى، 2009، بەت: 180.
- تۇرسۇن قادىر، «بالىلار تېپىشماقلىرى»، گۈزەل سەنئەت-فوتو سۈرەت نەشرىياتى، 2015.

- شام شېرىپ مۇھەممەت ئەلى ئوغلى، «بىر قېتىملىق ئۇنۋانلىق نۇتۇق»، «شاھىتلەر نەزىرىدىكى تارىخ»، مىللەتلەر نەشرىياتى، بېيجىڭ، 2010، بەت: 250-252.
- قادىر ئارسلان «ھېيت كۈنى»، «تىل-ئەدەبىيات»، 3-يىللىقلار ئۈچۈن 1-قىسىم، (ئايشەم پەيزۇلا قاتارلىقلار تۈزگەن) مائارىپ نەشرىياتى، ئۈرۈمچى، 2005، بەت: 156.
- كوللېكتىپ، «تېپىشماقلار»، «ئۇيغۇر خەلق ئەدەبىيات قامۇسى»، 11-توم، مىللەتلەر نەشرىياتى، بېيجىڭ، خەلق نەشرىياتى، ئۈرۈمچى، 2005، بەت: 394-355.
- «كومپيۇتېر ۋە ئانا تىلىمىز»
- https://www.uyghur-archive.com/anatil/index_246.html (2023-12-27, 23:00)
- https://www.uyghur-archive.com/anatil/index_245.html (2023-12-27, 23:30)
- <https://kutuphana.uygur.com/tag/alim-ehet> (2023-11-19, 22:00)/
- <http://www.uighursoft.com/ug-CN/about/alimahat.html> (2023-11-19, 23:00)
- <https://www.ukij.org/html> (2023-12-28, 21:00)
- مەمتىلى تەۋىپىق، «قۇتۇلۇش يولىدا»، «مەمتىلى ئەپەندى شېئىرلىرى»، (ئىبراھىم ئالىپ تېكىن تەييارلىغان)، خەلق نەشرىياتى، ئۈرۈمچى، 2000، بەت: 28.
- مەھمۇد كاشىغەرىي، «ئالىپ ئەرتۇڭا»، «تۈركى تىللار دىۋانى» 1-توم، خەلق نەشرىياتى، ئۈرۈمچى، 1981، بەت: 59، 139، 254.
- مىرسۇلتان ئوسمانوف قاتارلىقلار، «ھازىرقى زامان ئۇيغۇر ئەدەبىي تىلىنىڭ ئىملا لۇغىتى»، خەلق نەشرىياتى، ئۈرۈمچى، 2009.
- ئۆمەر جان مۇھەممەت، «كۆڭلەك رەڭگىدىكى ئىلمىيلىك»، «تارىم غۇنچىلىرى»، ياش-ئۆسمۈرلەر نەشرىياتى، ئۈرۈمچى، 1985، 1-سان، بەت: 52-53.
- ۋاھىتجان ئوسمان قاتارلىقلار، «ئالما ئىچىدىكى يۇلتۇز»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2009، بەت: 91.
- ۋاھىتجان ئوسمان قاتارلىقلار، «ئەقىللىق بالا»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2009، بەت: 2.
- ۋاھىتجان ئوسمان قاتارلىقلار، «رەسىم تەبىئەت»، «تىل-ئەدەبىيات»، 3-يىللىقلار ئۈچۈن 1-قىسىم، مائارىپ نەشرىياتى، ئۈرۈمچى، 2009، بەت: 91.
- ئىقبال تۇرسۇن «كانۇ كۆڭلەك»، «تىل-ئەدەبىيات»، 3-يىللىقلار ئۈچۈن 1-قىسىم (ئايشەم پەيزۇلا قاتارلىقلار تۈزگەن)، مائارىپ نەشرىياتى، ئۈرۈمچى، 2005، بەت: 161.
- ياسىنجان سادىق چوغلان، «شېئىرغا ھەۋەس»، «كۈيلەر خانىشى»، خەلق نەشرىياتى، ئۈرۈمچى، بەت: 24-29.

باشقا كىتابلاردىن ئېلىنغان رەسىملەرنىڭ مەنبەسى:

- 15-بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت-فوتو سۈرەت نەشرىياتى، ئېلېكترون ئۈن-سىن نەشرىياتى، ئۈرۈمچى، 2015، بەت: 1.

- 19-بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 79.
- 22- بەت يۇقىرىدىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 44.
- 22- بەت تۆۋەندىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 74.
- 38- بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 79.
- 54-بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 56.
- 55-بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 14.
- 135-بەتتىكى رەسىم: ئادىلجان ئابلىز، «قوشماق ئاداش»، (تۇرسۇن قادىر تەييارلىغان)، گۈزەل سەنئەت- فوتو سۈرەت نەشرىياتى، ئېلېكترون ئۇن- سىن نەشرىياتى، ئۈرۈمچى، 2015، بەت: 67.
- 78-بەتتىكى رەسىم: جۈمە يۈسۈپ، «ئاماننىساخان ھەققىدە ھېكايە»، (ۋېن مېڭ شىڭ ۋە ساۋۇت داۋۇت تەييارلىغان)، خەلق نەشرىياتى، ئۈرۈمچى، 2010، 2- نەشرى، بەت: 35.
- 91-بەتتىكى رەسىم: ساۋدانوۋ زاھىر، «ئايال جەڭچىلەر»، «5-كورپۇسنىڭ بېسىپ ئۆتكەن ئىنقىلابىي مۇساپىسى»، «ئايال جەڭچىلەر»، خەلق نەشرىياتى، ئۈرۈمچى، 1989، رەسىملىك بەت: 4.
- 83-بەتتىكى رەسىم: كوللېكتىپ، «ئۇيغۇر خەلق ئېغىز ئەدەبىياتى قامۇسى»، 6- توم، مىللەتلەر نەشرىياتى، بېيجىڭ، خەلق نەشرىياتى، ئۈرۈمچى، 2005، بەت: 137.

